
मोसंबी म्हणजे व्हडलो लींबू ! 


गोंयच्या काणकोण म्हालांतल्या एका गांवगिऱ्या वाठारांत शारांतले काय 
कॉलेज विद्यार्थी पावले . थंयचे एके बायलेचे हांडीर एक ल्हान भुरगें आसले . एका 
विद्यार्थ्यान आपणाबरोबर फळां व्हेल्ली . तातूंतली एक मोसंबी काडून ताणे त्या 
माणकुल्या भुरग्याक दिली . तें भुरगें तातूंत खेळपाक लागले . ते बायलेन त्या 
विद्यार्थ्यांक विचारले 

" हे कितें ? " 
विद्यार्थ्यांनी म्हणले , “ ही मोसंबी . " 

“ मोसंबी ? म्हणल्यार कितें ? व्हडलो लिंबू ? हेचें कितें करपाचें ? " ते 
बायलेन आपणाल्या मनांतलें अजाप आनी प्रश्न उक्तायले . 

शिबिराक गेल्ले एके कॉलेज विद्यार्थिनीन आपणालो हो अणभव म्हाका सांगलो 
आनी मुखार म्हणले , 

आजवेर गरिबी आनी अज्ञान हाचेविशी हावें शाळा कॉलेजींनी वाचिल्लें आनी 
आयकल्लें . पूण अशे तरेन पळोवंक नासले . कॉलेजचे वतीन कॅम्पाक गेलें आनी थंय 
अशे तरेचे अणभव आयले . शाळा - कॉलेजीनी मेळूक शकनात अशे तरेचे अणभव 
असल्या कॅम्पांनी मेळटात . 

ते चलयेचे म्हणणे सामकें खरें आसलें . 

अशे तरेच्या शिबिरांनी वचपाचो म्हाका केन्नाय योग येता . साहित्य वो हेर 
कसल्याय सामाजीक प्रश्नाचेर उलोवपाक आनी भुरग्यांलागी चर्चा करपाखातीर 


00 


पाजण 


1 


शिबिराचे आयोजक म्हाका आपनतात . 

अशे तरेच्या शिबिरानी वचपाक म्हाका आवडंटा . कारण हांगचे वातावरण 
खुबूच वेगळे आसता . मुखार बशिल्ली भुरगी आयकुपाचे तयारेन आसतात . ताणी 
प्रगट केल्ल्यो प्रतिक्रिया उत्स्फुर्त स्वरूपाच्यो आसतात . हांगचे खेळिमेळिचे वातावरण 
पळयतकूच बरे दिसता . तातूंत भरसून वचचे अशें दिसता . 

एन , एस . एस . वो एन . सी . सी . सारक्यो राष्ट्रीक थरावयल्यो संघटणा , शाळा 
कॉलेजच्या आदारान अशे तरेची शिबिरां सुटयेच्या दिसांनी घडोवन हाडटात . ताणी 
आंखिल्ल्यो सगळ्योच येवजण्यो फळादीक जातात अशें म्हणपाक जावचे ना . पूण अशे 
तरेच्या शिबिरांक लागून विद्यार्थ्यांचे व्यक्तिमत्व घडटा हातूंत दुबाव ना . एक दोन 
कडेन शिबिरांक वचून आयिल्ले भुरगे आनी फकत शाळा कॉलेजांनी पुस्तकांत पडून 
रावपी भुरगे हांचेमदीं कितलोसोच फरक आसता . पुस्तकांतल्या ज्ञानापरस शिबिरांनी 
मेळपी प्रत्यक्ष जिणेचो अणभव खूब मोलाचो थारता . 

शिबिराक वचून आयिल्ले एके चलयेचो अणभव असो 

कॉलेजांत ती चली , चल्यांच्या तवनासपणाक बेजारिल्ली : तिचे बरोबरच्यो 
इश्टिणीय चल्यांच्या फाजीलपणाक विटिल्ल्यो . चल्यांवयलो तांचो विश्वासूच ना जाल्लो . 
एक दीस त्यो चलयो आनी ते वाळेस चले शिबिराक गेली . सामक्या गांवगिऱ्या आनी 
दोंगरी वाठारांत . तांचो जंय कॅम्प आसलो थंय संडास , न्हाणी हांची कसलीच वेवस्था 
नासली . चलयांची खूब अडचण जाली . चल्यांनी ती पारखिली . ताणी चुट्टां , मल्लां , 
कांबी असलें सामान एकठांय करून आडोस केलो . संडास आनी न्हाणी हांची 
तात्पुरती वेवस्था केली . चलयांचे वेवहार चलतना थंय रावपाचें ना अशें ताणी 
थारायलें . कोणे कोणाक सांगले बगर हे घडले . 

आनी त्या चलयांक दिसलें - आमी समजताली तशे हे चले तवनास आनी 
असभ्य न्हय . हेवूय बरे सुसंस्कृत . आपणाल्या आवय भयणावरीच हांकां परकी 
बायलांचे अब्रूचीय काळजी आसा . 

म्हज्या दुर्दैवान विद्यार्थी अवस्थेत आसतना म्हाका अशे तरेच्या शिबिरांनी 
रावपाची केना संद मेळ्ळी ना . एका दिसाची पिकनीक लेगीत म्हाका जड वताली . 
घरच्या मनशांक फकत पयशांचीच अडचण भासताली अशें न्हय . भुरगीं आनी शाळा 

हाचेविशींचें आवय - बापायचे नेणारपण आड येतालें . शाळेंत वचप म्हणल्यार 
भुरग्यांनी पुस्तकाभायलें कांय उलोवप ना असोच जायत्या आवय - बापांयचो समज 
आसलो . 

आयज हो समज उणो जाला . पूण पुराय बदलूक ना . आजून कॅम्पाचें नांव 
काडल्यार ' कॅच ' करून भुरग्यांच्या आंगार येवपी आवय - बापूय आसात वो ‘ कॅम्पाक 
वचून तुकां कसलो फायदो ? ' असो सामको शंबर टक्के वेवहारी प्रश्नूय विचारपी 
आसात . आवय - बापायच्या मनाचो थाव लागिल्ले विद्यार्थी आपल्या मनांत आसूनय 
वोगी रावतात आनी शिबिरांतले अणभव वगडायतात . 

का म्हज्या भुरगेपणांत आमचे शाळेची एक पिकनीक गोंयच्यान बेळगावां गेल्ली . 
परदेश प्रवासा इतली आमकां तेन्ना ते पिकनिकेची व्हडवीक दिशिल्ली . आवा - शिवा 
करून घरच्यांनी परवानगी दिल्ली . सात - आठ दीस आमी घराभायर उरिल्ले . बेळगावां 
एके धर्मशाळेंत आमची रावपाची वेवस्था केल्ली . मास्तराच्या मार्गदर्शनाखाला आमी 
विद्यार्थी रांदप - वाडप असली कामां आमचे आमीच करताले . 

पयल्याच दिसा आमकां एक अणभव आयलो . जेवण जातकूच आमी उश्ट्यो 
पत्रावळी धर्मशाळेच्या फाटल्यान वडोवपाक गेले जाल्यार थंय उश्ट्या पत्रावळिवयलें 
अन्न खावपी प्राणी आमी पळयले . 

आजवेर आमी सुणी माजरांच उश्टें अन्न खातना पळयिल्लें . हांगासर प्रत्यक्ष 
मनीसूच उश्टयो पत्रावळी पुंजावन उश्टें खाताले . आमच्या काळजांत चर्र जालें ! काय 
जाणांनी आपूण जावन तांच्या म्हन्यांत उश्टी पत्रावळ दवरली जाल्यार कांय जाणांनी 
' आपणालें उश्टें दुसऱ्यांक नाका ' म्हणून पत्रावळिची पोचुंडी पयस मोखून मारली . 

आमच्या खोशयेच्या वातावरणाक एक वेगळेच गंभीर स्वरूप आयलें . पळयिल्ल्या 
प्रकाराची एक खंत आशिल्ली . पूण आमचेमदीं त्या दिसा विचाराचे मंथन जावपाक 
लागले . तरां भासांचे प्रश्न आमी एकामेकांक विचारपाक लागले . 

आपणालें उश्टें दुसऱ्यान खावप ? 
उश्टें दिना जाल्यार आमचे जेवण तांकां दिवंक आमकां तांकत ? 

दिवन दिवन कितल्या जाणांक दितले ? 
F- आमीय गरीब पूण अशे तरेची उश्टें खावपाची पाळी आमचेर 

येवंना ! 

हे फकत बेळगावां घडटा ? 
कांय हेरकडेनय अशीच परिस्थिती आसा ? 
हे अशें कित्याक ? 
कित्याक ? 

अशे तरेचे जायते प्रश्न आमी एकामेकांक विचारले . सगळ्यांच्यो 
जापो आमकां मेळ्ळ्यो नात . पूण जाप नाशिल्ले कांय प्रश्न ह्या 
संवसारांत आसात म्हणपाची आमकां जाणविकाय जाली . त्यावेळार 
मनात जे विचार - मंथन जाल्ले ताका तुळा ना . मनाचेर संस्कार घडटात 
अशा वेळार तो अणभव मेळिल्लो . 

म्हाका घडिल्लो तो दळिद्राचो पयलो दिश्टावो . शाळेच्या चार 
वंटी भितर फकत पुस्तकांतलो किडो जावन राविल्लों जाल्यार हो 
अणभव केन्नाच मेळचो नासलो . 

जिणेचो प्रत्यक्ष अणभव नासल्यार शिकून लेगीत मनीस अज्ञानीच 
उरता . तेखातीर एके काणयेचो दाखलो दिवं येता . काणी अशी 

एक गिरेस्तालो भुरगो आसलो . शाळेंत मास्तरान ताका गरीबीचेर निबंद 
बरोवपाक सांगलो . गिरेस्ताल्या भुरग्याक गरिबीविशी म्हायती नासली . गरीबांचे 
कपडे पिंजिल्ले आसतात इतलेच तो आयकून जाणा आसलो . आपल्या निबंदांत ताणे 
बरयलें , “ एक गरीब मनीस आसलो . तागेर चार नोकर आसले . पूण नोकरांच्या 
आंगावयले कपडे पिंजके आसले . गरीबागेर एक गाडी आसली . गाडयेक ड्रायवर 
आसलो . पूण ड्रायवराच्या आंगावयली मुस्तायकी पिंजकारी आसली . 

अशे तरेन त्या गिरेस्ताल्या भुरग्यान त्या गरीबाची वर्णना केली आनी 
आपणाल्या अज्ञानाचे प्रदर्शन मांडून आपलेंच हांशें करून घेतले . 

घडये हो भुरगो असो भायर भोंविल्लो जाल्यार ताका गरीबी म्हणल्यार कितें 
तें प्रत्यक्ष पळोवपाक मेळटलें आसलें आनी चार चौगांत तागेले अशे तरेन हाशें जावचें 


नासले . 


फाल्यां आमी असले अणभव दुडवांनी विकते घेवपाचे थारायले तरी ते शक्य 

जावपाचे ना . 

शाळा - कॉलेजांतलें पुस्तकी शिक्षण , खासा जिणेंत व्हडलेशे उपकारा पडना 
असो भौतेकांचो अणभव आसा . त्या शिक्षणान नोकरी मेळटा जायत पूण जीण समजून 
घेवन जगपाचे ज्ञान थंय मेळटलेच म्हण सांगूक जावचे ना . 

भुरग्यांक शिबिराक धाडचे आदी आवयबापायनी बारीक सारीक म्हायती जरूर 
जाणून घेवची . जापसालदारकेचो तो भाग म्हणून . पूम कॅम्पाक गेल्ल्यान कितल्या 
मार्काचो फायदो जातलो आनी ते मार्क मुखार खंय खंय बऱ्याक पडटले हाचो वेवहारी 
हिशोब मात मांडचो न्हय . 

तशें केल्यार भुरग्यांक फकत पुस्तकी ज्ञानच मेळटले . देशांत मोसंबी खंय 
जातात हे तांकां जरूर कळटलें . गोंयच्या काणकोण सारकिल्ल्या वाठारांत लोक 
रावतात हाचीय म्हायती पुस्तकांत मेळटली . पूण काणकोणच्या दोंगरी वाठारांतले 
लोक , मोसंबेक व्हडलो लिंबू कित्याक म्हणटात तें केन्नाच कळचे ना . 


शाहजार किला 


ज 


जानकारी 

जोंदळे मोखपाची कला ? 


कलाकार आनी कसबी मनीस हांचेमदली शीममेर धूसर आसता . केन्ना केन्ना 
कलाकाराची कला उणी पडून थंय फकत कसबूच दिसपाक लागता . 

कलाकार कसबी आसचो पडटा पूण कसब जाणा आशिल्लो कलाकार आसतलोच 
म्हण सांगपाक येना . लाकडाचेर काम करपी एक आसता कसबी आनी एक आसता 
कलाकार . एकलो लाकडाची आलमार घडयता जाल्यार दुसरो लाकडाची मूर्त 
कोरांथता . गंवडी आनी शिल्पी दोगूय फांतरांचंच काम करतात . पूण एकलो फातराचें 
घर उबारता जाल्यार दुसरो फातरांतल्यान आकृती कोरांथून काडटा . 

गंवडी सांगता , आपूण फातर एके फास्केन आंखून घेतां आनी मागीर कातरतां . 
शिल्पी सांगता , आपूण फातराचो नाका आशिल्लो भाग शिन्नीन फोडून वडयतां . मागीर 
उरता ती मूर्त . एकलो कसबी जाल्यार दुसरो कलाकारः पूण सर्वसामान्यांक दोगूय 
कलाकार दिसतात . 

मनीस खाण कित्याक खातात ? त्या खावपाचो एक उद्देश आसा . ताका 
खावपाची भूक लागता . ताची कूड खाणाची मागणी करता . त्या खाणान ताची जाल्ली 
झीज भरून येता आनी गरज थंय वाड जाता . 

मनशाच्या जिवितांत कला आनी कसब हांकांय एक उद्देश आसा . पूण तो उद्देश 
मात एकूच ना . कला आनी कसब हांचे सर्वसादारण उद्देश अशे - कला आनी कसब 
जांच्या आंगांत आसा तांच्या व्यक्तिमत्वाचो विकास घडटा . म्हणल्यार कला - कसब 
आशिल्लो मनीस चार - चौगांत बसता - उठटना , उलयता - वागतना उठून दिसता . तो 

दिसपाक सुंदर नासल्याख्य तागेले वागणुकेक लागून तो नदरेंत भरता . जाच्या 
आंगांत कला - कसब आसा ताका लौकीक मेळटा . तातूंत प्रतिश्टा येता आनी कला 
कसबाचो उपेग करून दुडूय जोडूं येता . हे जाले कला - कसबाचे बरे उद्देश . 

पूण कोणा नश्टे बुद्दिच्या कलाकारान वो कसबी मनशान आपणाले कलेचो वो 
कसबाचो वायटूय उपेग करूं येता . बरो अभिनय करपी नटान पोलीस इन्स्पेक्टराचो 
भेस आनी ऍक्टींग करून सगळ्यांक फटोवं येता , नागोवं येता . बरें कसब जाणा 
आशिल्ल्यान जशाक तशे नोटिंचे ठशे तयार करून नोटी शापपाचो उद्देग करूं येता . 

आपणाल्या व्यक्तिमत्वाच्या विकासाखातीर कसबी मनशाक आपल्या कसबांचो 
उणो उपेग जायत पूण कलाकाराक मात ताचे कलेचो खूब उपेग जाता . 

नाट्यकलेचे बाबतींत सांगपाचे जाल्यार नाटकान लोकांचे मनोरंजन जाता , 
विचारमंथन जाता ही गजाल खरी पूण तेचबरोबर नाटक करपी जो नट आसा , त्या 
नटाच्या व्यक्तिमत्वाचो विकास त्या नाटकांवरवीं जाता . नट में नाटक सादर करता 
ते फकत प्रेक्षकांखातीरूच न्हय . आयच्या काळांत नाट्यशिक्षणाची गरज आसा . 
नाट्यशिक्षण फकत नटांखातीरूच न्हय तर समाजांत चारचौगांकडेन वेवहार करपी 
जे लोक आसात तांकांय ताची तितलीच गरज आसा . 

कलेक लागून मनशाक लौकीक लाबता . कसबी मनशाकूय ताच्या कसबाक 
लागून लौकीक मेळटा . पूण निजी कलाकार लौकीकाफाटल्यान धांवना वो लौकिकाचे 
येवजिना . तो कलेकडेन प्रामाणिक रावून कलेची सेवा करता आनी लौकीक ताचे 
फाटल्यान धावून येता . पराक्रमी राजाचेर रुपवती भाळटात तशेपरी कलाकाराचेर 
लौकीक फिदा जाता . 

आपणे चडान चड गितां गावची आनी संवसारीक गिनीज बुकांत आपली नोंद 
जावंची देखून लता मंगेशकर गायना . लताजी गायत वता आनी उच्चांक घडत रावता . 

पूण काय जाण आसतात ते नाना तरांचे उपद्व्याप करून लोकांच्यो नदरो 
आपणावटेन ओडून घेतात . तातूंतले काय जाण कसब दाखयतात , काय जाण धाडस 
दाखयतात तर कांय जाण अक्कल उक्ती वडयतात . 

एकलो एकतीस वर्सी पिरायेचो ब्रिटीश मनीस चीनाचे वण्टीवयल्यान धांवलो . 
चीन देशाची शीम दाखोवपी ही वणत प्रसिध्द आसा . हे वण्टीवयल्यान धांवपाक खंय 

ह्या मनशाक अठ्यात्तर दीस लागले . 

असल्या साहसांनी नांव जाता , लौकीक म्हणटा तोवूय मेळटा पूण ‘ एक अजाप ' 
हाचेभायर काय घडना . 

कला आनी कसबाचो आयच्या काळांतलो एक म्हत्वाचो उद्देश म्हणल्यार दुडू 
जोडप . निजी कलाकारांचो कलेवरवीं व्यक्तिविकास जायत , तांकां लौकिक लाबत पूण 
दुडू मेळतूच म्हण सांगूक जावचे ना . अशा वेळार कसबी मनीस ते जोडूंक शकता . 
मागीर निजी कलाकारूय कलेक फांटो दिवन कसबाच्या फाटल्यान लागता आनी दुडू 
एकठांय करता . 

हो जालो कलाकारांखातीर कलेचो उद्देश . कला आनी कसब हांचो लोकांखातीर 
एक उद्देश आसता . एक कलाकार आपणाले कलेन जशें आपणाले व्यक्तिमत्व आनी 
जीवन उपाट भरता तेचवरी समाजाच्या जिविताकडेनूय ताची लागणूक उरता . 

कलाकाराचे कलेतल्यान समाजाक आनंद मेळपाक जाय . जगपाक उत्तेजन 
मेळपाक जाय . समाजान आनी समाजांतल्या जबाबदार घटकांनी अशाच कलांक 
उत्तेजन दिवपाक जाय . 

आपणाल्या राज्यांत दुकळ पडला आसतना राज्य सरकारान जर पंदरा 
ऑगस्टा दिसा सरकारी थराचेर चडान चड इडल्यो खावपाची सर्त दवरली जाल्यार 
कशें दिसतलें ? 

आमी खेळांक उत्तेजन कित्याक दितात ? खेळान मनशाची बलायकी बरी उरता . 
खेळा सारकिल्या कौशल्यान खेळगड्यांचे व्यक्तिमत्व घडटा . आनी म्हत्वाचे म्हळ्यार 
खेळप्यांमदीं खिळाडूवृत्ती वाडटा . चार - चौगांत वागतना ते खिळाडूवृत्तीचो परिणाम 
जाणवता . खेळाचो उद्देश होच आसूंक जाय . 

पूण आमच्या गोंयांत कांय खेळा पंगड आसात . चार चौगांनी एकठांय येवन 
घडयिल्ले . एकाच कुटुंबांतल्या कांय मनशांनी उबे केल्ले . ते एक दोन तरांचे खेळ 
खेळटात . गांवागांवानी खेळांचे सर्तीनी वांटो घेतात . वता थंय झगडी करतात . जिखले 
जाल्यार दुसऱ्यांक उणाक लेखून ते तांचेकडेन झगडटात आनी हारले जाल्यार तांणी 
आपणांक उणाक लेखले म्हण झगडटात . जिलूँ वा हारूं झगड़ें आसाच . अखेर तांच्या 
खेळापरस पळोवप्यांचे यादीत तांचें झगडें उरता . तांच्या आंगांत खेळ आसा पूण 


8 


पाजण 


खिळाडूवृत्ती ना . कित्याक दिवंचे असल्यांक उत्तेजन ? 

। गांवच्या तिठ्यार एक कसरत करपी आयिल्लो . तो आनी ताचें ल्हानशें कुटुंब . 
ताणें तरांभासांच्यो कसरती केल्यो . सरयेच्या अशीर आंठ्यांतल्यान भुरग्याक भायर 
काडलें . उंच दांड्याच्या तेमखार भुरग्याक दवरून तायटार नाचयले . ताचे बायलेनूय 
कांय कसरती केल्यो . आनी निमाणी ताणे शेजारच्या पसऱ्यावयल्यान दोन चार 
पेड्ड्यार जाल्ल्यो लायटीच्यो ट्यूबी मागून हाडल्यो . अर्थांत फुकटूच . त्यो मांडून 
दवरल्यो आनी तांचे भोंवतणी नाचपाक लागलो . सगळे नदर लावन रावले ताचो 
निमाणो खेळ पळोवपाक आनी ताणें फाटींतल्यान घब्ब करून त्या कवचेच्या ट्यूबींचेर 
घालून घेतले . पळोवप्यांक कच्च जालें . ताचे फाटीक कवच्यो लागून रक्त व्हांवले . 
लोकांनी तोंडा वांकडी करून धा - वीस पैशे उडयले . त्या पसरकारान म्हणले , 
पाडपडिल्ल्या , असलो खेळ करपाक म्हण कळिल्लें जाल्यार ट्यूबी तुका दिवचोच 
नासलों . 

लोकांनी त्या कसरतवाल्याक पैशे दिले ते ताचे कसरतिचेर खुश जावन न्हय . 
सहानुभुतीन दिले . सहानुभुती लेगीत निखळ न्हय . काकळूट दिसली आनी दिले अशे 
न्हय . घृणेन दिले . परिस्थितीखातीर वो पोटाखातीर ताका अशें करचे पडले . पूण 
ताणे आपणाल्या कसबाचे स्वरूप विकृत केले . समाजान ताका असल्या प्रकाराक 
उत्तेजन दिले ना . 

खंयच्या कलांक आनी कसबांक उत्तेजन दिवचे ह्या संबंदान एक देखदिणी काणी 


आसा . 


एक राजा आसलो . तो कलाकार आनी तांचे कलेचे कवतूक करून तांका फाव 
तो मान - भौमान दितालो . तेभायर तांकां फाव तो मोबदलोय दितालो . राजाची कीर्त 
सगळ्याक फांकिल्ली . पयस सावन कलाकार लोक राजाच्या दरबारांत येताले आनी 
राजा तांची योग्य ती कदर करतालो . 

एक दीस असोच एक मनीस राजाची कीर्त आयकून आयलो . ताची पयली भेट 
राजमहालांतल्या राखणदारांकडेन घडली . ताणे आपणाली कला त्या राखणदारांक 
दाखयली . ताची कला पळोवन ते अजापभरीत जाले . ताणी राजाकडेन ताची शिफारस 
केली . 

राजान दरबार आपयलो . कलाकाराक आपणाली कला सादर करपाक फर्मायलें . 
कलाकारान लोखणाचें एक दाबण घेतले . दाबण एके सुवातेर तोपून दवरलें . दाबणाचें 
ने . वयर उरलें . ताणे नेड्याकडेन खासा राजा आनी कांय प्रधानांक चत्रायेन 
पळोवपाक सांगलें . तो कांय अंतराचेर उबो रावलो . हातांतलो एक एक जोंधळो तो 
नेड्यांतल्यान मोखपाक लागलो . शेंकड्यांनी जोंदळे ताणे मोखले . सगळे नेड्यांतल्यान 
पासार जाले . अचूक . एकूय कडेच्यान गेलोना वो दाबणाचे कडेक आदळ्ळो ना . 

सगळो दरबार ताचेर खोशी जालो . राजा ताका गळ्यांतलो कंठो लेगीत 
दिवपाक फाटीं ना अशी सगळ्यांची समजिकाय जाली . राजान प्रधानांक फर्मावन 
सांगलें , ताका एक साक जोंदळे दिवपाक . सगळ्यांक अजाप जालें . तो मनीस मान 
सकयल घालून फाटीर जोंदळ्यांचो साक मारून नाईलाजान म्हणटा तसो गेलो . 
कपलार आंठयो घालून बुचकळ्यांत पडिल्ल्या दरबारांतल्या लोकांक राजान सांगलें , 

" हाचे हे कलेचो उपेग कितें ? म्हज्या राज्यांतले जनतेक हे कलेपासून कसलो 
फायदो आसा ? हांव कलेक उत्तेजन दितां पूण जी कला मनशाक उपकारा पडना 
तिका हांव उत्तेजन कित्याक दितलों ? " 

कला आनी कसब पारखून तांकां उत्तेजन दिवपाची , ते काणयेतल्या राजाची 
नदर आमच्या राजकर्त्यांमदीं आनी समाजांत आसा व्हय ? 

अशा आशामाया जाल | 3 


कॉम 


सैम : भकपाची मिरास 


भुरगेपणांत हांव शेतांत देवतालो तेन्ना कोंगे वेंचून घरा हाडटालों . बेस बरें 
रांदल्यार कोंग्याचे सुकें - तोणाक रुचीक जाता . आमी भुरगेपणांत ते आवडीन 
खाताले . एक दीस याद आयली कोंग्यांची आनी तेसरशी जिबेक घळ्ळ करून उदक 
सुटलें . 

घरांत कोंग्यांची चवकशी केली . शेजरा - सांबरा विचारून पळयलें . पूण कोंगे 
कोणागेरूच ना . 

कशे आसतले शेतांनी कोंगे ? तेन्ना शेताक सारे घालताले शेणाचे , सुकयिल्ल्या 
नुस्त्याचें . आतां नवीं रासायनीक सारी आयली . तातूंत शेतां गर्र करून वाडली . शेतांचे 
राखणेक जंतुनाशकांची फवारणी मारली . चड पिकावळ आयली . पूण साऱ्यांनी 
जमनीचो कस उणो केलो . आतां साऱ्याबगर जमनींत कांयच किल्लपाक ना . सारें आनी 
जंतुनाशकां बेबकांक आनी कोंग्यांक बादली . ते माणकुले जीव . तातूंत घुस्मटून मेले . 
कोंग्यांची पिलावळ ना जाली . कोंगे फकत खावपाकूच उपकारताले अशें न्हय , 
शेतांतल्यो बारकेल्यो किडी - मुयो खावन ते शेताची एके तरेन राखणूच करताले . 
कोंगे गेले . 

आमच्या गांवचे मांडवी न्हयत काळे खुबे खूब पडटाले . कांय कुटुंबां ह्या 
खुब्यांचेरूच पोसताली . कांय वर्सा फाटी तांदूळ म्हारग जाल्ले तेन्ना आमच्या गांवची 
कुटुंबां खुब्यांचें तोणाक आनी गंवाच्यो रोटयो खावन जियेताली . 

आतां खुब्यांचे बिंयूच ना जाला . केन्नाय मेळटा जाल्यार ताची रूचूच बदलल्या . 
कित्याखातीर घडले अशें ? हांगासर न्हंयचे देगेर मीन धुवपाची व्हडली व्हडली 
माकनां बसयल्यांत . ती दाँतल्या उदकान मीनाचे फातर धुतात आनी तें मीनाचे उदक 
न्हंयत सोडटात . ताका लागून खुब्यांचेर संकश्ट कोसळ्ळे . खुबे काबार ! 

मीनाचे उदक शेतांत रीगले ती शेतां केन्नाच मातयेभरवण जावन गेल्यांत . 
आमकां उद्देग म्हण मीन जाय पूण हाचो अर्थ आमकां शेतां नाका असो जायना . 

आमी हे धर्तरेचेर जियेतात . तेचवरी गोरवां - वासरां , सावजां - सुकणी जगतात . 
झाडां - पेडां जगतात . हे सगळे मेळून एक सैम . मनीस हो सैमाचो एक भाग . पूण मनीस 
मात आपूण सैमाचो धनी जाल्लेवरी वागता . 

मनीस आपूण सैमाचो एक भाग हे विसरून जेन्ना सैमाचेर बळजबरी करपाक 
लागता तेदेवळार असले अनर्थ घडपाक लागतात . उदरगतीच्या नावाखाला आमी 
सैमाक बुड्डीतात , पोखरतात आनी प्रदुशीत करतात . आनी त्या प्रदुशणाचे वायट 
परिणाम मनीस कुळयेकूच भोगचे पडटात . 

आज अमेरीका हो देश सगळ्या देशां मजगतीं प्रगत असो देश आनी सगळ्या 
देशांमदीं प्रदुशीत . पयलीं फाटफुडो चिंतीनासतना विकासाच्या नांवान सगळे धांवत 
सुटले आनी आतां खोट बसतकूच फाटीं वळून पळयतात . 

ह्या सैमाची एक संतुळा आसा . ही संतुळा राखपाची सैमाची खाशेली रीत आसा . 
ती इबाडपाक फावना.तुमच्या घरांत हुंदीर चड जाले जाल्यार थंय आपशींच 

माळूण 
येतलें . तांकां खावन वडयतलें . ही सैमाची संतुळा . 

खरे म्हणल्यार आमचे भारतीय संस्कृतीत सैमाक खूब महत्व आसा . मनीस हो 
ह्या सैमाचो एक घटक म्हणपाचें पावला कणकणी आमचे संस्कृतायेंत दाखयला . 
' वृक्षवल्ली आम्हां सोयरे- वनचरे ' अशें संतवचन आसा तें ह्याच संदर्भात . 

खंयचो भाजीपालो केन्ना खांवचो , केन्ना खांवचो न्हय , हे आमच्या सणापरबांनी 
सांगला . पावसा उपरांत दर्या शांत जाता तेन्ना पागपाक वचचे म्हण सुतां - पुनवें सारकी 
परब मनयतात . 

पूण आमकां भारतीय संस्कृती कपलाक तिबो लावन मिरोवपा पुरपतीच 
उल्ल्या . ते संस्कृताये फाटलो अर्थ आनी तिचो सैमाकडेन आशिल्लो संबंद आमी 


12 


पाजण 


जशी काय 


केन्नाच विसरून गेल्यात . आमी रानां बेणल्यांत आनी आमच्या माथ्यार अवर्शण आनी 
दुकळ ओडून घेतला . आनी आतां आमकां येवजता , पर्यावरण . 

पर्यावरण म्हणल्यार मनशा भोंवतणचो सगळो सैम . सुकणी - सावजां , वनस्पत हे 
सजीव घटक तशेंच हवा , उदक , भूय , ऊर्जा आदि सैमीक घटक . ह्या सगळ्या 
घटकांचो एकामेकाकडलो संबंद म्हणल्यार पर्यावरण . व्हडलो जीव बारक्या जीवाक 
खावन जगता हो जरी सैमाचो नेम आसलो तरी हाचो अर्थ असो न्हय की बारकेल्या 
सगळ्या जीवांक मारून खावपाचे . 

एक विचारवंत रेने धुबो सांगता , ' आमी धर्तरी अशेतरेन वापरतात , 
आमची पिळगी , ही हे धर्तरेवयली निमाणी पिळगी . ' 

E 
पि कितें फट आसा हातूंत ? रानां आमी कशी मारतात ? ती कापताना कोणा 
फाटल्याचो विचार करतात ? ऐन तांतयाच्या भारार दर्यादेगेर आयिल्लें नुस्ते आमी 
मारून खातात , कोणा फाटल्याचो विचार करतात ? मीना खातीर दोंगर पोखरताना 
कसलो 

सुमार पळयतात ? 

अस्तंत जर्मनींत ग्रीनपार्टी नांवाची संस्था पर्यावरणाची चळवळ चलयता . तांचे 
घोशवाक्य अशें - ही पृथ्वी आमकां वाडवडीलांची मिरास म्हण हक्कान मेळूना तर 
आमच्या भुरग्यां - बाळांकडसून आमी ती उश्णी घेतल्या . 

ज्या देशाक आमी आर्विल्ल्या तंत्रगिन्यानाचो देश म्हण वळखतात , त्या जर्मन 
देशांत आतां रासायनिक सारी आनी किटकनाशकां वापरची न्हय म्हण प्रचार चलता 
हे कोणाक खरें दिसत ? पर्यावरणाचो सांबाळ करपाखातीरूच अस्तंत जर्मनींत 
ग्रीनपार्टीची स्थापना जाली . पयलीं ती राजकीय पार्टी नाशिल्ली पूण चळवळीचे बळ 
वाडोवपाखातीर मागीर ती राजकी पार्टी जाली . ग्रीनपार्टीची चळवळ हो पर्यावरण 
जाणवीकायेचो एक म्हत्वाचो टप्पो मानतात . हे चळवळीतल्या लोकांचे म्हणणे - जांकां 
झाडांपरस सिमेंट काँक्रीटचे जंगल वाडोवपाक चड रस आसा , जांकां निरोगी मानवी 
जिवीतापरस निर्जीव भौतिक संपत्ती चड प्रिय आसा आनी मनीसपणापरस कायद्याचेर 
जांचो चड भरवंसो आसा अशा राजकारण्याक आमी आतां आमचेर शेक गाजोवंक 


दिवचे नात . 


आमच्या भारत देशाची संस्कृताय काय अवघ्या फुडाऱ्याक कळ्ळ्या . महात्मा 

गांधी तातुंतले मुखेल . तांगेले स्वयंपूर्ण खेड्याचे येवजणेत पर्यावरणाचो प्रस्न सुटावो 
जाल्लो . सुंदरलाल बहुगुणाचे ' चिपको आंदोलन ' , बाबा आमटेची ' वृक्षदिंडी ' , ' अस्तेत 
घाट बचाव पदयात्रा ' ह्यो चळवळी म्हणल्यार भारतीय मनशाची सैमाकडली तुटिल्ली 
नाळ जोडून दिवपाचो यत्न . असल्या चळवळीक उत्तेजन मेळपाक जाय . समाजांतले 
बुद्दिवादी , लेखक , वकील , डॉक्टर , इंजनेर , वेगवेगळ्या विशयांचे जाणकार हाणी हे 
बाबतींत फुडाकार घेवपाक जाय . सामान्य लोकांक जागृत करपाचे काम ह्याच वर्गाचे 


आसा . 


गोंयांत अजून दुकळ बादूना . हांगा रानां कापली . तरी पावस खूब पडटा . देखून 
रानां कापिल्ल्याचे कोणांक दुख जायना . पूण ही परिस्थिती अशीच उरपाची ना . 

सिंधु , मोहेंजोदारो सारक्यो संस्कृती एकामेकांच्या घुरयानी ना जाल्ल्यो अशें 
आजवेर आमी वाचताले पूण आतां नवें संशोधन मुखार येत आसा . मनशांची संख्या 
वाडिल्ल्यान मनशांनी जमनीचेर नाका थंय आडमेळी घाल्ल्यान न्हंयाक हुंवार येवन 
लोकवस्ती बुडून गेल्यो अशे दाखले आतां वयर सरतात . मनशान सैमाक आपणालो 
इश्ट मानीनासतना आपणालें भक्ष्य मानलो तेन्ना मनीस सैमाचे भकीक पडलो . 

आमी शाळेंत इतिहास , भूगोल , गणित , तंत्रज्ञान शिकतात . आतां तातूंत 
' पर्यावरण ' हो एक विशय घेवपाक जाय . मनीस आनी ताची भोंवतण हांचे नातें आनी 
संबंद हाची वळख भुरग्यांक घडोवपांक जाय . 

सैम आनी पर्यावरण ह्या विशयांचे भुरग्याक शिक्षण गरजेचें . गोंयांत ती 
आयच्या काळाची आनी फायच्या काळाची गरज हातूंत दुबाव ना . 

4 


काळजांत जागो आसल्यार जागो मेळटलो 


घरा बसून जे अणभव येतात ताचे परस प्रवासांतले अणभव सामके वेगळे . ते 
नदरेन रेल्वेचो प्रवास चड अणभवसंपन्न म्हणपाक जाय . रेल्वेन प्रवास करतना विंगड 
विंगड भागांतले वेगवेगळे तरेचे लोक भेट्टात . तांगेले तरांतरांचे अणभव येतात . 
प्रवासांत घडिल्ल्यो गजाली आनी भेटिल्ले लोक यादस्तेंत बरे उरतात . 

मुंबय ते नवी दिल्लीच्या रेल्वे प्रवासांत एका मनशाची उतरां म्हज्या मनांत 
घोटेर करूंक लागली . सेंट्रल बॉम्बेच्या रेल्वे स्टेशनार एक एकलो प्रवासी डब्यांत 
भितर सरपाक लागलो . ' राजधानी एक्सप्रस ' सारके गाडयेंत भौतेक सगळ्यांचे 
' अॅडवान्स बुकींग ' आसता . पूण कॉम्पुटर सिस्टमीक लागून वांगडा प्रवास करपी दोगां 
मनशाचे नंबर , एक हे वळींत जाल्यार दुसरो दुसरे वळीत पडपाची शक्यताय आसता . 
अशा वेळार प्रवाशांनी आपले मदीं बसकांची अदलाबदल करची आसता . कांय जाण 
अशे तरेचे अदलाबदलीक राजी जायनात . अशाच एका प्रसंगावेळार शेजारच्या एका 
जाण्टेल्या प्रवाशान म्हणलें , ' अगर दिल में जगह है तो जगह मिलेगी ' . 

म्हाका ताजीं उतरां भौच मानवलीं , आपले बगलेक दुसऱ्याक सुवात दितलो 
जाल्यार पयलीं आपल्या काळजांत सुवात आसपाक जाय . आपले मन संकुचीत 
आसलें जाल्यार दुसऱ्याचें कोणांक पडलां ! 

रेल्वेतल्या त्या प्रवाशाचीं उतरां हांव अदी - मदीं घोळयत आसलों . 

दिल्ली सावन मुंबय परततना तेच रेल्वे गाडयेंतल्यान परततालों . प्रवाशांनी 
आपआपलें सामान आपणाल्या माथ्यावयर दवरिल्लें . दर एका प्रवाशांक सामान 

दवरपाखातीर तितलीच सुवात मेळटा . जांचेकडेन सामानाची चड बॅगां आसतात ते 
दुसऱ्यांलो जागो आपुण व्यापतात . मागीर उतरांची घासाघीस जाता . 

सामानाच्या जाग्याखातीर अशेंच दोगां प्रवाशांचे वाजले . त्या वेळार डब्याच्या 
वेवस्थापकान ताचे मदीं तोंड घालून म्हणलें , ' अगर दिल में जगह है तो जगह 
मिलेगी ' . आनी तें वखद दोगांकूय पारलें . ताणी आपलेमदीं समजीकाय केली आनी 
प्रस्न सुटलो . 

काळजांत जागो आसल्यार जागो मेळटलो हीं उतरां म्हाका प्रवासांतलें ब्रीदवाक्य 
कशें दिसले . घडये हिंदी भाशीक प्रदेशांत अशे तरेचो उतरांप्रयोग घोळणुकेंत आसुये . 

मुंबयसावन गोंयां येवपाक आमी एके खाजगी बसींची तिकिटां काडिल्ली . हांव 
आनी म्हजी घरकान्न . सांजवेळा बस सुटली . आमच्या फाटल्या सिटार तिगां जाणां 
बशिल्ली . एक जोडपें आनी एक जाणटेली . हरशी सीट दोगांच जाणांचो आसलो . ऐन 
वेळार तांगेलो तिसरो प्रवासी वाडिल्लो . खाजगी बस मालकान तांकां तिसऱ्या प्रवाशाचे 
दुडू घेवन बसींत जागो दिल्लो पूण सीट दिवंक नासलो . बसीन हेरकडेनूय एक्कूय सीट 
रितो नासलो . फाटल्या सिटार चिरंगट करून ती बशिल्ली खरी पूण आमकांय तांगेले 
चिरंगटीचो त्रास जातालो . रातचो आमचो सीट फाटल्यान सारको लकोवपाक मेळनासलो . 
आमचे अडचणींची तांकां कल्पना आसली . पूण तांचोय नाईलाज जाल्लो . 

सट् करून याद जाली . ' अगर दिल में जगह है तो जगह मिलेगी . ' आमी तांचे 
सोयीप्रमाण आमचो सीट लकयलो . आमच्या सीटा फाटली थोडीतरी जागा तांकां 
वापरपाक मेळ्ळी . ती तिगांय जाणां आपलेमदींच उलोवपाक लागली . तांची हयन्हयशी 
उतरां कानार सादताली . आमच्याविशीं तांगेले बरें मत जाल्लें . रातभर प्रवास जालो . 
फांतोडेर बस गोंयचे हद्दीत पावली . काल सांजवेळा बसींत कोणाची वळख जांव 
नासली . सगळी रात न्हिदून गेल्ली . बसीन वळखीचे कोण दिसनासले . भौतेक सगळे 
पर्यटक दिसताले . आमी आनी आमच्या सिटाफाटलीं तिगां , तितलींच गोंयकार . 

सकाळीफुडें त्या फाटल्या प्रवाशान म्हाका म्हणले , “ रातीं तुजो खूब उपकार 
जालो . " आनी तो मुखार सांगपाक लागलो , " म्हाका मरे तूं आमच्या पुंडलीक नायका 
सारको दिसलो . तो आमचो कोंकणीचो लिडर . हांवें ताका दोन फावट पयसुल्ल्यान 
भाशण करतना पळयला . ' 

खिणभर हांव वगीच उरलो . मनांत विचार आयलो , काल जर हांवें म्हज्या 
काळजाची दारां बंद केल्ली जाल्यार आयज म्हजी अवतीकाय कितें जावपाची ! हांवें 
ताका म्हजी वळख सांगली . तो आनी तागेले कुटुंब खूब धादोसलें . 

थोडीशी अडचण सोंसून मनीसपण दाखयल्यार ताची कदर जाता . मनीसपण 
दाखयतना जें सुख भोगता ताचेपरस अदीक सुख मनीसपणाची कदर जातना भोगता . 

मनीस जसो सुशिक्षीत जाता तसो संकुचीत जाता . शारांतलो मनीस चड 
संकुचीत . शारांत रावपाक जाग्याचो उणाव तसोच ताच्या काळजांत मनीसपणाचो 
उणाव जावपाक लागला . गांवगिऱ्या वाठारांत मात आजून लोकांची मनां वझऱ्यावरी 
निवळ पळोवपाक मेळटा . तळ्याची विशालकाय केन्ना केना तांच्या अंतस्कर्णांत दिश्टी 
पडटा . 

घर - दार नाशिल्ल्या कोणा मनशाक , एखाद्या भाटकारान आपणाले सुवातेक 
खोप उबारपाक दिल्ल्याचे दाखले आसात . अडचणीक आयिल्ल्यांक आपणाल्या 
रावत्या घराचो भाग , संवसार थाटपाक दिल्ल्याच्यो देखी आसात . घरापासून पयस 
आशिल्ल्या घरकारान आपणालें घर कोणांक राखूक दिल्लें आसा . भाडे - बिडे काय 
ना . घरांत बरे तरेन रावपाचें आनी अशेतरेन घराची राखण करपाची . 

पूण ह्यो गजाली आदल्या काळार जितल्यो सोपेपणी घडटाल्यो तश्यो आतां 
घडना . आदल्या काळार काळजांत जागो आसतालो तो आतां उणो जाला . आनी ताका 
कारणूय आसा . कारण म्हणल्यार , भट आनी पडवेची गजाल आतां सगळ्याक घडटा . 
' भटाक दिली ओसरी आनी भट हात - पाय पसरी . ' हे म्हणणेचे खरेपण आतां पावलां 
कणकणीं कळटा . रीग मेळटा थंय रीगप हो आतां वेवहार जाला . 

' अगर दिल में जगह है तो जगह मिलेगी . ' अशें कोणेय म्हणटकच , कालमेरेन 
कोणाचेंय अंतस्करण पाझरतालें . पूण फुडें तशें घडटलेच म्हण भरवंसो ना . काळजांत 
जागो आसपी दिलवाल्यांची संख्या घटाघट घटत आसा . 

फकत तिळगूळ खावचे 


शियांळो पोश म्हयनो . रातची चान्याची पसय.शियांच्या दिसांनी आंब्याक चंवर 
येता , पणसाक दाबणां फुट्टात आनी तितलेच सहजतायेन गांवांतल्या धालांच्या 
मांडार धालो रंगतात . 

पूण आतां धालांच्या मांडार ती सहजताय ना . उमेद आसा पूण आतां उमेदीक 
फांटे फुटल्यात . वाड्यार कोणेय रातींकडेन आपणाल्या व्हिडिओचेर नव्या सिनेमाची 
कॅसेट घातली जाल्यार धालांचो मांड रितो जातलो . धालो खेळपी सगळी सिनेमांक 
धांवतली . फक्त चार जाण्टेलीं मांडाच्या देवाक आनी रितीक भियेवन मांडार कुडकुडत 
उरतली . 

वर्सासारक्यो धालो चलतात , पूण रंभाची फुगडी जातली म्हण भरवंसो ना . 
मांडार रंभा खुदतल्यो काय ना तोवूय दुबाव . खिचडी शिजतली पूण निमाण्या दिसाचो 
' पिंगळी ' येत व्हय ? सांगूक जावचेना . 

आतां धालांच्या मांडार एक विचित्र गजाल घडटा . गांवांगांवांनी असल्यो गजाली 
घडटा आसतल्यो . धालांच्या मांडार आतां कान फोडपी कर्णे आनी मायक लागतात . 
बरें , तांचेर धालो तरी आयकुपाक मेळटात ? ना . दादल्यांचो आवाज.जांकां मायकाचो 
स अशे उमेदी दादले मायकाचेर घालून घेतात आनी तांतूंत तोंड घालून आपणाली 
अक्कल पाजळटात . 

आनी धालांचे निमणे रातीकडेन दादल्यांचे ( म्हणपाक भुरग्यांचे ) नाटकय 

जाता . नाटक करपी दादले खोशी जातात . पळोवपी खोशी जातात . नाटक रातच्या 
दोनेक वरांचेर सोंपता . मागीर भोगावळ म्हण वरभर धालो जातकूच बायलां जागरणान 
न्हिदतात . फांतोडेर उठटात . मुखावयली भोगावळ करतात . चर्चा नाटकाची . धालो 
थंयच उल्ल्यो . 

गांवच्या देवळांत काल्या - जात्रांक नाटकां जातात . थंय आजून मेरेन तरी 
दादल्यांचीच मक्तेदारी चलता . गांवांतलो धालांचो मांड ही एकूच अशी सुवात जंय 
बायलांक संद मेळटा . त्या मांडारूय जर दादले आपणाली उमेद भागोवन घेवपाक 
लागले जाल्यार एकदीस बायलांच दादल्यांक म्हणटली ‘ ह्यो धालोय तुमीच घालात ' 
आनी थंयच्यान कडसरतली . 

सांगू नजो , तशें जाल्यार आमचे अतिउत्साही दादले ते संदीचो लाब घेवन 
धालोय खेळपाक फाटीं रावचेनात . चवथीक गणपती मुखार फुगड्यो घालपाक ताणी 
आरंभ केलाच . 

पयलीं दक्षिणायण लागता . आशाढ म्हयन्यांसावन राती व्हड जावपाक लागिल्ल्यान 
त्यो सोंपतात . मागीर उतरायण लागता . मागीर दीस व्हड जातात . उत्तरायण सुरू 
जाता तेच मकर संक्रमण . मकर संक्रमण म्हण हो उत्सव मनोवपाची चाल आसा . 

दक्षिण भारतात मकरसंक्रांतीची परब ‘ पोंगल ' ह्या नांवान मनयतात . महाराष्ट्रांत 
आनी कुशीच्या वाठारांत तिळगूळ वांटून ही परब मनयतात . 

शियांच्या दिसांनी तेलाचें अन्न पुश्टीक थरता अशें शास्त्र आसा . ते नदरेन तीळ 
खावप हे भलायकेक बरें . 

तीळ आनी गोड म्हणल्यार मोग आनी गोडसाण हाचे प्रतीक कशें . 

पौश म्हयनोभर बायलांचो हळदीकुकूम समारंभ आसता . एका एका दिसा 
सवायशिणी बायलो हळदीकुकूमाखातीर एकामेकांगेर वतात . पूण हळदीकुकूम समारंभात 
तिळगूळ वाटपाचे गजालीक व्हडलेशें म्हत्व ना . कोणागेर कितें वांटला हाकाच म्हत्व . 
आनी मागीर एकामेकांचे सर्तीक लागून कितल्योशोच नाका आशिल्ल्यो वस्तू घरांत 
येवन पडटात . एका तरेचो नश्ट खर्च हो . भौतेक सुधारणवादी ह्या नश्ट खर्चाचेर 
बरयतात , उलयतात . 

ह्या दिसांनी दादल्यांक फकत तिळगूळ खावपाचेच काम आसता . तिळगूळ 

तयार करतात बायलां . पूण दिनाचे तीळ सुकोवन फांत्यापारच्या शियांन साकरेच्या 
पाकांत घालून तिळांक कांटो काडपाचे दीस आतां सरले . आतां बायलांनी इतले कश्ट 
घेवपाची गरज ना . बाजारांत जाय तसल्या रंगाचे , जाय तसल्या आकाराचे तिळगूळ 
गिरायकांक तुकतुकू करून पळयतात . रुचिचोय व्हडलोसो प्रस्न ना . आमच्या जिबांक 
आतां संवंय जाल्या . केरळच्या नाल्लांची सोय , भायल्या मिरसांगांची तिखसाण , 
भायल्या कांद्यांची मिरमिरसाण हाची आतां आमचे जिबेक संवकळ जाल्या . भायल्या 
जिनसांची रुच आनी आमच्या निजी जिनसांची रूच सारकीच दिसता इतल्यो आमच्यो 
जिबो आतां आधुनीक जाल्यात . म्हण्टकूच वर्मांतल्यान एक खेप तोंडांत वडोवपाच्या 
तिळगुळाचे कसलें कितें ? 

दर एके सणा परबे फाटल्यान एक अर्थ आसता . एक कारण आसता . सण 
परबो मनयतल्यांनी तें मतींत घेवप गरजेचें . भावना नासतना आनी अर्थ समजून घेना 
आसतना कसलीय परब मनोवप म्हणल्यार निखटी भोगावळ . भोगावळीन पैशांचें 
सार्थक जायना आनी वेळेचोय इबाड . 

. 
फांकिवंत गांधीवादी विचारवंत काकासायब कालेलकर आपणाले एके दिसपटेच्या 
पानार बरयतात , मकर संक्रांतीच्या दिसा एकामेकांक तीळ आनी गोड दिवचें आनी 
आपल्या हातसून घडिल्ल्या चुकांची क्षमा मागची . ही पध्दत जर चालू केली जाल्यार 
समाजांत एकचार आनी उमेद वाडीक लागतली आनी ह्या तेंपार सूर्याचे साम्राज्य 
वाडटा तशेंच देशाचे भाग्यूय वाडटलें . ' 

पूण हे विचार आपणावपाचे अवस्थेत कोण आसा ? ' कोणेय हातार तिळगूळ 
वडयले जाल्यार ते मोन्यानी खावचे . गोड उलोवपाचे मागीर पळोवचें ! ' अशीच सद्याक 
समजिकाय आसा . 

ਇਸ ਹੋਸਲ ਜੀ 


मेरवाच्या कासाची नवी शिवरात्र 


. 


एकादस , अष्टम , चवथ आनी शिवरात्र दर म्हयन्याक येता . वैष्णवपंथी 
लोकांनी एकादस धरली जाल्यार गणपतीच्या उपासकांनी विनायकी आनी संकश्टीचें 
व्रत आपणायलें . 

शिवरात्र दर म्हयन्यातले कृष्णपक्षांतले चतुर्दशीक येता . शैव लोक शिवरात्रेचे 
व्रत करता . जेप्रमाण एकादशींत आशाढी आनी कार्तिकी एकादशी ह्यो महाएकादशी 
तेचप्रमाण माघांतली शिवरात्र ही महाशिवरात्र . 

दर एके सण - परबेफाटल्यान एक आख्यायिका आसता . महाशिवरात्रेचीय एक 
आख्यायिका आसा . 

एक अटंगे रान आसलें . रानांत एक सोबीत तळे आसलें . तळ्याच्या अस्करांत 
काय हरणां रावतालीं . तळ्याचे देगेर एक बेलाचे झाड आसलें . त्या बेलाच्या 
झाडाखाला पाषाणाच्या रूपान भगवान महादेव आसलो . हरणां सद्दां त्या तळ्यांत 
न्हाताली , महादेवाचे दर्शन घेतालीं आनी चरपाक वतालीं . दनपारच्या वेळार बेलाच्या 
झाडासकयल बसून विसव घेतालीं . सांजवेळा तळ्याचे उदक पियेवन महादेवाचे दर्शन 
घेवन आपणाले रावतिकेंत वचून सुस्त बरीं न्हिदताली . कसले शास्त्र शिकनासतना 
तांकां धर्माचें गिन्यान लाबिल्लें . मोटे खोशयेची आनी शांतीकायेची जीण ती जियेतालीं . 

माघ म्हयनो आसलो . कृष्णपक्षांतले चतुर्दशी दिसाची खबर . एक व्हडलो व्याध 
त्या रानांत भितर सरलो . आमोरी जावपाक पाविल्ली . व्याधाक सामकी भूक 


पाजण 


21 


लागिल्ली . पूण ताका आपणाले भुकेपरस घरची चिंता चड पडिल्ली . 

“ घरा भुरगी उपाशीं आसात . तांकां कितें करूं ? रित्या हातान घरा वचचे 
परस रातचो हांगा रानांतूच रावप परवडले : कितेंय सावलें जाल्यार सावलें . 

अशें येवजून तो तळ्यादेगेर आयलो आनी बेलाच्या झाडार चडून बसलो . 

आपणाल्या भुरग्याबाळांच्या पोटाक घालून तांकां वयर काडप , तांचेखातीर 
खासा कश्ट काडप आनी संकश्टांआड झुजप होच आपणालो धर्म अशें तो मानतालो . 
हाचेपरस विशाळ अशा धर्माचें गिन्यान ताका नासले . 

रात जाली . कृष्णपक्षांतली काळखी रात ती ! खंयचेकडेन काय दिसना . व्याधान 
तळ्यांवटेन येवपी बेलाच्या झाडांची पानां तोडून सकयल वडयलीं आनी तळ्याकडेन 
नदर लावन बसलो . इतल्यान दोन - चार हरणां थंग्न उदक पिवपाक आयली . झाडावयल्या 
व्याधाक पळोवन ती कांचवेलीं आनी म्हणपाक लागली , 

" व्याधा , धोणवाचेर बाण चडोवं नाका . आमी मरपाक तयार आसात . पूण 
आमकां थोडो वगत दी . आमी आमचे रावतिकेंत वता आनी भुरग्यांबाळांक आनी 
नात्यांतल्यांक भेटून येता . सूर्या उदेवचे आदीं हांगा परत पावता . " 

व्याध तांची फकाणां मारून हांसलो . ताणे म्हणलें , - " तुमी म्हाका पिसो 
समजता ? हाताक लागिल्लें सावज हांव कशें सोडूं ? म्हजी भुरगींबाळां थंय भुकेन 
वळवळटा आसतली . " 

हरणांनी ताका विनयत सांगले , “ आमी आमच्या पाडकां खातिरूच तुजेलागी 
इतली सूट मागतां . तूं ती संद आमकां दिवन तरी पळय . आमी आमच्या उतराक पाळो 
दिता काय ना तें तुकां कळटले . " 

हरणांचें तें सांगणे आयकून व्याधाच्या मनांत श्रध्दा आनी कवतूक निर्माण जालें . 
सूर्या उदेवच्या आदी येवपाची शिटकावणी दिवन ताणें हरणाक सोडली आनी रातभर 
झाडार बसून बेलाची पानां तोडीत रावलो . श्रध्दावान व्याधाच्या हातांतली बेलाची पत्री 
आपणाल्या माथ्यार पडिल्ली पळोवन महादेव संतुश्ट जाले . 

सूर्या उदेवच्या वेळार हरणांचो एक व्हडलो हिंड थंय पावलो . 

रातची हरणां घरा गेल्ली . पाडकांक तांणी लुचूंक दिल्ली . शिंगांनी सांसपिल्ली . 
जिबेन चाटिल्ली आनी व्याधाची गजाल सांगून तांचो निरोप मागिल्लो . पूण पाडकांनी 

आनी हेर हरणांनी म्हणिल्लें , “ तशें जाल्यार आमीय तुमच्या वांगडा येता . आपखोशयेन 
मरणाक वेंग मारल्यार मोक्ष मेळटा . 

आनी हरणाचो सगळो हिंड व्याधाचे भेटेक तळ्यादेगेर पाविल्लो . व्याधाच्या 
हिंस्त्रपणाची ती परीक्षाच आसली . 

लि 
पूण दीसभराच्या उपासान आनी रातच्या जागरणान व्याधाची चित्तवृत्ती अन्तर्मुख 
जाल्ली . हरणांनी उतराक पाळो दिल्लो पळोवन तो थंडावलो . झाडावयलो देवून तो 
हरणाक शरण गेलो . मळबांतल्यान धव्या फुलांचो शिंवर जालो . कैलासांतल्यान एक 
व्हड विमान थंय देंवलें . व्याध आनी हरण तातूंत बसली आनी शिवलोकांत गेली . 
आजूय ती थंय झळक़ता . मृगनक्षत्र आनी व्याध . 

अशी ही आख्यायिका . हे आख्यायिकेचेर महाशिवरात्रेचो उत्सव आदारून 


आसा . 


मनीस आनी जनावरां हांचो संबंद कसो आसपाक जाय हाची देख ह्या उत्सवांतल्यान 
घालून दिल्या . मनशांक जशो भाव - भावना आसतात तेचवरी जनावरांकूय आसतात 
अशें आमचे शास्त्रकार सांगून गेल्यात . 

आमच्या धर्मग्रंथांत सवणी - सावजांची खूब उदाहरणां आसात . वसिश्ठ ऋषिची 
कामधेनू , धर्मराजाचो सुणो , नळ - दमयंतिचो हंस , रामाची चानी ह्यो देखी सामक्यो 
संवकळिच्यो , आमगेल्या देवांचे काय अवतार तर जनावरांच्याच रूपान आसात . 

आदले उत्सव आमी आजून मनयतात पूण तांचेफाटलो अर्थ विसरून गेल्यात . 

महाशिवरात्रेची आख्यायिका हावें परत एक फावट वाचली आनी आयच्या 
काळाक सोळुये अशी एक नवीच काणी म्हजे तकलेत तयार जाली ती अशी - 

एक रान आसलें . पूण ते फक्त नांवाकूच रान आसलें . सगल्या आमदारांनी तें 
बेणून बोडकें केल्लें . रानांत एक तळे आसलें . तळ्याचे देगेर एक बरें गडगंज झाड 
चुकून म्हणटा तशें उरिल्लें . झाडासकयल एक पाशाणी फातर आशिल्लो . त्या 
फातरांत महादेवाची मूर्त आशिल्ली . 

एक कासादोर रात पडपाची वाट पळयत आशिल्लो.ताचे आदी ताणे रानखात्याच्या 
अधिकाऱ्यांक विश्वासांत घेतिल्ले आनी त्या भागांतल्या मंत्र्याक सावजाचें मास 
पावोवपाचे उतर दिल्लें . सागवाद घेवन मंत्र्यागेर पावतकूच तो आपणालें काम मंत्र्याक 

सांगतलो आसलो आनी ते साग्रवादीन तें काम जातले असो ताका फाटल्या अणभवान 
पुराय भरवंसो आसलो . 

काळोख पडटकच खांदावयलें आर्म सांबाळीत तो त्या रानांत भीतर सरलो 
आनी तळ्यादेगेवयल्या त्या झाडाचेर चडून बसलो . बरोच वेळ ताका बसचे पडले . 
थोडिशी भूकय लागली . पूण ते भुकेपरस ताका मंत्र्याक दिवपाचे सागवादिची आनी 
ताचेवयल्यान जावपी कामाची चिंता चड आशिल्ली . 

बऱ्या वेळान एक मेरू तळ्याचे देगेर ताका झळकलो . ताणे तीर धरलो आनी 
फार पेटयलो . तेसरशीं तें धूड जमनीर कोसळ्ळे . ताणे झाडावयल्यान सकयल उडकी 
मारली ती बद्द पाशाणी फातराचेर . ताका तो फातर विचित्रसो दिसलो . 

पूण 

थंय 
गणयनासतना ताणे तळ्याकडेन धांव मारली . काम जाल्लें . हात - देड हात लांबायेचो 
मेरू निमण्यो घटका मेजतालो . ताचो तीर सारको लागिल्लो . 

फाराचो आवाज जायनाफुडें पयसुल्ल्यान एक जीप येवन थारली आनी मागीर 
ते जिपींतल्यान दोगजाण देवन टॉर्चिच्या उजवाडांत तळ्यादेगेर आयले . 

ते दोग रानखात्याचे अधिकारी आसले . फाराची वाट पळयत ते पयस राविल्ले . 
कासादोरान तांचे आर्म तांच्या सुवादीन केले . 

मेरवाचे थंयच वांटे थारले . आर्माचो एक आनी बंदी आसताना सावज मारिल्ल्याचो 
एक अशे दोन वांटे रानखात्याच्या अधिकाऱ्यांक दिवपाचे नक्की जालें . 

परतता आसतना कासादोराक त्या पाशाणी फातराची याद जाली . तो थंय गेलो 
आनी ताणे टॉर्चिचो उजवाड घालो . पळय जाल्यार देवाची मूर्त . कसली ती ताका त्या 
खिणाक पारखूक आयली ना म्हण श्रीमहादेवान आंग जड केले . पूण ती जडसाण देड 
मणावयर भरली ना . कासादोरान ती मूर्त , मेरवाचें धूड जिपीत घातले . गावांत 
पावतकूच ती मूर्त थंयच्या गांवकारांच्या सुवादीन केली आनी मेरू घेवन ते मुखार गेले . 

कासादोरान मंत्र्याक सागवाद पावयली . तेसरशीं एका धपक्यान ताचे काम 
जालं . कासादोरान मंत्र्याक तळ्याची आनी झाडाची गजाल सांगली . मंत्र्यांन म्हळे , 

' त्या तळ्याचो टूरीस्ट स्पॉट करूंया . आनी सगळ्यान पयलीं ताणें तें देगेवयलें 
झाड मारून मेकळं केलें . 

हेवटेन गांवच्या लोकांक मुर्तीच्या रूपान श्रीशंकर लाबलो . ज्या दिसा तांकां ती 

मूर्त मेळिल्ली त्या दिसा म्हळ्यार माघ म्हयन्यांतले कृष्णपक्षांतले चतुर्दशी दिसा लोक 
महाशिवरात्रेचो उत्साव त्या गावांत व्हडा दबाज्यान मनोवपाक लागले . आनी उत्सावाचे 
निमाणेकडेन देवाक गाराणे घालून मागपाक लागले , ‘ देवा , जांकां लागून तूं आमकां 
लाबलो तांचे कल्याण कर . 

तेन्नासावन भगवान श्रीमहादेव ( झक मारीत ) त्या कासादोराचें , रानखात्याच्या 
अधिकाऱ्यांचें , मंत्र्यांचे आनी तांगेल्या तांतीं पिल्यांचें , पिळगेन पिळगी रात - दीस 
कल्याण करीत रावले . 

जान 

लखमनायक भूकबळी जालो 


संवसारीक उच्चांकाच्या गिनीज बुकात नोंद करपातारको गजाल . नोद जाल्या 
आसतली . देश विदेशांतल्या सगळ्या खबरापत्रांनी ती आयलो . संवसारांतलो काधुटातलो 
कांचूट मनीस जपानांत जावन गेलो . जावन गेलो म्हणचेपरत मरून गेलो म्हणए वह 
योग्य , आजवेर आमी जपानांतल्या लोकांची देख घेताले ले अयचे लोक कश्टी , 
सचोटिचे म्हणून . पूण आता थेय लोक कांचट्य जावपाक लागल्यात . ही कादूटपणाची 
देख मात कोणे घेवंची न्हय अशीच आसा . 

दक्षिण जपानातली ही खबर , धयच्या मोजिमोका नावाच्या शारांत शिगेयुकी 
नांवांचो मनीस एका लहानशा घरात रावतालो . दुसन्या म्हाझुजात तो सैनीक 
आसलो . उपरांत ताणे तीस वर्मा , रिटायर जायमेरेन एके लुगटाचे गिरणीत काम 
केले . 

काळजाचो आताक येवन तो मेलो . मरतना ताची पिराग बासस्ट वांची 
आसली . ताचेविशी अशे सांगतात - सुमार पस्तीस वर्मा तो पाव खावन रावलो . 
गिरणीत कामाक आसतना तो आपणाल्या इश्टावांगडा कायच खायनासलो . आपणाले 
कुडीत येवन पावाचे कुडके चाबहायतालो . 

मेलो तरी कसो ? उपासपोटयां , राजकी भाशेत भुकडली जालो . तो मरतकच 
पांच दिसांनी पुलिसांक कल्ले , पुलीस ताच्या घरात सोदासोद करपाक लागले तज्ञा 
तागेल्या घरांत अन्नाचो एक कण लेगीत मेलो ना . 

मात बँकेतल्या ताच्या खात्यार आनी घरांत पाकिटांत ताणे जे दुडू सांठयिल्ले 
ते सांपडले . सुमार चाळीस लाख रुपया ! जिवितभर कांचूटपणा करून ताणें अखेरेक 
इतली माया करून दवरिल्ली . ताका फाटल्यान फुडल्यान कोण नासलो . मरतना सगळे 
वांगडा व्हरपाक मेळटा अशीच घडये ताची समजिकाय आसुंये . 

तशे कांचूट मनीस आमी जायते पळयल्यात . दनपारच्या वेळार कोणूय सोयरो 
दारांत पावलो जाल्यार आपणाले घरकान्त्रीक उलो मारून , " पळय गो , लोक हांगां 
जेवन आमगेर पावले आनी तुगेले आजून जेवण जावूना . " अशें सांगपी घरकार 
आसात . ( गोंयांत न्हय आं . ) 

शणै गोंयबाबांच्या पोवनाचे तपलें ' ह्या नाटकांत तातुबाब नांवाचे पात्र आसा . 
एक नंबरचो कांचूट मनीस . तातुबाब आपल्या घरांत वावर करपी शेरकुले वावराडेक 
सांगता , “ शेरकुल्या , उश्ट्यावारो झाडचो सामको खुटारो करून उडयला तो ! ती सान्न 
तूं झरय झरय झरयता . असल्यांनी तूं म्हजे दिवाळे करतलेशे दिसता . - झाट्टा 
आसताना चिके जतनाय घेवची गो . संवसार वोगोच वाटेक लायल्यार जाता ? तूं पळे , 
सगळो सोपो , साल , वांसरी , चौखी आनी पोरसूं झाडून झळझळीत बरे कर . सान्न 
मारता आसतना वयले वयर मारची . म्हणटकूच व्हीर बेगीन झरनात . ही सान्न 
आनीक दोन वसा चलूक चिंता ना . तूं ओली उमळटा आसतना फातरीचेर मोट्यान 
आपटुं नाका . तशेंच आयदनां चड घस्टून , घांसूं नाका . म्हजे खादयेचे वाले पिंजतीत 
आनी आयदनांची कलय वचत . " 

कांचूटपणावयल्यान आमच्या समाजांत कितल्योशोच ओपारी आनी म्हणण्यो 
रूळव्यात . अमको उश्ट्या हातान कावळो आमूडपी न्हय , तमको तोंडांत आयिल्ली 
थूकीपसून गिळपी . जाल्यार कोण चामडी दीत पूण दमडी दिवचोना इतलो चामटो . अशे 
तरेन आमी कांचूट लोकांक हिणसायतात . चालंत उलोवपांतल्या ह्या ओंपारीत खूब 
अतिताय भरल्या . पूण जपानांतली ही खबर ह्या सगळ्या म्हणण्यांतले अतितायेक 
फाटी काडपी . 

जपानांतलो शिगेयुकीबाब उझू म्हळ्यार कांचुटांतलो कांचूट म्हणपाक जाय . तो 
खांनिशी कांचुटांचो शेपाय सोळुये , 

खरो हो लाखांचो धनी . लखमनायक . पूण वृत्तीन कांचूट . जिवीतभर आंकवार 

रावलो ताचे कारण कांचूटपणान जांवये . लग्न म्हणटकच बायल आयली . भुरगीं 
आयलीं . बाकिच्यो सगळ्यो गजाली आयल्यो . म्हणंटकूच खर्च वाडलो . ताचेपरस 
लग्नच नाका म्हुण आमचो शिगेयुकीबाब आंकवार रावलो आसूंक जाय . 

पाव सवाय देखून सदांच पाव खावप ताणे पसंत केले . पावापरस आनीक 
कसलोय जिनस सवाय आशिल्लो जाल्यार घडये शिगेयुकीबाब तो खातलो आसलो . 

मरपाकडेन पावतकूच आतां मरतलोंच . वगीच खावन आनी खर्च कित्याक 
वाडय ? अशें येवजून ताणे खावप ( पावाचे कुडके ) बंद केला आसूंक जाय आनी 
तातूंतच तो भुकेन बळी पडला आसूंक जाय . 

मनीस मरतकूच ताचेविशीं सहसा कोण वायट उलयना . पूण शिगेयुकीबाबाच्या 
मर्णाची , सांठयिल्ल्या दुडवांची खबर आयकतकूच तागेल्या सांगात्यांनी आनी सोयऱ्या 
धायऱ्यांनी ‘ कांचूट पाडापडिल्लो ! ' म्हणूनच ताची पुजा केल्या आसूंक जाय . 

मनशाच्या उधळपणाक जसो सुमार आसपाक जाय तसो कांचूटपणांकूय आसपाक 
जाय . दुडवांची सांठवण , काटकसर ह्यो गजाली समजूं येता पूण हाका लागून मूळ 
जगपाक बादा येवंक फावना . 

दुडू आसा म्हण जिबेचे लाड करप समा न्हय . पूण तेचबरोबर दुडू आसून 
जिवाचे नश्टे हाल कित्याक करप ? 

आमचेमदले भौतेक जाण भुरग्यांबाळांखातीर दुडू सांठयतात . पूण ते दुडू 
भुरग्यांक खऱ्यांनीच बऱ्याक पडटात व्हय ? बापायचो दोंगरायेदो म्हालम्हतो आसा 
म्हण कांय एक करिनासतना आलमपेड्ड्यार जावन विडविडटात ते , गिरेस्तांचे 
' बाळे ' आमी पळयतात . बापायन पुताखातीर दुडू सांठयलो आनी पूत दुडवांखातीर 
कर्तुत्वहीण जालो अश्यो देखी खोंटलेक पांयशी आसतल्यो . 

एक कश्टी मनीस आसा . शेतोड सांबाळटा . कुळागरांत नव्या पिकांची झाडा 
लायता . खूब उत्पन्न घेता , गिरेस्त शेतकार तो . पूण हात आखडून खर्च करता . दुसरो 
आपणांक ‘ कांचूट ' म्हणचे आदींच आपणांक तो ' वेवहारी ' म्हणून घेता . तो सांगता , 
' फस्काची काडी मारचेपयलीं हांव येवजितां - ही काडी कित्या - कित्याक उपकाराक 
पडटली ? नातर ती काडी हांव पेटयना . " 

इतलो वेवहारी हो मनीस . ह्या मनशालो पूत कितलो वेवहारी आसपाक जाय ? 

पूण पूत सगळ्यान म्हारग आनी उंचेली सिगारां ओडटा . बसीन गर्दी दिसली जाल्यार 
दुसरे बसिची वाट पळयनासतना घरांतली गाडी घेवन पन्नास किलोमीटराच्या अंतराचेर 
कारकुनाचे नोकरेक वता . वेवहारी बापूय जितली काटकसर करता ताचे धा पटीन 
तरी पूत खर्च करता . 

फुडाराचो पुराय विचार करूनच सगळेजाण दुडू सांठायता अशें न्हय . काय 
जाणांक तो एक सोस कसो आसता . भांगराचो सोस तसो दुडवांचो सोस . 

एकलो सांगता , “ म्हाका बँकेंत दुडू दवरपाक आवडना . बँकेचेर भरवंसो ना 
म्हण न्हय . थंय काळांतरूय मेळटा . पूण आपणाले दुडू जाय तेन्ना खंय पळोवपाक 
मेळटा ? बँकेच्या पासबुकावयलो सांठयिल्ल्या पैशांचो आंकडो पळोवन मन धादोशी 
जाता ? आपणे सांठयिल्ले दुडू उक्त्या दोळ्यांनी ( चोरयां ) पळोवपाक जाय . एक एक 
रुपयाची कितलिंशीच नाणीं ! पांच , धा , वीस , पन्नास , शंबर , पाचशे , हजार रूपयांच्या 
नोटांचे कितलेशेच कवळे . दाळार दाळ . सद्दां न्हीदचे आदी पळोवचें , दोळे धादोस 
जावचे आनी मागीर सूस्त बरें न्हीदचें ! " 

ताचे म्हणणे अशें - अपुरबायेची वस्त दोळ्यांआड दवरून तिचे कसले सुख ? 
भुरगीं अपुरबायेच्यो वस्तू मू ? मागीर तांकां आमी कशी दोळ्यांमुखार खेळयतात . तशे 
दुडूय आमचे अपुरबायेचे . तेवूय अशेच दोळ्यांसामकार जाय . 

संवसारभर अदींमदीं अन्नाच्या उणावाक लागून लोक मरतात . दळीद्र तांकां 
जगपाक दिना . वीख खावपाक लेगीत तांचेकडेन पैशे नासता आनी आमचो शिगेयुकीबाब 
कितें काय म्हणल्यार दुडवांचो पोटलो करता आनी आपूण भूकबळी जाता . 


चि 


पाजण 


29 


8 


नागडेपण होळये दिसा दिसतले 


हुस्केच्या माथ्यार गोंडेच गोंडे फुल्ल्या . फाल्गुन म्हयनो लागला . गर्मी सुरू 
जाल्या . चान्ने पडपाक लागला . गांवांगांवांनी आतां शिगम्याक आरंभ जाला . नमीचे 
राती शिगम्याच्या मांडार खेळ्यांनी नमन घातला . धोलार तोणी पडल्या . ताश्यार बडी 
तणतणल्या . कासाळ्याचो झ्यँग झ्यँग आवाज सुरू जाला . जगाटीचेर लोळको आदळपाक 
लागला . धोल , म्हादळी सारख्या रणवाद्यांच्या आवाजान सगळो वाठार कणकणूंक 
लागला . 

वर्सावळीप्रमाण रोमटांचे मेळ आतां भायर सरतले . कितलीय रात जाल्यार पर्वा 
नासता . कित्याक तर रातचे लख्ख बरें फाल्गुनांतलें चान्ने सगळ्याक शिंवरिल्लें 
आसता . त्या चान्याच्या उजवाडांत रोमटांचे खेळ वाड्या - वाड्यार , कुळागरांत , भाटांत 
मेकळेपणीं भोंदूक शकतात . खळ्यांनी नाचपाक शकतात . 

भुरगेपणांत अशा मेळांत आमी खेळे आसताले . हुस्केच्या गोंड्याच्यो ताळयो 
हातांत घेवन ‘ ओ बले भैया , शबै , शबै ' करून नाचताले . रोमटांचो मेळ शिगम्या 
मांडावयल्यान भायर सरतालो . रोमटांच्या तालार , एका सुरान , एका ताळ्यान , एके 
हारीन नाचत पावली मारताले . 

' चला जावू चला जावू अनंताचे भेटे | अनंत भेटला आमकां अर्दे वाटे ' 

अनंताच्या देवळांत पावतकूच थंय जती गावन वाटकुळेच भोंवर मारून नाचताले 
आनी गायताले . 

' अनंत देवाची ऊंच ऊंच देवळां | भांगराच्या कळसावयर सोबती चंवरां . ' 

गांवांतले मेळ गांवांत व्हड . पूण गोंयांतले अंत्रुझेंतले सगळे मेळ एकठांय जाता 
ती 

सुवात म्हणल्यार म्हाड्डोळा . म्हाड्डोळची चतुरदस प्रसिध्द . थंय सगळ्या मेळांचें 
मेळावण म्हणल्यार एकेतरेची सर्त कशी . 

गांवांतलो कार्निवाल सरकारान पणजेच्या रस्त्यार पावयलो . ताच्या वांगडा 
गोंयचो शिगमोय पणजे आनी हेर शारांनी व्हेलो . चित्ररथांच्या नावाखाला रोमटांची 
भोगावळ सुरू जाली . पूण खरो शिगमो शारांत पावलोच ना . आनी तो पावपूय शक्य 
ना . शिगमो फुलपाक देवळांचो आसमंत आनी गांवचे सैमीक वातावरणूच जाय . 
शारांतल्या अडेच्या वातावरणांत तें घडप शक्य ना . 

आदलेवरी रोमटांचे मेळ आतां पळोवपाक मेळना हे खरें पूण आजून काय मेळ 
हे दिश्ट लागपासारखे भारदस्त आसतात . गोंयांतल्या कांय मेळांची खाशेलपणां 
आसात . कांय मेळ रोमट वाजोवपाखातीर फांकिवंत आसात . कांय मेळ नाचपाखातीर 
नांवाजते जाल्यात जाल्यार कांय मेळ झगड्यांखातीर फामाद आसात . पोरूंचें झगडें 
अंदू उस्तून काडपाचें आनी फुडल्या वर्साखातीर निमित्त काडून दवरपाची काय 
गांवांतल्या लोकांची परंपरा थारल्या . भुरगेपणांत आमी काय कडेन मुजरत मेळ 
पळोवपाक वताले . मेळाचे निमित्त पूण खऱ्यांनशी पळोवपाक वताले ती झगडी . आनी 
थंय तीं वर्सावळीप्रमाण चुकनास्तना जातालीं . 

पळोवपाक गेल्यार मेळांतले वातावरण हे झगडी झुजांक उत्तेजन दिवपी अशेंच 
आसता . धोल - ताशे सारखीं रणवाद्यां वाजता . तांचो घबाघबा आवाज कानार सादता . 
रक्त तापयता . शेंकड्यांनी लोकांची पावलां , धुल्ल आनी काय जाणांनी उमेदीन भर 
घालपाक ' पेटयिल्लें ' आसता . मागीर एकामेकांक पेटोवपाची भावना आपसूक वयर 
सरता आनी तातूंतल्यान झगडी उपासता . नव्या कावळ्यावरी काय जाण शिगम्याक 
खास करून पिवपाक शिकतात . खरे म्हणल्यार आमच्या सरकारान वाड्या वाड्यार 
इतलीं बारां आनी तावे | उक्ती करपाक मान्यताय दिल्या आसतना सोरो पिवपाक 
शिगम्याचे चतुरदशीचो , पुनवेचो वा होळयेचो म्हूर्त जायच अशें ना . मनांत मारता तेन्ना 
खंयूय कोनशाक वचून ‘ कुट्ट ' करूं येता . 

चतुरदस जातली आनी मागीर पुनव येतली . पुनवे दिसा चंद्रिम मळबांत वयर 

सरता आसतनाच घरांघरांत तेलाच्या कायलींनी वडे देंवतले . जती गावन खळ्यांत 
नाचपी खेळे सरांटिल्ल्या ताळ्यान तेलाचे वडे खातले आनी आवाज पडून घोगऱ्या 
ताळ्यांचे जातले . 

आनी मागीर होळी जातली . गोंयांत होळी मनयता तशी देशाच्या हेर भागांनीय 
मनयता . पूण हांगची आनी भायली होळी वेगळी . 

दिल्लीची होळी हांवें पळयल्या . त्या दिसा कांय वस्तीनी भोंवपाचें नासता . 
रेडिओचेर , थळ्याव्या दिसाळ्यांचेर थंयचे प्रशासन जायराती छापता आनी होळये 
निमतान अशीश्ट प्रकार करूं नाकात म्हुण लोकांक शिटकायतात . लोक आपाआपली 
कामां होळये आदले दिसा वा होळयेच्या दुसऱ्या दिसा करतात . एकामेकांचेर रंगीत 
उदक शिंपडप मोठ्या प्रमाणांत चलता . रंगीत उदकाच्या नांवान म्हें उदकूच चड 
आसता . भायल्या भागांत कांयकडेन होळी पेटोवप जाता . उज्याचो जाळ करप आनी 
उज्याक म्हणल्यार गर्नेक निरोप दिवप असो ताचो अर्थ आसूये . कित्याक तर आतां 
शिंयाको सोंपून गीम सुरू जाता . 

गोंयांत अशी होळी पेटोवप जायना तरी पूण थोड्या प्रमाणांत शेवकुणां , करड 
हांचो शास्त्रापुरतो उजो करतात आनी होळयेच्या मुळांत दवरता . हांगची होळी 
म्हणल्यार कुळागरांतली कातरून हाडिल्ली माडी . ती माडी देवळाच्या प्राकारांत पुरप 
आनी तिजी पुजा करप . कांय कडेन अशी होळयेची माडी पुरतात , कांयकडेन होळी 
झुजयता . एका पंगड मुळावटेन जाल्यार दुसरो पंगड कवाळ्यावटेन रावता . जांची 
शक्त चड ते होळी ओडटले . जांची शक्त उणी ते भरकटत वतले . 

अशीच एकदां होळी झुजयतना आमच्या पंगडान दुसऱ्या पंगडाक बळान 
शेकऱ्यावयल्यान सरपटत हाडलो . तातूंत कांय जाणांच्या फाटिच्यो सालत्यो देवून 
भळाभळा रक्त गळपाक लागले , तें रक्त पळोवन आमची तरणी मस्ती देंवली आनी 
तेत्रा सावन होळी झुजपा सारखो रानटी प्रकार करप ना म्हण कानांक पिवळ लागलो . 

कांयकडेन होळी पुरता त्या होळयेच्या मुळांत नाल्ल फोडटात . दर घरांतल्या 
दादल्या मनशा कणकणी एकएक नाल्ल फोडप . होळयेच्या मुळांतल्या फातरा पेडाचेर 
नाल्ल एका धपक्यान मारून फोडप हे तीराचें आनी बळाचे काम . नाल्लाचो तीर 
चुकलो आनी सारखो फुटलोना जाल्यार पुरुशार्थाचें हाशें जावपाचें . होळयेक फोडिल्ले 

नाल्ल परत व्हरप ना . तांची कातली उश्टावप ना . ती कातली म्हार जमातीच्या लोकांनी 
व्हरप . होळये दिसा ताणी शेनाय आनी धोलके वाजोवपाचें आनी ते बदलीं हांयस 
दाखोवन देवाच्या पायांकडेन तांकां उणाक लेखपाची ही हिंदुधर्मांतली प्रथा अनीश्टूच 
म्हणपाक जाय . 

देवळाच्या प्राकारांतली होळी सोडली जाल्यार भायर चलपी होळयेचो उत्सव 
हो बुरशेपणाचो आनी पोजडेपणाचोच म्हणचो पडटलो . वाटेंत वचप्यांच्या आंगार 
रंगीत उदक वडोवप , रेब मारप , चिखोल सारोवप , सोरो पियेवन मस्ती करप , गाळी 
फस्ती घालप , बायलांचेर उदक वडोवप ह्यो गजाली म्हणल्यार सभ्यतायेची लक्षणां 


न्हय . 


मनशांमदीं पोजडेपण आसता . पूण समाजांत सभ्यतायेचो आनी सुसंस्कृतपणाचो 
बुरखो घालून मनीस वावुरता . होळयेच्या निमतान हो बुरखो धील जाता . होळी ही 
पोजडेपणाच्या कर्तृबांक संद मेळची हेच खातीर मनयतात . 

अशें म्हणटात , ' तुष्युन दुर्जनः ' ह्या नेमाप्रमाण एक दीस मुक्तपणान पोजडेपणा 
केल्यार वसभर ताचेर आळाबंद येता . पूण समाजांत आमकां तशें कांय दिसना . 
वर्गीयभर पोजडेपणां करपी होळये दिसा ताचेर कळस चडयतात . 

इतिहास सांगता , रोमन लोकांमदीं खंय सेंटनेलिया नांवाचो गुलामाचो उत्सव 
मनयताले . त्या दिसा गुलाम आपणाल्या धनयां वांगडा खाताले , जेवताले , नाचताले , 
गायताले , खोस मनयताले . हो एक दीस असो मेकळेपणान मनयल्या उपरांत तांका 
खंय वर्स्यभर गुलामपणान रावपाची शक्त मेळटाली . 

आमगेले जाणकार सांगतात - ‘ मनीस मुदलाक उत्सवांचो मोगी . उत्सव मनोवपाक 
ताका खोस आनी उमेद . पूण स्वतंत्र लोकांचे उत्सव वेगळे आनी परतंत्र लोकांचे उत्सव 
वेगळे . जो मनीस स्वतंत्र आसता , तो उत्सव मनयता पूण जापसालदारकेन . ताची 
अभिरूची सादी आसता . तेच प्रमाण ती चार चौगांत सोब सारखी प्रतिश्ठीत आसता . 
मात जो मनीस परतंत्र आसता , तो उत्सव मनयताना जापसालदारकेचे भान दवरीना 
आनी ताका कसली जापसालदारकी नासताय बी . ताका कसले हावेस नासता . ताची 
अभीरूची हिणकस , उखलापी आनी भडक आसता . 

होळी केन्ना सुरू जाल्या आसूंक जाय ? इतिहास आनी समाजशास्त्राचे संशोधक 

सांगतात , ' जे मुस्तीत भौसाकडेन अधिकार नासलो , जनता पारतंत्र्यांत आसली , 
पोरकटपणान वागताली आनी बेजबाबदारपणान चलताली तेन्नाच होळी मनोवपाक 
आरंभ जालो आसूंक जाय . ' 

आमच्या दर एका उत्सवा फाटल्यान एक वा अनेक आख्यायिका आसतात . 
उत्सव मनोवपा फाटलो उद्देश तातूंत स्पश्ट जाल्लो आसता . अर्थात , तो उद्देश शीश्ट 
आनी उदात्त असोच आसता . पूण असली होळी मनोवपाफाटलो उद्देश कितें तो कळना . 
होळी उत्सव बरो न्हय अशें जायतेजाण म्हणतात आनी कितलेशेच जाण मोटे 
आवडीन होळयेदिसा नाका जाल्ल्यो गजाली करतात . 

होळी पुर्विल्लो उत्सव . तेन्ना तो बुरशेपणान जातालो . आतांय तसोच जाता . 
आनी मुखारूय तसोच जायत रावतलो . कारण बुरशेपणां त्या उत्सवांत ना . मुदलाक 
आमच्यांतूच बुरशेपणा आसा . आमी ती दामून दवरपाक सोदतात पूण आमकां जमना . 

शाळेत शिकता आसतना हिंदीच्या अभ्यासक्रमांत आमकां एक पाठ आशिल्लो . 
' नाखून क्यों बढते है ? ' - नाखटां कित्याक वाडटात ? बरोवपी सांगता - जो मेरेन 
मनशांमदीं मनशाक मारपाची , तौंपपाची , ताची रक्तां काडपाची हिंस्त्र वृत्ती आसतली 
तोमेरेन ताची नाखटां वाडत रावतली . नाखटां ही मनशाचे हिंसक वृत्तीचे प्रतीक . 

होळयेचेंय तशेंच . होळी अशीच जायत रावतली . जो मेरेन मनीस संयमान धील 
आसा , उत्शृंखल आसा , गांवगिरी असभ्यताय ताच्या शिरांनी भरल्या तो मेरेन होळी 
जायत रावतली . आमी सभ्यतायेच्या कितल्याय न्हेसणांनी जरी कूड धांपली तरी 
होळये दिसा आमचे नागडेपण दिसलेबगर रावचे ना . 

भुरगीं भियेतात काय तांका भेसडायतात ? 


आमोरेच्या वेळार पसऱ्यार वचून एक जिनस हाडपाक जाय आसलो . पसरो 
तसो घरा पासून चड पयस न्हय . उल्याच्या अंतरापरस लागी म्हणल्यार जाता . 
बापायन व्हडल्या पुताक पसऱ्यार वच म्हुण सांगले . त्या उतरार भुरग्याचे आवयन 
म्हणलें , तो कितें वतलो पसऱ्यार ? तो एक नंबरचो भिवकुटो . धाकल्याक वचूं दी . ' 

धाकलो पूत पसऱ्यार गेलो . काम जालें . घटना सामकी सादी पूण आवयन 
आपणालो व्हडलो पूत भियेता म्हणपाचे सगळ्यांक कळीत केलें . चार - चौगां हुजरां 
अशें घडिल्ल्यान व्हडल्या पुताक खालतेपण भोगलें . 

भुरग्यांच्या मनांक कितें दिसतलें ताचो विचार आवयन केलो ना . भुरगो 
खऱ्यांनीच भिवकुटो आसा जाल्यार ताच्यांतली भिरांत ना करपाचे काम करपाक 
जाय . वयल्यान ताका अशे परीन हिणसायल्यार तो मुदलाक भिवकुटो नासून लेगीत 
तसो जावपाचो संभव आसता . भुरग्यांमदीं भंय आसप हे सभावीक . तसो भंय 
जाणट्यांमदींय आसता . पूण जाणटी सभ्यतायेच्या नावाखाला भंय लिपोवन दवरतात 
आनी भुरगीं निष्पाप आशिल्ल्यान ती उक्तेपणी सांगून वडयता इतलोच फरक . 

माणकुलें एक - दोन वरसांचे भुरगें फक्त आवय - बापायचे तोंड वळखता . ताका 
बाकीची सगळी तोंडां घातकी दिसतात , असुरक्षीत दिसतात . माणकुल्यांचे हे मानसशास्त्र 
समजून घेवपाक जाय . भरगें दोन - चार वर्साचें जालें म्हणटकच ते आपणाल्या 
शरिराची खूब काळजी घेता . पांयांक जोतें जाय म्हण सांगता . उक्त्या पायांक मातसो 
शेंकरो लागलो जाल्यार बँडेज बांद म्हण हट धरता . मात्सो खंय घायबी जालो 

जाल्यार ताचें मोटें भांडवल करता . ताका आवय - बापायची सहानुभूती जाय आसता . 
तेच बरोबर तें आपणाल्या जीवाची काळजी घेवपाक शिकता . ताका भय दिसपाक 
लागता . 

कांय भुरगीं विशिश्ट गजालींक भियेतात . कोण उदकाक थर्त भियेता , कोण 
गाडयेक कांचवेता . बारीक सारीक गजालींकूय भियेतात . सुण्याक भियेवप , माजराक 
भियेवप , हुंदराक भियेवप तेच बरोबर शिल्ली , पाल , थुगुलो , जल्लो हांकां लेगीत 
भियेतात . केन्नातरी ह्या जीवांचो भंय घेतिल्लो आसता . तो भंय योग्य वेळार काडून 
वडोवपाचो यत्न जायना आनी ती भिरांत जसो काय सभावूच जावन पडटा . 

एक भुरगो म्होंवाच्या मुसाक थर्त भियेतालो . मूस ताका केन्ना चाबूक नासलो . 
ताच्यो वेदना ताका खबर नासल्यो तरी ताणे म्होंवाच्या मूसाचो खूबच धसको घेतिल्लो . 
म्होंवाच्या मुसाच्यो जायत्यो गजाली ताणे आयकल्ल्यो . मूस एकदां फाटीक लागल्यार 
कशीच फाट सोडीना . एकदां अशेच मूस एकल्याचे फाटीक लागले . तो धांव धांव 
धांवलो . शेवटाक त्या मनशान उदकांत घालून घेतले तरी लेगीत मूस ताचेवयर 
धुंवपाक लागले . मागीर त्या मनशान एक नाल्लाचो बोंडो हातांत घेतलो . तो माथ्यार 
दवरलो आनी उदकांत बूड मारली . बोंडो उफेलो . सगळे मूस ताची तकली समजून 
ताचेर बसले आनी तो मनीस उदका पोंदच्यान पयस वचून वयर सरलो . 

अश्यो गजाली आयकून त्या भुरग्यान म्होंवा - मूसाचो आकांत कांच घेतिल्लो . 
तागेल्या बापायच्या जेन्ना हे मतिंत आयलें तेन्ना ताणे भुरग्याक बरेतरेन समजायलो . 
म्होंवाच्या - मुसांचे पोळयेची रचना ताका समजावन दिली आनी सांगले , 

पळय , हे मूस इतले कश्ट करून , हांगा - थंय भोंवून फुलांतलें म्होंव एकठांय 
करून हे पोळयेंत हाडून साठयतात . अशा वेळार जर कोणेय तें चोरलें जाल्यार त्या 
मुसांक राग कित्याक येवचोना ? आनी ते डंक कित्याक धरचे नात ? पूण कोण जर 
आपूण जावन तांचे वाटेक वचना जाल्यार तेय केन्ना कोणाचे वाटेक वचना आनी त्या 
बापायन पुताक मुसाच्या लागी व्हरून ताका सगळ्यो गजाली समजायल्यो . पुताक 
समजावणी मेळ्ळी आनी ताका दिसपी मुसांची भिरांत ना जाली . 

खरे म्हणल्यार सोरोप - जिवाळ हांचीय भिरांत आमी अशीच आपूण जावन 
ओडून घेतल्या . सोरपाचे वाटेक गेले बगर तो काय एक करीना . ताका दुखयल्यार 

मात तो स्वतःचो जीव वाटावपाखातीर चाबता . 

भुतां - खेतांचो भंय भुरग्यांमदीं चड आसता . जाणट्यामदी आसना अशें न्हय . 
आमच्या कथा - काणयांनी ह्या भंयाक चड उदक - सारे घालून पोसवण दिल्या . शाळेत 
विज्ञाना सारखे आधुनिक विशय शिकपी भुरगी घरा येवन घरच्या भाकड कथांचेरुच 
चड विश्वास दवरतात . 

आवय - बापूय आपणाले सोयीखातीर थंय वचूं नाका - थंय भूत आसा , असो 
प्रचार करून भुरग्यांच्या मनांत भंय निर्माण करतात . केन्ना केन्ना भुरग्यांक समजावपा 
इतलो वेळ जाणट्यांक नासता तेन्ना ते थरिल्ली पारंपारीक जाप दिवन वेळ मारून 
व्हरतात . पूण हे सारखें न्हय . भुरग्यांक तांच्या दुबावाची सारखी समजावणी मेळपाक 
जाय . भूत म्हणल्यार दुबळ्या मनाची कल्पना हे तांका समजावन दिवपाक जाय . तें 
समजून घेवपाची घडये भुरग्यांची कुवत नासत . पूण चुकीची म्हायती दिवप बरोबर 
न्हय . 

हांगा वचूं नाका , थंय वचूं नाका , झाडार चडूं नाका , आड्यार चडूं नाका , अश्यो 
शिटकावण्यो दिवन आवय - बापूय भुरग्यांक भिवयतात , पूण भुरग्यांक काय गजालींच्या 
शिक्षणाची गरज आसा . 

एका गांवांतल्या शाळेच्या स्नेहसंमेलनांत एका मुखेल सोययन उलयतना 
शिक्षकांक आनी भुरग्यांच्या पालकांक एक सुचोवणी केली . ताणी सांगलें , भुरग्यांखातीर 
माडार चडपाच्यो सर्ती घेवपाक जाय . 

तांचे सुचोवणेच्यो जायत्या जाणांनी मस्को केल्या आसतल्यो . आवय - बापायनी 
कांच घेतला आसतलो . पूण ती सूचोवणी योग्य अशीच म्हणपाक जाय . ज्या वाठारांत 
मनीस जियेता त्या वाठाराकडेन तो सहजीवी जावपाक जाय . खऱ्या अर्थान हे 
प्रादेशिक शिक्षण . तें दर एकल्याक मेळपाक जाय . 

शाळेंत आसतना आमकां एक पाठ आसतालो . तातुंतलो मास्तर भुरग्यांक 
घेवन सद्दां तळयेर न्हावपाक वतालो आनी थंय भुरग्यांक पेंवपाक शिकयतालो . त्या 
पाठांतल्या मास्तराची आमकां खूब लक्तुबाय दिसताली आनी फक्त पुस्तकांफाटल्यान 
लागिल्ल्या आमगेल्या मास्तरांचो किंवाटो येतालो . 

झाडार चडप आनी उदकांत पेंवप ह्यो दोन गजाली जर भुरग्यांक शिकपाक 

मेळ्ळ्यो जाल्यार भुरग्यांच्या आंगातलो कितलोसोच भंय पयस जातलो . मुखावयल्या 
जीवनांत ती शिटूकसाणेन वागतली . 

भुरग्यांमदीं आत्मप्रतिष्ठा हाडपाक जाय . ती येतली जाल्यार तांच्या मनांतलो 
भंय कडेक सारपाक जाय . 

एका जाणटेल्यान म्हाका सांगिल्ली ही गजाल . तागेलो चलो ल्हान आसतना 
एक दीस रडत आनी थरथरत आयलो आनी आपणांक शेजारच्या भुरग्यान मारलो 
म्हण कागाळ करूंक लागलो . बापायन ताका विचारले , ' ताणे तुजेर कितलीं थापटां 
मारलीं ? ' ' दोन ' पुतान जाप दिली . ते सरशी बापायन ताचेर आनीक एक थापट 
फुलयलें आनी म्हणलें , ' दोन थापटां घेवन तूं वग्गी रावलो ? चल , ताचेर मारून यो . ' 

हाचो अर्थ थापटाक थापट आनी माराक मार दिवचो असो न्हय , पूण भुरग्याक 
योग्य वेळार आपणा मदले शक्तीची जाणीव जावपाक जाय . नातर तो दुबळो जातलो . 

एक बायल आपणाल्या धाकल्या भुरग्याक घेवन सोरपांच्या उद्यानांत गेली . 
थंय ताणी तरांतरांचे सोरोप पळयले . विखारी तशेंच बिनविखारी . बिनविखारी सोरपांच्या 
पांजऱ्याकडेन पावतकूच थंयच्या राखणदारान ते बायलमनशेक विचारले . ' तूं सोरपाक 
हातान धरपाक सोदता ? ' ते सरशी पयल्यान पयलीं भुरग्यान ' नाका ' म्हणले . 
बायलमनशेकूय भंय दिसलो खरो . पूण तिणे परिस्थिती पारखिली आनी सोरपाक हात 
लायलो . सोरोप हाताचेर घेतलो . काय वेळान भुरग्यानूय सोरपाक हात लायलो आनी 
मागीर तो भंयाविरयत सोरपाकडेन खेळपाक लागलो . 

अमके एके गजालीक आपूण भियेना पूण तूं मात भियेता , अशी बडाय 
भुरग्यांमुखार मारप सारखें न्हय . तांकां समजावन सांगपाक जाय , ' आपुणय आदीं 
भियेतालों पूण आतां भियेना . ' अशेतरेन सांगतकूच तांकां पट्टा . नातर आपुणच 
भिवकुटो अशी उणेपणाची भावना तांचेमदीं तयार जाता . आपले बरोबर कोणतरी 
भिवपी आसा हे जाणीवेन तांका खोस जाता आनी आशिल्ली भिरांत पयस सारपाक 
जाता , हे कळून येतकच तांचे मदलो आत्मविश्वास वाडटा . 

मार्गावयल्या गांयडोळांचे वळवळे 


आमच्या देशांत वांवभर लांबायेचो गांयडोळ सांपडला . हांगाथंय वळवळपी 
बारीक मोट्या समस्त भारतीय गांयडोळांखातीर ही अभिमानाची गजाल ! 

देशांतले एके खबरासंस्थेन ही खबर वितरयल्या आनी देशांतल्या सगळ्या 
नेमाळ्यांनी आनी प्रसार माध्यमांनी तिका प्रसिध्दी दिल्या . 

केरळांतल्या सल्लमपूरम जिल्ह्यांतल्या निलंबूर गांवांत हो गांयडोळ आसा . जीव 
जिवावळीचे सर्वेक्षण करपी विभागांतल्या अधिकाऱ्यांनी हो गांयडोळ फैदासला . तांकां 
तो चलियार न्हंयचे देगेर सांपडला . ताची लांबाय पंच्यायंशी सेंटीमिटर इतली आसा . 
सहसा सांपडना अशे जातवडीचो तो गांयडोळ खंय ! सर्वेक्षण विभागाच्या मुखेल्यांच्या 
म्हणण्याप्रमाण अशे तरेचो आनीक एक गांयडोळ 1894 वर्सा त्याच गांवांत सांपडिल्लो . 
हे गांयडोळ जमनीत देडेक मीटराचे खोलायेक आसतात आनी ते पोंदची माती उस्तून 
वयर घालतात अशीय अदीक म्हायती मुखेल्यांनी दिल्या . 

जीवशास्त्रांतले हे एक व्हड आनी लांब अजाप म्हणपाक जाय . 

आमी आजवेर पळयल्यात ते गांयडोळ धिंकेभर , वेतभर , जावन जावन मुंडो 
हातभर आसतले . ताच्याक व्हड गांयडोळ पळोवंक नात . केरळाक सांपडिल्लो 
गांयडोळच मूं ? असो दुबाव जायत्या जाणांक पडला आसतलो . 

मिर्गाचो पावस लागता आनी एका सप्तकाभितर हांगा थंय तायखिळो किल्लता . 
तायखिळ्यांची बियां गिमांत अशीच शिंपडिल्ली आसतात . ह्या गांयडोळाचेंय तशेंच . 
तांचीय बिजां - तांतयां अशीच मातयेंत खंयतरी पडिल्ली आसूंक जाय . पावसाच्या 

उदकांत तीं धरतात आनी खोल्यापोंदा , फातरापोंदा , लाकडापोंदा गांयडोळांची संतत 
जल्माक येता . 

नव्यान जल्माक येवपी गांयडोळांमदीं उमेदीचे एक वारे आसपाची शक्यताय 
आसा . गांयडोळांमदीय मोटे प्राणी जावंक शकतात , म्हणपाची गजाल तांकां अभिमानाची 
थारतली . 

मिर्गाक किल्लल्ले गांयडोळ भाद्रपदांत मार्गार येतात . आजवेर जे जे कोण 
मार्गार आयल्यात ते ते आपणालो हेतू घेवन आयल्यात . मार्गार आयल्यात तांणी 
आपणालो हक मेळयला , हेतू साध्य केला असो आजवेरचो अणभव आसा . पूण दर 
वर्सी मार्गार येवपी ह्या गांयडोळांचो हेतूच कोणाक खबर ना . आनी तो आसल्यार 
साध्य जाल्लोय दिसना . 

मनीस केदोय व्हडलो आसूं पूण तो गांयडोळांचो दुस्मान न्हय . गांयडोळांच्यो 
दुस्मान काटमुयो . ह्यो काळ्यो काटमुयो मार्गावयल्या गांयडोळांक सोदून काडून धरतात 
आनी माडाची लुणां करची तशे गांयडोळांचे कुडके कुडके करतात . पालीची शेंपडी 
तोडल्यार पाल आनी शेंपडी दोनूय स्वतंत्रपणान वळवळतात तशें हे गांयडोळांचे 
कुडके , वेगवेगळे जावन वळवळत पडटात . गँग करून रावप आनी गँगवार करून 
दुस्मानाचो बळी घेवप हें काटमुयांचे मुखेल लक्षण ! 

केरळाचो गांयडोळ भाग्यवान ! हो गायडोळ सर्वेक्षण करपी शास्त्रज्ञाच्या हातांत 
सांपडलो म्हण आपणाली 84 सें.मी. इतली लांबाय सिध्द करपाक शकलो . तो जर 
काटमुयांचे तावडीत सापडिल्लो जाल्यार चार चार सेंटीमिटराचे एकवीस गांयडोळ 
तयार जातले आसले आनी एकवीसूय जाण स्वतंत्रपणान वळवळटले आसले . 

लांब गांयडोळाची ही गजाल आयकून सध्याक जिवे आशिल्ल्या गायडोळांक 
अभिमान भोगला आसतलो . तेचप्रमाण सोरपाचे जातीक मातशें खातलेपण भोगपाचीय 
शक्यताय आसा . कित्याक तर येद्या व्हडल्या गांयडोळाक पळोवन कोणेय ‘ सोरपायेदो 
गांयडोळ ! ' अशें म्हण ताची तोखणाय केल्या आसू येता आनी हीच तोखणाय सोरपाचे 
जातीक उत्सां वचूं येता . ' आतां हेवूय आमचे सारके वाहूक लागले ! ' अशी 
विखयाळी प्रतिक्रिया सोरपांनी व्यक्त केल्या आसूं येता वा ' वाडले म्हण सोरपाचे पिले 
जावंक आयल्यात ! ' अशी मिजासूय सोरपांनी मारल्या आसूं येता . 

कितेंय आसूं ! सोरपांची ही प्रतिक्रिया , तळागाळाचो समाज जेन्ना शिकून व्हड 
जावपाक लागलो तेन्नाच्या चार बोडांच्या उंचेल्या समाजाची आसली , त्याच स्वरूपाची 
आसतली . 

एरंड कितलोय वाडलो तरी ताका सायल्याची सर येना . तेच प्रमाण गांयडोळ 
जरी कितलोय वाडलो तरी ताका धरतरेवयल्या धिकेंभर लेगीत सोरपाची सर 
येवपाक ना . 

अशीच एक काणी आसा . एके तळयेंत बेबकां रावतालीं . एक दीस एक बैल 
तळयेंत उदक पिवपाक आयलो . एका माणकुल्या बेबकान त्या बैलाक पळयलो . तें 
बेबूक अजापलें . बैल उदक पियेवन गेलो . ते माणकुलें बेबूक आवयसरी गेलें आनी 
आपणे एक आकांताचो प्राणी पळयिल्ल्याची खबर ताणे आवयक सांगली . तागेली 
आवय बेबकी गर्विष्ठ सभावाची आसली . तिणे आपणालें आंग फुलोवन माणकुल्या 
बेबकाक दाखयलें आनी विचारले , ' येदो आशिल्लो तो प्राणी ? ' बेबकान ' ना ' म्हणलें . 
बेबकी आनीक फुगली . तरी माणकुल्या बेबकाचे समाधान जालें ना . बेबकी फुगत 
फुगत रावली आनी एका खिणाक तिच्या आंगाचो बोमाडो फुट्टा तसो फार जालो . 

बेबकी कितलीय फुगली तरी तिका बैलाची सर येना . वाडिल्ल्या गांयडोळाचेय 
तशेंच . 

गांयडोळाक एक हळशीक जीव म्हण वळखतात . पूण तो उपद्रव करपी प्राणी 
न्हय . तो कोणाचे वाटेक वचना , कोणांक त्रास दिना . पूण ताका पळयना फुडें 
' शीस्स ! ' जाता . तो आंगार पडलो वा आंगाक तेंकलो जाल्यार आंगभर शिरशिरी 


येता . 


हरशीं गांयडोळाचो बरो उपेग शेताचे आनी बागायतीचे जमनीक जाता . जमनींत 
आशिल्ले गांयडोळ माती उस्तितात . ताका लागून भूयेक भुसभुशीतपणां येवन ती 
कसाची जाता . 

दर्यांत तांवसाक वा दावणीच्या गऱ्याक हांयसां म्हण गांयडोळ लावन गरवली 
सांगटां आनी घागर गरयतात तेंवूय आमी पळयतात . 

गांयडोळाचे शिजयिल्लें अर्क पिल्यार कसले तरी असाध्य पिडेक पारता आनी 
पिडा बरी जाता अशें भरगेपणांत केन्नातरी आयकल्लें . तेन्ना ह्या अर्काची कल्पना 

करून कोंड्याची आळ कशें सबंद आंग शिरशिरिल्लें . 

आजवेर गांयडोळ आमकां भूय कसदार करपाक , नुस्त्याचे गरवणेक वा 
वखदाक उपकारल्या . आमच्या साहित्यांतूय ताणे मौज निर्माण केल्या . पूण सगळ्यांत 
चड , मनशाक तो देख.म्हुण उपकाराक पडला . कर्तुत्वहीण मनशाक आमी गांयडोळाची 
ओपार मारून हिणसायला वा जाग्यार हाडला . स्वाभिमानाचो कणो नाशिल्लो मनीस 
वळवळटा तें पळोवन आमकां घडीघडी गांयडोळांची याद आयल्या . 

आज गांयडोळ ल्हान - व्हड केदेय जाले तरी तांची याद आमचे मजगतीं 
सासणाची उरतली . कित्याक तर समाजांतल्या कर्तुत्वहीण आनी स्वाभिमानशून्य 
मनशांचे वळवळे केन्नाच सोंपपाचे नात . 

लज धांपपी कपडेच लज काडटात 


एका दिसाळ्याच्या पयल्या पानार तो फोटो हांवें पळयलो . फोटोसकयल 
फोटोंतल्या मानेस्तांची वळख छापिल्ली . एके शिक्षणीक संस्थेच्या भौशीक समारंभाचो 
तो फोटो आसलो . तातूंत मानादीक मंत्री , एक पादीकार आनी पादीकाराकुशीक 
संबंदीत शिक्षणसंस्थेची एक प्रतिष्ठीत व्यक्ती . बायलमनीस . परत परत लक्ष त्या 
फोटोचेर गेलें आनी म्हाका दिसले , म्हजी नदरूच विकृत न्हय मू ? 

गजाल अशी - हे प्रतिष्ठीत बायल मनशेन जो भेस केल्लो तो भेस माचयेर 
सोब नासलो . स्कर्ट घालून मांडयेर मांडी वडोवन ही बायलमनीस बशिल्ली . कुशीचो 
पाद्री पांयापासून गळ्यामेरेन आंगभर लोब घालून आनी ही अस्तुरी अशा भेसांत . 
म्हाका हो देखाव विसंगत दिसलो . 

कोणे कितें न्हेसचें , कितलेमेरेन न्हेसचे हो जाचो - ताचो खाजगी प्रस्न . पूण 
एखादी गजाल जेन्ना खाजगीपणाच्यो शीम - मेरो हुपून भौशीक स्वरूपाची जाता तेन्ना 
चार - चौगांक उलोवपाचो अधिकार फाव जाता . एखादी प्रतिष्ठित व्यक्ती आपणाल्या 
घरांत सोन्याचे भल्ल जावन पडटा जाल्यार तो ताचो खाजगी प्रस्न मानूं येता . पूण 
तीच व्यक्ती जर सोरों पियेवन रस्तो मापूंक लागली वो वालेतिची खोलाय सोदूंक 
लागली जाल्यार तो प्रस्न ते व्यक्तिपुरतो उरनासतना चार - चौगांचे चर्चेचो विशय जाता . 
ताका सामाजीक रूप येता . 

कपड्यांचे बाबतींत खिश्चन धर्मगुरूचे तांचेखातीर कांय संकेत आनी नेम 
आसतात . त्या नेमांक पाळो दिवपी धर्मगुरू भौसंख्येन आसात . पाद्रिचो भेस थारावन 

दिल्लो आसा . माद्रिचो भेस थारावन दिल्लो आसा . त्या भेसावयल्यान तांकां वळखुपाक 
येता . तो भेसूच तांचे विशींचो आदर वाडयता . कोणच्या विषयवासनांक उत्तेजन दिवपी 
तो भेस नासता तेचपरी भलायकेची राखण आनी सैमीक वातावरणांत योग्य थारू येता 
अशीच त्या भेसाची निर्मणी आसता . 

कामदार क्षेत्रांतल्या लोकांचो भेस तांच्या वावराक आडखळ जायना असोच 
आसता . दर एका व्यवसायान आपणाले सोयीप्रमाण आनी आपणालो आब आनी 
खाशेलेपण राखपाक वेगवेगळ्यो कपड्यांच्यो मोदी केल्यात . जशेपरी दोतोर , नर्स , 
वकील हांचो भेस . 

समाजीक मळार लोकजिणेकडेन जांचो चडानचड संबंद येता अशी दोन क्षेत्रां 
म्हणल्यार वैजकी आनी शिक्षण क्षेत्र . अशें म्हणटात - हेर खंयच्याय मळार भ्रश्टाचार 
मातल्यार एक वेळ उपकारता पूण वैजकी आनी शिक्षणीक मळां जर भ्रश्टाचारान 
किडेली जाल्यार सगळ्या समाजाकूच वायट दीस येतले , 

देखूनच शिक्षणाच्या मळार वावुरपी लोकांनी पुराय जापसालदारकेन बागपाक 
जाय . शाळा - कॉलेजांनी नीतिमत्तेचे धडे भुरग्यांक दिवपी मास्तर - प्रोफेसरांनी आपली 
नीतिमत्ताय कडाशेक लावंक उपकारना . 

विद्यालयां ही भुरग्यांची संस्कार केंद्रां . थंय भुरग्यांचेर पुस्तकांतलेच संस्कार 
घडटात अशें न्हय . ते पिरायेर भुरग्यांक सगळेच आदर्श दिसता . तागेल्या गुरूची दर 
एक करणी ताका आदर्श दिसता . तो तिचे अनुकरण करपाक सोदता . देखूनच ह्या 
क्षेत्रांत वावुरप्यांनी आपणाली जबाबदारी वळखून पावलां वडोवपाक जाय . विद्यालयांनी 
भुरग्यांक गणवेश आसता . पूण शिक्षक वर्गाक गणवेश नासता . तशी कल्पनाय कोण 
मानून 

घेवचो ना . हाचो अर्थ शिक्षकांनी आपणांक जाय तें न्हेसचें , आपणांक जाय 
तितलेमेरेन न्हेसचे आनी भुरग्यांच्या मुखार उबे रावचे अशें न्हय . हेबाबतींत काय नेम 
नासले तरी काय संकेत पाळपाकूच जाय . 

विद्यालयांनी शिकोवपी शिक्षकांच्या भेसांचे बाबतींत कोणाची कसली कागाळ 
आसपाचे कारण ना . धोतरां आनी पुडवीं जरी कोण न्हेसलेना तरी लेंगो वा पेंट तरी 
आंगार आसताच . प्रस्न आनी कागाळ आसा ती शिक्षिकांच्या भेसाचे बाबतींत . 

हाचो अर्थ सगल्यांनी सरसकट साडयो न्हेसच्यो वा णववारी कापडां न्हेसची 

असो जायना . पंजाबी चुडीदार आतां चलयांचो राश्ट्रीय भेस जाला . पायघोळ घागरो 
नासलो तरी धोंपरासकल पावता अशे व्हिस्तीद घालपाक कोणाची हरकत आसूं नये . 

गोवा कला अकादमीचे महाविद्यालयीन एकांकी सर्तीचो हांव एकदां परीक्षक 
आसलों . एक इंग्लीश एकांकी बरी रंगार आयिल्ली . जूस्त तेन्नाच ही घडणी घडली . 
मोटवो स्कर्ट घातिल्ली ती चली धंगण नासून बसली आनी कॉलेज प्रेक्षकांनी सगळे 
थेटर माथ्यार घेतले . त्या पोराक मरपाक पुरो जालें . एकांकी मुखार रंगलीच ना . 

आंगार उण्यांत उणे कपडे घालपाचो उच्चांक केलो तो महात्मा गांधींनी . एक 
वालो न्हेसून ते रावताले . पूण ते उणे कपडे वापरताले , अर्दे आंग उगडें दवरताले 
हाका एक अर्थ आसलो . तांगेल्या उक्तेपणाक एक प्रतिष्ठा आसली . 

अँटीनबेरोच्या “ गांधी ' सिनेमांत गांधीच्या जिवितांतलो एक प्रसंग बरो प्रभावी 
रितीन आनी संयमान चितरला . एके न्हंयचे देगेर बायलो मुस्तायकी उमळटात . 
त्यावेळार मोहनदास गांधी थंय पावता . तातूंतली एक बायलमनीस , दादलोमनीस 
आयलो म्हण आपणालें उक्त आंग धांपपाचो यत्न करता पूण पुराय आंग धांपपाक 
तिचेकडेन वस्त्र नासता . आसताय तें पिंजकें . मोहनदास गांधी आपणालें खादीचे 
उपरणे काडटा आनी व्हांवते न्हयेच्या उदकांत ते बायलेवटेन सोडून दिता . ती बायल 
झोपय घालून तें उपरणे काडटा आनी आपणाली लज राखता . 

कुडिची राखण करपाखातीर मनशान कपड्याचो सोद लायलो . वोत , वारें , शी , 
बादचे न्हय देखून मनीस कपडे वापरपाक लागलो . तेन्ना कपडो ही मनशाची प्राकृतीक 
गरज आसली . मागीर उदेली मनीस - संस्कृती . तातूंत मनशान लज नांवाची वस्त 
निर्माण केली आनी कपड्यांचो वापर लज धांपपाखातीर केलो . 

कपड्यांनी आमची भलायकी सांबाळ्ळी . लज राखली आनी तेच कपडे आतां 
आमची लज काडपाक लागल्यात . 

नव्यान सोद घेवपी कोलंबसाचो दायजी 


म्हज्या एका इश्टाचे तीन वर्साचें चली सीमू एक दीस शेणलें . घरांतल्यानच ना 
जालें . सगळ्याक सोदासोद सुरू जाली . शेवटाक घरापसून पयस देडेक किलोमीटराच्या 
अंतराचेर मेळ्ळे . चलून चलून पुरो जाल्ल्यान ते थंय थारिल्लें . घरच्यांनी ताका घरा 
हाडलें . अपुरबाय केली . उलयलें . धपकायलें . ' तूं खंय वताले ? ' अशें विचारतकूच 
माणकुल्या सोमून जाप दिली . 

' मुखार कितें आसा ते पळोवपाक वतालें . ' 
ती जाप आयकून म्हजो इश्ट आनी घरांतली सगळी थंड पडली . 

भुरगी संवसारांत येतात . संवसार समजून घेवपाची तांकां उत्सुकताय आसता . 
तेखातीर ती धडपडटात . पूण जाणटीं जातकच ? जाणटी जातकच ती उमळशीक उणी 
जाता . उमेद ना जाता आनी संवसाराचो बेजार येता . संवसारांत मुखार कितें आसा तें 
पळोवपाची इत्सा बावून वता . मरता . 

मुखार कितें आसा ते समजून घेतलो जाल्यार सगळ्यान पयलीं एक गजाल 
करची पडटली . मनशान भुरगो जावंचो पडटलो . आपणांक सगळे वा खुबशें कितें 
कळटा अशे तरेचे अहंकारी जाणटेपण ताका आयिल्लें आसत जाल्यार तो मुखावयलें 
समजून घेवपाक पावचो ना . 

खरें म्हणल्यार मनीस व्हडपणाचे पदवेक पावता तेन्ना तो खासा आपूण ल्हान 
जाल्लो आसता . शास्त्रीय संगीताच्या मळार जे जे लोक नामनेक पावल्यात तांगेले 
विचार आयकुंचे . दर एकलो कलाकार मान बागोवन नमळायेन सांगतलो , 

' हांव आजून दरवट्यारूच आसा . हे ज्ञानाचे भांडार खूब व्हड आसा . एका 
जल्मांत तें संपादूक जावपाचें ना . 

महासागरांत जो बूड मारता ताकाच हाताक खर लागना म्हणपाचे कळटा . 
जो ल्हानशा कोणांत बुडकी मारता ताच्या हाताक रोखडोच रेबो लागता आनी हाताक 
तळ लागलो म्हण तो बडयो मारीत भोंवता . 

एक गावपी आसा . कितल्याय लोकांमुखार गावपाक तो कांचवेना . सांगता तेन्ना 
केन्नाय तो माचयेर चडून गावपाक तयार . गाण्याची तयारी आसूं नातूं तो लोकांक 
बाडगना . गायत रावता . ताच्या ह्या धाडसाची तोखणाय करीत तितली थोडी . अशाच 
एका कार्यक्रमांत ताच्या धाडसाची तोखणाय करून हावें ताका विचारले , " तूं इतलो 
बिनधास्त कसो गायता ? " 

ताणे म्हणलें , “ तातूंत भिवपासारखें कितें आसा ? म्हाका संगीतांतलें कांयच 
कळना . कळिल्लें जाल्यार हांव भियतलो आसलों . 

बाकीच्या दांभीक आनी फटकिय मनशांपरस हो गायक खूब बरो . प्रामाणिकपणान 
आपणाक कितें कळटा , ना कळटा तें उक्तेपणी सांगता . 

आमचेमदीं कांय कवी आसात , पिरायेन ते लांबल्यात पूण कवितेन मोटवे . 
तांचेकडेन कांय उतरां आसात . जीणेतले वयल्या वयले कांय अणभव आसात . 
वापरून वापरून गुळगुळीत जाल्ली तीच उतरां आनी तेच अणभव आरतून परतून 
ते वापरतात आनी आपणाल्यो रचना घडयतात . उतरां म्हणल्यार तांकां खेळण्यातले 
चौकोनी ठोकळे कशे . हे ठोकळे एकार एक माणपाचे . केन्ना घर करपाचें , मोडपाचे , 
मागीर पूल करपाचो , मोडपाचो . असली तरा . 

तीन वर्थ्यांच्या माणकुल्या सीमूक ' मुखार कितें ? ' असो प्रस्न पडटा आनी ह्या 
कवींक पिरायेची दशकां उलगली तरी ताचो पत्तोच नासता . संवसारांत असल्या 
लोकांची भरताड चड आसा . ताणी जीणेची एक फास्की तयार केल्या . ते फास्के 
भितर ते जगपाक सोदतात आनी तशें फास्के भितर अदीक उणे कितेंय जाल्यार ते 
ताका सुख - दुःख म्हण पाचारतात . पूण फास्के भायलें जीणें तांकां खबर ना . 
फास्केभायर वचून ' मुखार कितें ? ' असो विचार ते केन्नाच करीना . ह्या संवसारांत 
' आयले - खाल्ले - पिले - गेले ' हीच तांची जीवनपध्दत . तोच तांचे जीणेचो अर्थ . 

फ्रान्सांतलो एक नामनेचो भोंवडेकार पाल तेरु आपणाले भोंवडेचे अणभव 

सांगतना म्हणटा , “ मनशामदीं जस् मुखावयले समजून घेवपाची इत्सा आनी साहस 
आसत जाल्यार मनीस खंयच्याय अनवळखी जाग्याचो सोद घेवपाक शकता . ' 

पाल तेरु मुखार सांगता , “ इत्सा , धाडस जायच . तेबरोबर आनीक एक गूण 
जाय . एकटुको रावपाचो . " 

तो फुडें म्हण्टा , " भोंवडेचो अर्थ म्हळ्यार आंग बोंचावपी शीं आनी आंगाची 
तळमळ करपी गर्मी . भोंवडेचा अर्थ मलेरिया आनी भोंवडेचो अर्थ सोद . भोंवडेक वचपी 
मनशान मानपाक जाय , आपूण नेणार आसा . आपणांक कांयच खबर ना . भोवडेखातीर 
ताणे आपणांक पुराय समर्पित करपाक जाय . आपणांक खालतेपण घेवन ताणे मुखार 
येता ताचे स्वागत करपाक जाय . खालतेपणान सांगपाक जाय - म्हाका तुमची भास 
शिकयात . म्हाका तुमचेमदीं रावपाक दियात - आनी हो सगळो तोल सांबाळटना 
आपूण काबार जावचोना हाचीय जतनाय भोंवडेकारान घेवची पडटा . " 

संवसारभर नामना जोडिल्ल्या पाल तेरु हांगेले हे अणभवाचे बोल . ते वाचतकूच 
आमकां पयल्यान पयलीं याद येता ती कोलंबसाची . कोलंबस हे कसोटीक उतरिल्लो . 
देखूनच तो अमेरिकेचो सोद लावपाक पावलो . 

खबर नाशिल्लें ज्ञान अशें सोदून काडप म्हळ्यार सोद . सोद म्हणल्यार एके 
तरेची नव्यान निर्मणी . सर्जनाचोच वावर तो . 

कोलंबसान अमेरिकेचो सोद लायलो तेन्ना अमेरिका आपल्याच जाग्यार आशिल्ली . 
कोलंबसाक ती अनवळखी आसली . तिजो सोद लागतकूच कोलंबसाचे उमेदीक मळब 
उणे पडलें . पूण तेन्ना अमेरिकेकूय दिसला आसतलें , आपूण कोलंबसाची वाट 
पळयतालीं . 

एखादो कलाकार जेन्ना एखादी नवी रचना करता तेन्ना हीच गजाल घडटा . ती 
रचनाच रचनाकाराक सांगता , ' आपूण तुजी वाट पळयताली . ' आनी थंय ते रचनेक 
आनी त्या रचनाकाराचे जीणेक एक खास अर्थ लावता . 

मुखावयले सोदपी , नव्याचो सोद घेवपी सगळे कोलंबसाचे परंपरेचे दायजी . 
माणकुल्या सीमूच्या सपनांत कोलंबसबी आयिल्लो काय ? 

पाडी बुद्द बळटा , सुखाची न्हीद खळटा 


एकदां न्हिदे संबंदान आमच्या इश्टांमजगतीं गजाली चलताल्यो . आपणांक न्हीद 
कशी पडटा , वो कशी पडना ते जण एकलो सांगतालो . एकल्या इश्टान म्हणलें , 

“ रातची जर न्हीद येना जाल्यार हांव बरेशें पुस्तक घेतां आनी वाचतां . आनी 
ते वाचतां वाचतां म्हाका बऱ्यापैकी न्हीद पडटा . 

हांवें कपलार हात मारून म्हणलें , “ आरे , न्हिदिल्ल्यांक जागे करपाखातीर 
आमी बरयतात , आनी तुमी कितें काय म्हणल्यार न्हिदपाखातीर वाचतात ? 

मनशाचे कुडीक खाण , जेवण तशी न्हीदूय सामकी गरजेची . न्हिदेक लागून 
मनांतल्यो चिंता पयस उरतात . मन सैल जाता . मनांक शांतीकाय लाबता . जांकां 
सारखी न्हीद पडना तांचो सभाव लेगीत चिडचिडो जाता . 

न्हिदेच्या उणावाचेर वैजकी जाणकारांमदीं जायतें संशोधन चल्लां . सगळ्यांच्या 
मतान न्हिदेचो उणाव ही हेर पीडांसारखी पीडा न्हय . हड्ड्यांत दुखप वो तकलीफोड 
जावपा सारखंच तें एक सादें दुयेंस . न्हीद खंयच्या कारणांक लागून येना हाची 
विस्कटावणी करतना वैजकी जाणकार सांगतात , कुडीच्यो पीडा , भावनांची उचंबळाय , 
वखदा घेवप तशेंच चुकीची वखदां घेवप , अमली जिनस खावप हाका लागून मनशाक 
सारखी न्हीद पडना . 

अमेरिका सारकिल्या प्रगत देशांत एके पळोवणेत दिसून आयलां तें अशें - 
शेंकड्यांतल्या बत्तीस लोकांक सारखी न्हीद पडना . पिरायेन हे लोक जाणटे . 

मनशान प्रगती सादली खरी पूण काय बो गजाली वगडायल्यो . तातूंत 


पाजण 


49 


मनशाक न्हिदेचे मोल दिवचे पंडला . 

एकलो मस्कऱ्यांनी सांगता , ' आमच्या भारतीय समाजांतली भुरगी सामकी 
आडांगी . ती कशींच न्हिदनात . तांकां कुतूचों , हावूचो भय घालून नातर ' जय जय ' 
करून ललय गावन न्हिदोवची पडटात . पूण आमचे देव पासून आळशी . तांकां ' जाग 
रे जाग ' करून भुपाळी आळोवन उठोवन घालचें पडटात . ' 

मनशाचे कुडीक ताचे पिरायेप्रमाण जेवण - खाण लागता . तेचपरी पिरायेप्रमाण 
न्हिदेचे प्रमाण थारता . वैजक शास्त्र सांगता ते प्रमाण माणकुली भुरगीं कुंभकर्णाचे 
वंशावळीची कशी चवदा ते अठरा वरां मेरेन न्हिदतात . धायेक वसांच्या आडसाठ्या 
भुरग्यांक णव ते धा वरांची न्हीद पुरो जाता . वयस्क आनी जाणट्यांचे सात - आठ 
वरांचे न्हिदेन भागता . हाचेपरस पांच - स वरां आखीव न्हीद घेवपीय लोक आसतात . 

आकाशवाणीच्या पणजी केंद्रार सकाळी फुडें ' विचारधारा ' नावाची एक दोन 
मिनटांची कार्यावळ लागताली . एक दीस जाणटेलो विचारवंत उलयतालो , ' सात 
वरांपरस जो चड न्हिदता ताका शास्त्रान धुकर म्हणलां . ' ते सरशी आमी घरांतले 
सगळे सडसडीत उठिल्ले . त्या खिणींक शास्त्र भायर मोखून मारचे परस न्हीदूच पयस 
सारप चड शाणेपणाचें दिशिल्लें . 

न्हीद ना पडपाची प्रासंगिक कारणां जायती आसतात . गांवातल्या देवळांत 
भजनाचो कणकण जर लावडस्पीकरावयल्यान कानार सादता जाल्यार न्हीद कशी 
पडटली ? अकस्मात एका गांवच्या तिठ्यार सोडियम वेपराचो दिवो घणघणीत 
पेटपाक लागलो जाल्यार तिठ्या शेजाराच्या घरांतल्या घरमालकाची न्हीद खळून 
वतली . दारां जनेलांतल्यान आनी नळ्याच्या खांचींतल्यान तो उजवाड ताच्या दोळ्यार 
पडटलो . कोणाय परके सुवातेर गेल्यार जायत्या जाणांक न्हीद पडना . अनवळखी 
वातावरण हे न्हीद ना पडपाचे कारण आसता . मात मनशाक एकदां वातावरणाची 
संवय जातकूच आपशींच न्हीद पडटा . 

क्रमीक पुस्तकांत एक काणी वाचिल्ली . फुलां विकपी एक फुलकान्न आनी नुस्ते 
विकपी एक नुस्तेकान्न हांची इश्टागत आशिल्ली . एक दीस ती फुलकान्न ते नुस्तेकान्नीगेर 
रातीकडेन राबित्याक उरली . जाल्यार रातभर तिच्या दोळ्याक दोळो लागलोना . 
नुस्त्याचे हिमसाणेन तिका नाका जीव जालो . नुस्तेकान्नील्या घरांतली हेर मनशां मात 


सुस्त बरी न्हिदिल्ली . 

हेच फुलकानीगेर एक दीस ती नुस्तेकान रातीकडेन उरली . जाल्यार नुस्तेकानीक 
कशीच न्हीद पडना . फुलांच्या तरातरांच्या वासान तिजो जीव घुस्मटपाक लागलो . मात 
फुलकात्रीच्या घरांतली सगळी सुस्त बरीं न्हिदिल्ली . 

आमच्या गांवाचे न्हयेचे पलतडी देगेर एके कंपनीचो ' क्रशींग प्लॅट ' आसा . 
मीनाच्या फातरांची माकनांचेर चूर जाता . अर्थांत ताचो आवाजूय सगळो वाठारभर 
गाजता . कोणूय परकी आयल्यार ताका न्हिदेक त्रास जाता . मात तो आवाज आमचे 
ध्यानी - मनींच नासता . 

हाच्या उरफाटें हांव केनाय म्हज्या इश्टागेर रातीकडेन उरतां ताच्या घराकुशीक 
रेल्वेचो रूळ आसा . जेन्ना मध्यांनेर ट्रेन येता तेना त्या आवाजान हांव सडसडीत जागो 
जातां . गाडी वतकच ताचो कंप घरांतले जमनीकूय जाणवता . म्हजी न्हीद खळटाच . 
पूण म्हजो इश्ट सुस्त बरो घोरेत पडिल्लो आसता . 

न्हीद खळपाची ही तात्पुरती वो प्रासांगीक कारणां . मुखेल कारणां वेगळी 


आसतात . 


भावनाशील मनीस बारीक सारीक गजाली मनांक लावन घेता आनी गरजे 
भायर आपली न्हीद खळयता . ताका एखाद्रो वाकडे उतर दिवन वता . दिवपी तें 
रोखड्या रोखडो विसरूनूय वता . पूण भावनाशील मनीस मात तें मनांत धरून रावता 
आनी ताचो परिणाम ताचे न्हिदेचेर जाता . ह्या मनशाक मान , अपमान , अब्रु , बेअब्रू , 
नींदा , तोखणाय हांचे खूब सोयर - सुतक लागता . या 

कुडीक भोगपी वेदना हे न्हीद खळपाचे दुसरे कारण . पोटखणे , काळजाचें 
दुयेंस , तकलीफोड , दमो , धोंपर - फोड , ह्या सारक्या पीडां बरोबर अपघातात जाल्ले 
घाये , अवयवांचे तुटप आनी फुटप हाका लागूनय न्हिदेक बादा येता . 

न्हीद उणी जावपाचे तिसरे एक म्हत्वाचे कारण आसा . ते म्हणल्यार वेगवेगळ्या 
दुयेसाखातीर जी वखदां मनीस घेता ताच्या परिणामांतल्यान मनशाचे न्हिदेचो इबाड 
जाता . कुडीक आडेची उमेद हाडपी वखदां जायते जाण घेतात . तेचपरी हाता पायांक 
उत्तेजन हाडपी वखदांचोय वापर करतात . ताचो वायट परिणाम म्हण मनीस न्हिदेक 
म्हारग जाता . हाचे उरफाटे न्हिदेचो उणाव पयस जावपाखातीर जे लोक वखदां घेतात 
आनी ती चुकून भलतीच पडली वो ती सुमाराभायर घेतली जाल्यार ताचोय वायट 
परिणाम न्हिदेचेर जाता . दुडवांनी जे न्हीद विकती घेवंक सोदतात ते तरांभासाच्या 

वखदांच्या फाटल्यान पडिल्ले आसतात . ते वखदार वखदां घेतात आनी जुगाड्ड्याभशेन 
आशिल्लीं नाशिल्ली न्हिदूय वगडावन बसतात . अशा मानसिक पिडेस्तांविशीं एक 
जर्मन चिकित्सक विनोदान सांगता , 

" ह्या न्हिदेच्या पिडेस्तांक सगळ्यांत बरो उपाय म्हणल्यार हांकां दोनूय 
दोक्यांक धरून उरफाटे हुमकाळावपाचे आनी हांच्या बॉल्सांतली सगळी वखदां भायर 


फाफडून वडोवपाची . 


अमेरीकेंत उणे न्हिदेचें आनीक एक कारण आसा . थंयच्या न्हिदेच्या पिडेस्तांमदले 
बारा टक्के रोगी सोन्याच्या वेसनांखातीर न्हीद वगडायन बसल्यात . अशे तरेची 
न्हिदेच्या पिडेस्तांची पळोवणी गोंयांत केल्ली जाल्यार गोंयकारांचेर सोयचो शेक 
कितलो चलता ते कळून येतले . पुणून अशें जोमेरेन घडना तो मेरेन ‘ सोरो जीवाक 
बरो ' म्हणत आमी सोऱ्याची बल्लां वेंगेंत धरूं येतात . 

हाथरूणार पडनाफुडें जाका न्हीद लागता ते खऱ्यांनीच नशीबवान ! कश्टकरी 
वर्ग ते बाबतींत चड सुखी . मध्यम वर्गीय सदांच चिंता हुस्क्यांनी पिडिल्लो आसता . 
उच्च वर्ग सगळ्यो विकत्यो पीडा घेता . 

आमगेले भावार्थी जाणटेले सांगताले , “ बरी न्हीद जाय मूं ? भरपूर कश्ट कर . 
दुसऱ्यांचे वायट चिंतू नाका . सुस्त बरी न्हीद पडटली . दुसऱ्यांचें जो वायट चिंतता ताची 
पयलीं न्हीद खळटा . ” एका भावार्त्यान दुसऱ्या भावाल्क हे सांगचें आनी ताणें तें 
आयकुचें . पूण खरेपणी अशें घडना . 

स्वतः कर्तुत्वहीण आशिल्ले काय जाण दुसऱ्यांच्या कर्तुत्वाचेर कसतात . ताका 
कसली तरी नखलामी करतात आनी मागीरूच तांकां बेसबरी न्हीद पडटा . दीसभर 
शेतांत जोत चलोवन पुरो जातकच एखाद्रया शेतकामत्याक सूस्त बरी न्हीद पडटा . 
तेचपरी असल्या पाडे बुद्दीच्या मनशांक दीसभर लोकांच्या घराचेर सुणी चडयतकूच , 
शांत बरी न्हीद पडटा . कर्तुत्वी मनशापरस असल्याच लोकांची संख्या समाजांत चड 
आसा . स्वताची न्हीद मेळोवपाखातीर ते दुसऱ्याची न्हीद हातासतात . 

14 


गोंयच्या सैमाची मनशाकडेन इश्टागत 


गोंयांत मीर्ग नक्षत्राचेर पावस सुरू जाता . पंचांग शास्त्राप्रमाण मीर्ग नक्षत्र , 
बेबकाचेर बसून येता . बेबूक म्हणल्यार पावसाचो आपोवणो . मागीर गोंयांत पावस 
सुरू . 

पावस अंदरता . पावस मांडटा . पावस शेनता . पावस थेबेता . पावस शिडशिडटा . 
पावस गळटा . पावस रकता . बिरीबिरी पावस . दडकांनी पावस , शिरंधारांनी पावस . 
उटंगाराचो पावस . पावसूच पावस . हांगच्या पावसाच्यो ह्यो विंगड विंगड तरा आनी हीं 
विंगड विंगड रूपां . 

गोंयांत पावसाआदी पुराय पावसाळ्याचो पुरूमेंत जाता . तेखातीर गोंयच्या 
मुखेल शारांनी खासा पुरूमेंताची फेस्तां भरतात . आज गांवांगांवांत आनी वाड्या 
वाड्यार पसरे आनी गाडे उकते जाल्यात . वर्सयभर लागपी जिनस आनी वस्तू थंय 
मेळटात . तरी लेगीत गोंयकारांची पुरूमेंत करून दवरपाची संवंय आजून वचूंना . कांदे , 
मिरसांगो , मीठ - मसालो आनी खारें ह्या वस्तूंखातीर तरी गोंयकारांक पुरूमेंतांची फेस्तां 


जायच . 


जाणटेल्यांची एक म्हणणी आसली . पावसाआदी मठी , काठी आनी मिठी 
सांबाळपाक जाय . मठी म्हणल्यार घर . पावसाआदी घर सारकें करपाचें . कण्णी 
करपाची , शिंवपाचे . मागीर काठी . काठी म्हणल्यार लाकूडबडी . पावसाआदीं जळोव 
पुंजावन दवरपाचो आनी निमाणे मिठी . म्हणल्यार मिठ - मसालो कुटावन तयार करून 

दवरपाचो . जाणटेल्यांचे हे सांगणेक गोंयकार बेसबरो पाळो दितात . 

गोंयकारांक पावसाचे खूब अप्रूप . आमगेल्या लोकगीतांनी पावसाची वर्णनां 
आसात . 

पावस बगलेक पावलो म्हुजे माय दर्या गाजोता 

दर्याचे देगेर बसोन म्हुजे मांय ल्हारां मेजीतां 
आधुनीक काव्यांत कविवर्य मनोहरराय सरदेसाय पावसाक लेखून म्हणटात . 

पावस चड पडल्यार म्हणटात , पावसान विटयले 

पावस उडल्यार म्हणटात , पावसान फटयलें 
गोंयचो पावस रकत रावलो जाल्यार वीट हाडटा . कांय तेंप पडनासतना रावून 
फटयिल्लेवरी करता . पूण गोंयचो पावस गोंयकारांक बुडयना . रडयना . उबांतरा 
वडयना . हांगाचो पावस लोकांचो इश्ट जावन येता . दुस्मान जावन न्हय . 

नाजाल्यार आसाम सारक्या राज्यांत पावस कसलो अच्छेव मांडटा . थंयच्या 
ब्रह्मपुत्रा आनी तिच्या उपन्हयांक हुंवार येता . उटंगारांनी पावस पडटा . गांवाचे गांव 
उदकाखाला वतात . दारां घरां व्हावून वतात . शेतां - भाटां बुडटात . दोंगराची देगणां 
कोसळतात . सांकव तुटटात . मारगावयली गाडयांची येरादारी बंद जाता . रेल्वे रूळ 
व्हळून वतात . गोरवां वासरां झाडांच्यो खोलयो कशी व्हावून वतात . एका गांवाचो 
दुसऱ्या गांवाकडलो संबंद तुट्टा . म्हालमत्त्याची हानी जाता तशी जिविताचीय हानी 
जाता . आसामा फाटोफाट त्रिपुरांत , मेघालयांतूय हुंवारान असोच आकांत येता.गुजरातांत 
पावसाक लागून वादळाची भिरांत निर्माण जाता . 

पावसाचो असो उच्छाद आमी गोंयकारांनी केन्ना पळयला ? पावसान आमच्या 
घराची एक वणत कोसळ्ळ्यार दुसऱ्या दिसा पेपरांत फोटो येता . तिसऱ्या दिसा 
सरकाराकडल्यान नुकसान भरपाय दिवपाची खबर येता . 

पावसाच्या दिसांनी आमच्या न्हयानी केन्ना केन्ना तारी बुडटात . व्हडी उमथतात . 
पूण चड करून असल्यो घडणुको व्हडीं चलोवप्याच्या निष्काळजीपणांक लागून घडटा . 
सुमाराभायर लोक व्हड्यांत भरिल्ल्यान असले अपघात घडटात . तेखातीर पावसाचेर 
आनी उदकाचेर बोल दवरप समा न्हय . 
पावस गोंयच्या मनशांकडेन इश्टागतीन वागता . फक्त पावसूच न्हय , 

हांगचो 

सगळो सैमूच आमचेकडेन इश्टागतीच्या नात्यान वागता . 

आमचो गीम तरी आमकां हुलपायता ? शेतांक वेत वेत धारोळ्यो फुटल्यात , 
गोरवां बडकां जावन उदकाखातीर मैलाचे मैल विडविडटात , झाडां - पेडां बोडकीं जावन 
गेल्यांत , उदकाचो थेंब ना , अशें चीत्र आमी गोंयांत केन्ना पळयला ? आमची शेतां पडंग 
आसत पूण ती आमचे आळसायेक लागून वो त्या शेतांनी कसलो आवशील ना म्हणून . 
धवो चांफो गिमांत पानां गळयता आनी माथेभर फुलता . नातर झाडांवयलीं पांचवीं 
पानां केन्ना देंठ सोडिना . 

उदकाखातीर गोंयकारांक वणवणचे पडटा ही गजाल खरी . पूण तो सैमाचो 
दोश न्हय . इतलो पावस पडटा पूण तें उदक सांठावपाची आमकां बुद्द ना . आमचेकडेन 
सैमीक साधनसामुग्रीची पुंजवण आनी नियोजन करपाची सारखी मांडणी ना देखून अशें 
घडटा . तितली एक गजाल सोडली जाल्यार आमकां गीम चड कश्ट दिना . माय चडूच 
तापलो जाल्यार दर्याच्यो वेळो साद घालतात . खरें म्हणल्यार आमकां गीम असो 
लागचना . मार्च , एप्रिलांत वसंत ऋतू लागता . सगळ्याक फुलां फुलतात . काजू , आंबे , 
पणसांचे वास घमघमतात . आनी वसंताचें वैभव चालू आसतनाच पावस तेंकता , वर्षा 
ऋतु सुरू जाता . मदलो गीम बादचना . 

नाजाल्यार भायर गीम कसो तापता ? एकीकडेन आसामांत पावसान बुडटी येता 
जाल्यार राजस्थान सारक्या वाळवंटी प्रदेशांत गीम रानीवयली कायल जाता . थंय 
तापेचे आकांताचें ल्हार उसळटा . देशाच्या उत्तर आनी मध्य भागांत सोसूं नज असली 
ताप पडटा . राजस्थानाबरोबर उत्तर प्रदेश , पंजाब , हरियाणा , चंदीगड , दिल्ली आदि 
वाठारांक तापेचो विळखो पडटा . शेंकड्यांनी लोक सोपतात . शेजारच्या महाराष्ट्र 
राज्यांत उदेंत विदर्भात गर्मी वाडटा . नागपूर तापता . ही गर्मी लोकांक हुलपायता . 
जीव काडटा . सगळ्यांच्या कपलाक , माथ्याबोडाक घाम आनी आमकां हांगा कितलो 
सुशेग ! 

गोंय पांचवेंचार उरचे अशी सगळ्यांचीच इत्सा . गोंयाभितर जियेतल्यांची आनी 
गोंय पळोवंक येवपी लोकांचीय . पूण ते नदरेन पोटतिडकेन यत्न चलल्यात अशें 
दिसना . 

गोंयचो सैम गोंयाकडेन आजवेर इश्टागतीच्या नात्यान वागला . पूण गोंयकार 

मात तसो वागिल्लो दिसना . गोंयकार गोंयच्या सैमाचेर आगळीक करपाक संवकला . 
गोंयांत पावस , वारें , वोत , शी , गर्मी हांचो एक समतोल आसा म्हण आमी बरेतरेन 
जगपाक शकतात . पूण तो समतोल इबाडपाक लागला म्हणपाचे आमकां धंगण ना . 

पावसाखातीर रानांत झाडां वाडटात आनी झाडांखातीर पावस पडटा हे सैमाचे 
गणीत आमकां खबर आसा . पूण आमचो सुवार्थ आमकां नडटा . आमचे मंत्री 
वनमहोत्सवाची संद घेवन लोकांक ' झाडां लायात ' असो उपदेश करतात . मंत्री झाडां 
लायात ' म्हण सांगतात . जाल्यार गोंयांतली ' झाडा मारात ' अशें कोण सांगतात तर ? 
अशें कोण सांगनात जाल्यार कोणतरी ती सांगनासतना मारतात असोच ताचो अर्थ 
जालो . अशी आडबां रानां कापतात तांचेर कोणाची नदर आसा ? मंत्री सांगताले , 
जे रानां कातरतात तांची तुमी कागाळ करात आमी तांचेर कारवाय करतां . कोण 
कोणाची कागाळ करतलो ? ' रानकात्रे ' ही एक नवी जमात हांगां तयार जाल्या . हांगा 
वंयूच पोरसूं खाता ! 

सैमाच्या सौंदर्याची राखण करपाची भास आमचो सरकार करता . गोंयच्यो 
दर्यावेळो हे आमचे सैमीक सौंदर्य . त्या वेळांचेर सीमेंट कॉक्रिटची जंगलां उबारून , 
हॉटेलां बांदून बाजार मांडटकच सौंदर्य कसले कपलाचे उरतलें ? 

सैमान इश्टागतीच्या नात्यान आमच्या मुखार हात केला..आमी तो हात हातांत 
धरपाच्या बदला तो हात मुळासकट गिळपाक सोदतात . सैमाक हाची जाणीव जातली 
तेन्ना सैमाची संतुळां बिगडटली . आनी सैम आमकां फुक्यासवाय सोडचोना . उण्या 
पावसान वळवळायतलो . सावळी नासून तळमळायतलो , वोतान भाजयतलो . प्रदुशणाच्या 
विखारान घुसमटायतलो आनी जीण जड करून सोडटलो . 

भिकाड्डेपण कटेंत न्हय , वृत्तींत आसा 


पिंजकी पूर्ण 


आजवेर जायत्या तरांचे भिकारी लोकांनी पळयल्यात . तांचे कटेंत कितेंय घातलां वा 
तांचेकडेन आडनदर केल्या वो तांकां कडसयल्यात . पूण कानपुरच्या भिकाऱ्याची गजाल मात 
सामकी वेगळी आसा . पयली गजाल म्हणल्यार हो सादो सुदो भिकारी न्हय . ताची मुस्तायकी 

भीक मागपाची पध्दत खानदानी . भीक मागपाक तो पायांनी येना . राजा महाराजावरी 
हतयाचेर बसून येता . कोणाच्याय मनांत आसल्यार ताका भीक घातली वो ना घातली अशें 
घडना . तो आपणांक जाय ती भीक घेतले बगर मुखार वचना . दाराचेर हती आपणाल्या दारामुखार 
तिश्टत राविल्लो कोणांक जाय ? मागीर घरांतल्यो बायलो वाजेवन म्हणटा तश्यो भिकाऱ्याक 
तांदूळ , दाळ , पीठ वो पयशे दितात आनी वाटेक लायतात . ' भीक नाका पूण सुण्यांक फार्टी 
काड ' अशी एक म्हणणी आसा पूण हांगासर ' भीक घे पूण हतयाक फार्टी कार्ड ' अशी गत 
जाल्या . कानपुरच्यो बायलो ह्या भिकाड्डेपणाचे पध्दतीक सामाक्यो बेजारल्यात . 

मजेची गजाल म्हणल्यार हो हती त्या भिकाऱ्याचो न्हय नातर कोणूय म्हणटलो 
आसलो , ' येदो व्हडलो हती तुजेकडेन आसतना भीक कित्याक मागता ? ' हो भिकारी तो हती 
भाड्याक घेता . गोंयांत चलोवपाक मोटरसायकल कशी भाड्याक मेळटा ते पध्दतीन तीन 
चार वरां खातीर भिकारी , हती आनी हती चलोवपी महावत हांकां भाड्याक घेता आनी भीक 
पुंजायता . जमता ते भिकेचे दोन वांटे करता . एक वांटो आपणाक दवरून दुसरो वांटो 
हतयाच्या धनयांक दिता . सद्याक ह्या कानपुरच्या भिकाऱ्यांक बरे दीस आयल्यात . 

भीक मागपाची पध्दत सामकी पोरणी . गरजेक लागून मनीस भीक मागपाक शिकला 
आसूंक जाय . भीक मागल्यार भीक पडटा हे पळोवन मागीर काय आळशी , कर्तृत्वहीण लोक 

भिकेक संकवल्या जायत . कांय जाणांक परिस्थितीन भिकारी केल्यात जाल्यार काय जाण 
परिस्थिती सुदरावपाखातीर भिकेचो वेवसाय चलयतात आनी परिस्थिती सुदारूनय भिकाड्डेपणाची 
वृत्ती तांकां सोडीना . 

भिकेक लागून मनशाची प्रतिश्ठा उणी जाता आनी ताका लागून देशाचेय प्रतिश्ठेक 
लांशे लागता म्हण काय देशांनी भीक मागपाक कायद्यान बंदी घातल्या . पूण जांकां परिस्थितीनूच 
भीक मागपाक शिकयल्यात वा भीक मागपाची जांची बड वचून वचना तें मनीस कोळहुनरा 
सारख्यो पळवाटो सोदून काडटात . 

पुर्तुगालच्या लिश्बोव शारांत एका काळार भीक मागपाक मनाय आसली . तरी आसतना 
थंय भीक मागपाचे प्रकार घडटाले . पुर्तुगाली भिकारी पेंट , शर्ट , कोट , ग्रावाद मारून बरे 
जानोद न्हेसताले . हातांत एक ल्हानशें बॉक्स घेताले . त्या बॉक्सांत फणी , पावडर सारखे एक 
दोन वस्तू विकपाखातीर म्हण वगीच नांवांक दवरताले . कोणाय मुखार वचून ते बॉक्स उक्ते 
करताले आनी ल्हवूच ताच्या काना म्हयांत वचून ताका सांगताले , ' म्हाका कितेंय दिवन , 
म्हजेर फावोर करशी ? ' 

पुर्तुगेजांनी साडेचारशीं वर्सी गोंयचेर राज्य केले . पुर्तुगेजांचे काय कायदे आजून गोंयांत 
आसात . ते बरे कायदे म्हण आमच्या सरकारान ते आपणायल्यात . पुर्तुगेजांचो भीकेक मनाय 
करपी कायदो वायट नाशिल्लो . तो गोंयांत लायिल्लो आनी आमच्या सरकारान तो स्विकारिल्लो 
जाल्यार वायट जावंचें नासले . पूण कायदो करूनय भीक मागपाचे प्रकार सामके 
सोपतले आसले अशांतली गजाल न्हय . कित्याक तर आमचेकडेन भिकेक प्रतिष्ठा 
ना तरी सहानभूती आसा . पुता सुनेन व्हायर वडयिल्ली एखाद्री जाणटेली गांवच्या 
तिठ्यार ' इजमोल ' मागत भोंवतली आनी म्हणटली , ' चोरून खावचे परस भीक 

मागून 


खावप बरें ! ' 


मनशाक भीक मागपाक परिस्थिती मुखार काडटा हे खरें पूण 

जायते फावट 
भिकाड्डेपणाची वृत्तीच मनशाक भिकेचो मार्ग दाखयता . मनशाचो स्वाभिमान जेन्ना 
गळून पडटा तेन्ना भिकाड्डे वृत्तीचो उदेव जाता . फुक्या सवाय खावपाक मेळटा 
जाल्यार कश्ट कित्याक जाय ? फाटिचो कणो बागोवचो , कपलार मिरयो घालच्यो , 
तोंड रडकुरे करचें आनी ल्हवूच हात पसरावचो , जालें काम ! 

पणजेच्या पोरण्या बसस्टँडार एक भिकारी सदांच लोकांक सतयतालो . दाढी 
मिशांचे खूट वाडोवन भोंवतालो . खाक्यांत पिशवेची घडी . तो अशेतरेन तोंड वेंगावन 
भीक मागतालो , काकळूटे वाट्याची ताची वीट येवची . बेती वाठारांत तो खंयतरी 

रावतालो . सकाळी पणजेत येतालो आनी दिसभराची ड्युटी सोंपोवन सांजचो थरिल्ल्या 
वेळार फेरीबोटीन घरा परततालो . 

आनीक एक अशीच भिकान्न खाक्यांत पोटली घेवन फूटपाथाचेर येत्या - वेत्यांक 
आडावन सांगताली , ' बाबा , हांव धुयेगेर वयतां , म्हाका तिकेटीक पैशे दिता ? ' एकदा 
म्हज्या एका इश्टान एका भिकाऱ्याच्या हातार धा पैशे वडयल्यार भिकारी म्हणपाक 
लागलो , ‘ धा पैशांनी कितें जाता ? दिता जाल्यार ..... ' आनीक मुखार हुज्जत घालीत 
रावलो . एखादो भिकारी जळू कसो फाटीक लागलो आनी ताका जर म्हणत , ' मोड 
ना रे ' जाल्यार भिकारी उरफांटे विचारपाक आसा , ' कितल्याची जाय ? ' 

भिकाड्डेपणाचे वृत्तीन कोणूय भीक मागता जाल्यार ताका भीक घालप म्हणजे 
तागेले भिकाड्डेपणाचे वृत्तीक अदीक पोसवण दिवप . पूण कोणूय परिस्थितीक लागून 
खऱ्यांनीच भीक मागता जाल्यार ताच्या हातार कितेंय वडोवप हे मनीसपणाच्या 
धर्माक धरून जातले . मनीसपणाच्या धर्माक बादा हाडपी प्रसंग म्हजे घट यादस्तेंत 
आसा . हांव पणजेत कॉलेजांत शिकता आसतानाची गजाल . सांजवेळा सायकलीर 
बसून शारांत पासय मारून पणजे सचिवालयाकडेन थारिल्लों . इतल्यान एक युरोपेव 
चली म्हजे मुखार येवन उबी रावली . तेन्ना आमी खंयच्याय येवरोपी मनशाक हिप्पीच 
म्हण लेखताले आनी हिणसायताले . ते चलयेन इंग्लीशींत विनवणी करून म्हजेकडेन 
पैशांची मागणी केली . म्हज्यान चार - पांच रुपया तिका दिव येताले . पूण हांव मातसो 
गोंदळों आनी तिका ' सॉरी ' म्हण न्हयकार दिलो . तेसरशी तिणे कसलो मनीस ' अशा 
अर्थांन तोंड करून म्हजेकडेन तुच्छतायेन पळयलें आनी ती सडसडीत चलपाक 
लागली . तिच्या उपरांत आजून एकाय येरोपेव मनशाक हांवें भीक मागतना पळोवंक 
ना . 

गरजवंतांक , जाणटेल्यांक , अपंगुळांक भीक घातल्यार तांकां थोडोभोव आदार 
जाता . पूण तांचो मूळ प्रस्न सुटना . आमी दिल्ले भिकेन तांगेली भीक मागपाची 
परिस्थिती बदलना . खरे म्हणल्यार तांकां भिकेपरस परिस्थितीबदल गरजेचो आसता . 

धडधाकड , जुवान मनशाक भीक घालप म्हळ्यार वायट वृत्तीक पोसवण दिवप . 
ह्या संदर्भात त्या चोराची गजाल याद जाता . एके आवयन आपणाल्या पोराक चोर 
केलो . म्हणल्यार हागेल्या पोरसांतलें कितेंय चोर , कोणाच्याय घरांतली कसलीय 
वस्तू सूतलाय , असल्यो गजाली त्या पोरान करच्यो आनी आवयन ताका उत्तेजन 

दिवचे . दिसानदीस ताची चोरयेची बड वाडत गेली आनी जुवान जालो तसो तो एक 
खांपो चोर जालो . एकदां पुलीसांनी ताका धरलो आनी खर ख्यास्त फर्मायली . ख्यास्त 
भोगचेआदी ताणे आपणाले आवयक भेटपाची इत्सा सांगली . पुलीसांनी ती मानून 
घेतली . चोर आवयच्या कानाकडेन गेलो . आवयक दिसले , आपलो पोर आपणांक 
कानांत कितें तरी सांगता . पूण पोरान भलतेच केलें . ताणे कुच्च करून आवयच्या 
कानांक घांस मारलो आनी कानाचे पाळयेचो कुडकोच तोडलो . बोवाळ जातकूच पोरान 
सांगले , “ हे आवयनूच म्हाका चोरपाक शिकयलो . हांव चोरता म्हण हिणे म्हाका 
केन्नाच दटायलोना वा आडायलोना . म्हज्या परस खरी गुन्यांवकार म्हजी आवय . 
तिच्या गुन्यांवाची तिका ख्यास्त म्हण हांवें तिच्या कानाचो कुडको तोडून काडला . 

जुवान आनी धडधाकट भिकाऱ्यांक भीक घालतना होच विचार जावपाक जाय . 
आमचे भिकेन ताचो प्रस्न सुटना . अदीक खर जाता . फाल्यां जर भीक मागता म्हण 
खंयच्याय कोर्टात ताका ख्यास्त फर्मायली जाल्यार तो आमचेकडेन बोट दाखोवन 
म्हणटलो , खरे गुन्यांवकार हे लोक . हांवें भीक मागली आनी फाटफुडो पळयनासतना 
हाणी म्हाका भीक घातली . म्हजी भिकाड्डी वृत्ती बळावत गेली आनी कश्ट करून 
खावपाची म्हजी वृत्तीच मेली . 

ल्हानसान भिकाऱ्यांच्यो गजाली आमी करतात . पूण आमच्या मदल्या व्हडल्या 
भिकाऱ्यांचेर आमची नदर ना . कानपुरचो भिकारी हतयार बसून येता म्हण आमकां 
दिसता पूण बाकीचे भिकारी आमचेमदींच वावुरता ते आमकां दिसना . 

बऱ्या बऱ्या घराण्यांत भिकाड्डेपणाची वृत्ती ना ? घर भरून दार ओतता पूण 
हुंडो नांवाची वस्त मागता ते भिकारी न्हय ? कानपुरचो हतयावयलो भिकारी दारांत 
खट कसो रावता . तशे न्हवरेकार हुंड्याखातीर अडून बसना ? भिकारीच ते . घरंदाज 
भिकारी इतलोच फरक . 

भिकाड्डेपण हे भीक मागता ते कटेंत वो झोळयेत ना . ते आमचे वृत्तींत 
आसा . आमचे तकलेंत जर स्वावलंबन , स्वाभिमान ह्या विचारांचे बी कोणेय घातले 
आनी तो विचारे बेसबरो रुजवणा आयलो जाल्यारुच आमी भिकाड्डेपणाचे वृत्तींतल्यान 
मेकळे जावपाक शकतले . नातर आमी गरीब आसूं वो खानदानी आतूं भिकाड्डेपण 
आमची फाट सोडपाक ना . 


पाजण 


60 


16 


देवीक आंगवण , पोराक वणवण 


पंदरा - सोळा वर्साचो आडसाठो भुरगो , ताका दारांत पळोवन हांव पयलीं 
अजापलों . धवें कालसांव आनी धवें खोमीस असो शाळगड्या सारको ताचो भेस . 
पायांत कांय ना . अनवाणी . खांदार एक पेटूल आना ताचेर कपड्याचो तांबडो 
कुडको . पावसाचे दीस . पावसान थोडो वकळ केल्लो , अशा दनपारच्या वेळार तो 
दारांत आयलो . दारांत येनाफुडें ताणें पेटूल उक्त केले . भितर कोणा देवतेची ल्हान 
मूर्त आसली . 

अशे तरेन देवाच्यो मूर्ती घेवन दारांत जायते लोक येतात . पूण हे लोक चड 
करून गोंयां भायरसून येतात . एक तर महाराष्ट्रांतल्यान वो कर्नाटकांतल्यान . 
गोंयच्या गांवांनी भोंवतात . देवाच्यो मूर्ती घेवन दारान दार भोंवून प्रसाद , पिंजर , वांटपी 
हे लोक भावार्तीय आसतात , पोटापाण्याचो प्रस्न सोडोवपीय आसतात . मनांत भावात 
नासलो तरी दारांत आयिल्ल्या ह्या लोकांक निदान गांवांत तरी कोण रित्या हातान 
परतिना . तांचे विशीं अजाप प्रकट करीनात . 

पूण ह्या आठसाठ्या भुरग्याक पळोवन म्हाका अजाप जालें . कारण अशें देवाचें 
पेटूल खांदार मारपी भुरगो हांवें पळोवंक नासलो . असले काम करपी एक तर जाणटीं 
मनशां वो नेणार भुरगी . आनी अजाप म्हणल्यार हो भुरगो गोंयचो . येदे पिरायेचे 
भुरगे हातांत कपड्याची पोती घेवपाक अनमनतात . तांकां लज दिसता . अशा वेळार 
ह्या गोंयच्या भुरग्याच्या खांदार पेटूल म्हणल्यार अजापूच . 

दारांत येनाफुडें ताजी गांठ म्हजेकडेन पडली . देवाचें नांव घेवन तो ओठांतल्या 

ओठांत कितेंतरी गुणगुणलो आनी ताणे म्हाका विचारलें- “ भाऊ , तुजे दोन प्रस्न 
पळोवया ? " तो कितें म्हणटा तें पयलीं म्हजे मतींत आयलें ना . मागीर समजले . तो 
म्हगेलें भविश्य पळोवपाक सोदतालो . म्हाका तागेल्या धाडसाचे कवतूक दिसले . 
सरळ भविश्य पळोवपाचो असो प्रस्ताव मांडपी हो भुरगो काय भविश्यविद्या जाणपी 
कोण ज्योतिशी असो खिणभर संभ्रम पडलो . पूण तागेलो प्रस्न आयकनाफुडें हांव 
तिडकलों . तिडकीभरशी हांवें ताका विचारले , 

" खंयचो रे तूं ? " 
" बोरी , शिरोडेचो . ” 

" हीं असली कामां तुज्या सारक्या भुरग्यांनी करपाची ? शिकूना रे तूं ? 
कसलोय कामधंदो करपाचो सोडून हे कितें करता ? " खरे म्हणल्यार हावें विचारिल्ल्या 
एकार एक प्रस्नान तो गोंदळपाचो . पूण तो थीर आसलो . घडये असल्या प्रस्नांक 
ताणे हेरकडेन जापो दिल्ल्यो आसुंये . म्हज्या अज्ञानाची काकूळट करीत आपणालें 
' मिशन ' ताणे म्हाका समजावन सांगलें . 

" भाऊ , तुकां समजोना . म्हाजें शिक्षण जाला . म्हाका शिर्विसो ना म्हणोन 
समजों नाका तूं . शिर्विसो जायत्यो आसात . पूण देयीक आंगवण केल्या म्हणोन असो 
घरां भोंवतां . तुकां समजोना तें . 

म्हाका ताजी अशी भिरभिरी माल्ली . दिसलें - हाका बचकुलाक धरून 
व्हिंजळचो . भरभरीत ओडून खंयचे ते देवीमुखार उबो करचो आनी तिका विचार , 

" तूं ती देवी ? संवसार एकविसाव्या शेंकड्यांत पावला आनी तूं ह्या पोराक , 
तुजेर दवरिल्ल्या भावार्ताच्या भांडवलाचेर असो दारांनी भोंवडायता ? लज दिसना 


" 


तुकां ? ” 


भुरग्यान कांय वेळ वाट पळयली आनी म्हजो नाद सोडून तो वाटेक लागलो . 
दोळ्यांआड लेगीत जालो . पूण म्हाका मात पुराय अस्वस्थ करून गेलो . 

आमी खूब उदरगत सादली . गांवांगांवात , न्हय वाड्या वाड्यार शाळा उक्त्यो 
केल्यो . रस्ते तयार केले , सगळ्याक वीज खेळयली . गरीबांच्या घरांत 

फुकट 

वीज 
दिली . घरांतलो काळोख पयस केलो . पूण मनशाच्या अंतस्कर्णांतलो अज्ञानाचो 
काळोख मात आमी आनी आमची यंत्रणा पयस करपाक शकली ना . 

आपणाले ' शिक्षण जाला ' अशें म्हणपी हो आडसाठो भुरगो मेट्रीक मेरेन 
शिकला आसूंक जाय . घरची परिस्थिती गरीबीचीच आसतली . कित्याक तर अर्थीक 
दळीद्रा वांगडाच असलें अज्ञानाचे दळिद्र हातात हात घालून आसता . देवीची मूर्त 
खांदार मारून अमकी दारां भोंवपाची आंगवण ह्या भुरग्याच्या आवय - बापायन केल्या 
आसतली . खासा भुरग्यान अशें करप शक्य ना . 

पूण एक खरें , आवय - बापायचे म्हणणे त्या भुरग्याक मनापासून पटलां . 
नाजाल्यार तो इतलो निडरपणान जापो दिवचो नासलो . आपूण करतां तें सारकें 
करतां आनी आपणाक समजून घेना तो चुकता अशी त्या भुरग्याची घट समजीकाय 
जाल्या . शाळेतल्या शिक्षणापरस आपणांक देवाचे सासायेचो साक्षात्कार घडला तो चड 
मोलादीक अशें ताका दिसता . ताका नोकरी धंद्याचो हुस्को ना . देवीची आंगवण 
पावोवप हेच ताचे काम . 

कोण देवाधर्माचेर भावार्त , श्रध्दा दवरता , जाल्यार ताचें विशीं दुबाव घेवन 
ताच्या भावार्ताच्यो बकच्छायो करप , हे समा न्हय . देवाचेर भावात नाशिल्लो नास्तीक 
मनीसूय तें काम करचो ना . पूण भावार्ताचो अतिरेक जावन कुड्डे भावनेन जर कोण 
चलता जायत जाल्यार ताका जाग्यार हाडूंक जाय आनी कुड्डे भावनेचे भकीक पडून 
सोळा - सतरा वर्साचो फुलतो बोंगो जर असो दारान दार भोवून बावता आसत 
जाल्यार ताचो कान पिळून ताका जाग्यार हाडप गरजेचे . 

दळिद्र आनी अज्ञान हातात हात घालून आसता म्हणटा तें लटीक न्हय . 
गिरेस्तूय भावार्ती आनी श्रध्दाळू आसतात . ते देवळांचे सोणये बांदतात , सर्वळ्यो 
बांदतात , मंडप उबारतात , देवळाचे घूड भांगरान मढयतात पूण असल्यो आंगवणी 
आंगोवन आपणाल्या भुरग्यांक दारांनी भोवडायनात . मागीर गरीबांच्याच वांट्याक हे 
भावार्ताचे भैरजळोप कित्याक ? एके वटेन तांकां दळिद्र पिडटा आनी दुसरे वटेन 
देवावयलो भावार्त नाडटा . 

जांच्या माथ्यार सोण्णाचो काबळो कश्यो जटा माततात ते कोण आसतात ? 
अर्थांत गरीब . समाजांतल्या एका विशिश्ट थरांतले लोक . उंचेलो समाज म्हण जांकां 
वळखतात त्या समाजांतले हे जटाधारी केन्नाच आसचेनात . जटाधारी साधुंची परंपरा 
फकत सांजेक नाशिल्ल्या हिंदूंची न्हय . ती परंपरा गिरेस्त आनी मध्यम वर्गीय हिंदुंची 

लेगीत . पूण तांकां ती बादना आनी ह्या दुर्बळांक जळू- कशी लागता . 

आमगेल्या साधुसंतांच्यो जटा फकत पुस्तकांतल्या चित्रांनी आनी सिनेमा 
दूरदर्शनाच्या पड्ड्यार तोखेवपाच्यो . लागी वचून नदर घालपाची माणसुकी ना . 

देवपणाचो आनी जटांचो संबंद आसा अशी आमच्या नेणार आनी दुर्बळ लोकांची 
समजीकाय . तांच्या भावना दुखावत म्हण तांकां समजावपाचे भानगडींत कोण वचना . 
माथ्यार देवाची सासाय घेतिल्ली हीं मनशां चार - चौगांत भोवता तेन्ना लज काडटाच 
पूण पळयतल्यांक ओंकारी हाडटा . बसींत गर्दैत हांच्या माथ्याकडेन नाक आयलें 
जाल्यार धुंवळून पडपाची परिस्थिती उपासता . देवाच्या नांवार मातिल्ल्या त्या जटांच्या 
गल्लांत लिकाउवांची अनंत संतत सुखासमाधानान नंदता आसतली . 

जाणटेलीं मनशां आपणाल्या माथ्यार भावार्ताच्या नांवांखाला जटांची रानां 
वाडयतात तें एका वेळार समजू येता . निमाणे सर्णारूच त्या जटांचो लासून गोबोर 
जावपाचो म्हण तांचेकडेन आडनदर करूं येता . पूण कंवळ्या भुरग्यांच्या माथ्यार जटा 
पळोवन भुरग्यांची काकूळट दिसता आनी तांगेल्या आवय - बापायची तिडक मारता . 
केन्ना केन्नाय असली भुरगीं गांवांतल्या शाळांनीय दिश्टी पडटात . मास्तर आपणाले 
पद्दतीन हांकां नक्कीच समजायतले पूण ते समजीकायेपरस घरचो दबाव चड खर 
आसतलो . जटेखातीर एखाद्रो मास्तरं भुरग्यांक उलयता म्हणून तागेली आवय - बापूय 
ताका शाळा सोडून घरांत दवरपाक आसा . आवय बापायचे नदरेन शाळा आनी शिक्षण 
जायतें आसा . माथ्यांत देवाची सासाय उदेल्या ती सोंपेपणी मेळपाक आसा ! 

शिक्षणाच्या उजवाडान अज्ञानाचो काळोख पयस जावपाक जाय . पूण कांयकडेन 
अज्ञानाची मुळां सामकीं खोल रूजिल्ली आसतात . तीं हुमटना , उरफाटी उजवाडाकूच 
आव्हान दितात . देवीचे मुर्तिचे पेटूल खांदार मारून आंगवणीच्या नावाखाला वणवण 
भोंवपी तो पोर म्हणल्यार समाजांतल्या सुशिक्षीतांक आनी बुदवंतांक एक आव्हानूच . 

संत सोहिरोबा सांगून गेल्ले , ‘ अंतरिचा ज्ञानदिवा मालवू नको रे । ' पूण हांगासर 
काळजांतलो ज्ञानाचो दिवो पालोवपाचो प्रश्नूच ना . कारण मुळांत ‘ ज्ञानाचो दिवो ' पेटुकच 


ना . 

सुतांपुनव : राखीची आनी नुस्त्याची 


सुतांपुनव आसता त्याच दिसा रक्षाबंधनाचीय परब . सुतापुनवेक नुस्तें पागपी , 
दर्या शांत जावंचो म्हण दर्यांत सूत सोडटात आनी त्याच दिसा आमच्यो भयणी , भावान 
आपणांक राखचो म्हण भावाच्या हाताक राखी बांदतात . एकाच दिसा ह्यो दोनूय 
परबो हेर वांठारासारख्यो गोंयांतूय मनयतात . 

श्रावणांत येवपी हे पुनवेंक सुता पुनव वो नारळी पौर्णिमा म्हणटात . 

तसो श्रावण म्हयनो म्हणल्यार सण आनी परबांचोच म्हयनो . श्रावणी आयतार 
पांचवे पत्रेन पुजपाचे . श्रावणी सोमाराक देवळांनी भजन करपाचें . तेभायर नागाची 
पुजा करपाची नागपंचम , दर मंगळारची मंगळागौर , सुतापुनव , आनी गोकुळाष्टम 
अश्यो सगळ्यो , पावसाचे दडके सारख्यो एका फाटोफाट येवपी परबो . 

भौतेक हिंदू घरांनी ह्या परबांक लागून नुस्तें खायना . म्हयन्यांतले चडान चड 
दीस शिवराकानूच वतात . काय गांवांनी तिठ्यार दर आयतारा बुधवारा दिसा बोकडे 
कापतात . पूण श्रावणांत बोकडे कापप बंद आसता . कारण मांस खावपी गिरायकां 
उणी . 

गोंयांत पावस चड पडटा . पावसाक लागून नुस्ते सोंपेपणी मेळना . श्रावण 
म्हयन्यांतले भौतेक दीस शिवराकाचे आशिल्ल्यान नुस्ते नाशिल्ल्याची खंत गोंयकारांक 
जायना . तरी लेगीत जांची गांठ सामकीच नुस्त्याकडेन बांदल्या ते खंयच्यानूय जितें 
नुस्ते ना तर सुकें नुस्ते फैदासून हाडटात . कांय घरांनी आदले कुळाचार आनी 
आधुनिक वेवहार दोनूय गजाली हातात हात घालून नंदतात . म्हणल्यार कुळाचार 

म्हणून घरांत शिवराक आनी जीब रावना म्हण भायर वचून नुस्ते , मटण , तांतयां 
खावप असल्यो गजाली चलतात . घरांतल्यो बायलो घरांत परंपरा सांबाळटात आनी 
घरांतले दादलेमनीस भायर वचून आपले जिबेचो थातामातो करतात . 

सुतांपुनव जातकूच नुस्त्याची तारवां दाँत देवतात मागीर पंदरा दिसांनी , सणां 
परबांचो श्रावण म्हयनोय उलगता आनी तेन्ना शिवराकाचे दगदग आमी लिपचोरयांचे 
वेवहार सोंपतात . 

गोंयांत खूब आदल्या काळासावन सुतापुनवेची परब मनयतात . पूण आतांचेवरी 
रक्षाबंधनाची परब मात आदल्या काळार मनयनासले . रक्षाबंधन म्हणल्यार भयणीन 
भावाच्या हाताक राखी बांदपाची आनी भावान ताची याद धरून ते भयणीची राखण 
करपाची . पयलीं अशें मानताले - बायलो , ब्राह्मण आनी गायो हांची राखण करपाक 
जाय . कित्याक तर हे तिगूय घटक दुबळे . हे घटक आपली राखण करपाक शकना . 
आयज ह्या तिगूय घटकामदली एक गाय सोडली जाल्यार ब्राह्मण आनी बायल 
आपणाली राखण करपाक असमर्थ आसा अशें म्हणप समा जावचें ना . 

तरी लेगीत आयच्या आधुनिक काळांत रक्षा बंधनाचे परबेचे प्रस्थ खूबूच 
वाडला . म्हत्व वाडला अशें म्हणूक जावचे ना . हो सण खूब उखलापो सवंग जाला . 

आमच्या इतिहासांत कांय दाखले आसात . तातूंत एके भयणीन एका दादल्याक , 
भाव मानून राखी बांदली आनी ताणे ताची कदर करून जिवितभर ते भयणीची राखण 
केली . अश्यो जायत्यो गजाली आयकूक मेळटात . 

म्हाका दिसता , हिंदी फिल्मांनी हे राखीचें गरजे भायले उदात्तीकरण केलें . 
आयज हिंदी फिल्मांचो जांचेर प्रभाव आसा अशे तरेचे लोक ह्या सणांक चड पोटलून 
धरतात . रक्षाबंधना दिसा रक्ताची भयण भावांक राखी बांदता तेचप्रमाण मानिल्ली 
भयण मानिल्ल्या भावाक राखी बांदता . 

दादल्यांक बायलांविशी आपुलकाय आसा , बायलांचे राखणेची जापसालदारकी 
दादले घेता अशे तरेचो समज हे सण पळोवन जावं येता . पूण हो समज लटको . 
कित्याक तर जंय रक्षाबंधना सारख्या सणांचे प्रस्थ आसा त्या उत्तर भारतांत 
रूपकुंवर सारखे बायलमनशेक सतीच्या नावाखाला हुल्पावन मारतात आनी दादल्यांचे 
जातींतलो एकलोय भाव ते भयणीची राखण करपाक शकना हे सत्य . 

रक्षाबंधनाचो अर्थ आनी हेतू आदल्या तेंपार कितेंय आसूं . आयज ताचो अर्थ 
आमच्या भयणींनी लायला तो पळयल्यार तांची तोखणाय करपाचीच . चड करून 
कॉलेज जिवितांत आशिल्ल्या चलयांनी रक्षाबंधन आपणांक जाय तशें करून घेतला . 
कॉलेजांत चले - चलयो एकामेकांचेर मरतात . अर्थात हे मरणूय तात्पुरतें आसता . 
तातूंत चलयांचेर मरपी चल्यांची संख्या चड आसता . चलो मरता आनी चलयेच्या 
मनांत कांय ना . पूण बाबडी कितें करतली ? कसो विरोध करतली ? एके क्लासींत 
शिकपाक जाय . एके कॉलेजीत रावपाक जाय . मागीर ती एक मांडणी काडटा . 
रक्षाबंधना दिसा , जो चलो आपणांक पसंत ना , आवडना ताका वचून राखी बांदप 
नाजाल्यार धाडून दिवप . मागीर प्रस्न मिटलो . सुंटी बगर खोकली गेली . नस्ती ब्याद 
टळ्ळी . आयच्यो चलयो शिटूक जाल्यात . ताची ही एक देख . जाणी आंकवारपणांत 
ही शिटूकसाण दाखयलीना त्या भयणांक दर रक्षाबंधना दिसा आपणाल्या संवसारांत 
चुकिल्ल्या सारखे दिसले बगर रावचे ना . यानि 

गोंयकारांक खरी ओड ती सुतांपुनवेची . त्या दिसा काय जाण आदलें जानवें 
बदलून नवें घालतात . काय जाण वर्सान एकदां फकत त्याच दिसा पुरतें जानवें 
घालतात . सकाळी घालतात आनी सांजचे काडटात . एका दिसाचें ब्राह्मणत्व गोंयकारांक 
सुतांपुनवेची ओड ती ह्या जानवें घालपा - काडपाच्या प्रकाराक लागून न्हय . तर त्या 
दिसा पागपी लोक दर्याची पुजा करतात . दर्याक सूत घालतात . दर्या शांत जावंचो 
म्हण प्रार्थना करतात आनी नुस्ते पागपाची तारवां दर्यांत सोडटात . नुस्तें म्हणल्यार 
गोंयकारांचो प्राण . म्हणटकच ते परबेचें ताका अग्रुप . 

आदलेवरीं आतां सुतापुवनेची परब जायना . कित्याक तर पयलीं परंपरागत 
पध्दतीन नुस्तें पागप जातालें . चड करून रांपणीनी . आतां ट्रॉलर आयले . पयलीं 
नुस्त्याचो धंदो फकत खारवी लोकच करताले . आतां नुस्तें दर्यांत जाता काय 
मळबांतल्यान पडटा हे लेगीत जांकां खबर ना तांच्या नांवार नुस्ते पागपाचे ट्रॉलर 
आसात . आमच्या सरकारान अशा लोकांक रिणां दिवन तांकां ' नुस्तें पागपी ' केल्यात . 

सैमाचे काय नीतीनेम आसात . एक संतुळा आसा . ती बिगडूंक जायना . 
पावसाच्या दिसांनी बांगड्या सारखें नुस्तें देगेर येवन तांतयां घालता . अशा वेळार त्या 
नुस्त्यांक धरूंक फावना . तसो कायदोय आसा . पूण आमच्या आधुनिक पागप्यांक 

सैमाचे नीतीनेम लागना आनी सरकारी ले - कायद्याक ते बाडगना . आपसुवार्थान ते 
तांतयांच्या बांगड्यांक धरता आनी बाजारांत हाडून विकतात . दर्याक सूत घालचे 
आदींच हे सूत मारून मेकळे ! 

पूण असले कांय पाडे आडवाद सोडले जाल्यार भौतेक पागपी सुतांपुनवे दिसाच 
आपली तारवां दर्यांत सोडटात . गोंय सरकाराचे नुस्तेमारी खातेय होच दीस दर्यांत 
देवपाचो अशें मानता . 

आमच्या खाजनांनी आनी पोयांनी कितलेय नुस्ते पोसलें तरी आमकां तें पावपाचें 
ना . कित्याक तर गोंयांत खावपी तोंडां सुमाराभायर वाडल्यांत . गोंयच्या लोकांत 
भायल्या लोकांची आकांताची भर पडल्या . तातूंत नुस्तें खावपी लोक आनी नुस्तें 
खायनाशिल्लो लोक असो भेद उरूंक ना . म्हणटकूच आमकां मानसोय पावपाच्यो नात 
आनी आदल्यो रांपणीय पुरी पडपाच्यो नात . तेखातीर आमकां जाय ते राशीनी नुस्ते 
पागून हाडपी ट्रॉलर . तेच आमची वाडटी भूक भागोवपाक शकतात . 

सुतांपुनवेक नुस्तें पागप्यांची सगळी फौज दर्यांत देवता . मागीर चवथीच्या 
अदमासाक बाजारांत बांगडुल्यो येतात . आदी कळावे दिसताले तांचे विस्वण जातात . 
तेभायर चकचकीत खांपी आसता . वंशीचे ताल्ले आसता . कल्ल्यांच्यो तरसादी 
आसतात . शिवाय दोडयारे , कापसाळी , पाताशी सगळे आसता . 

सगळ्या नुस्त्यांची वर्णनां करूं येत पूण मुखावेल्या नुस्त्यांचे मोल कितें आसतले 
तें मात वणूपाक जावचे ना . तरी पूण फाटल्या अणभवांतल्यान इतलेच सांगू येता , 
अंदूचे नुस्तें फुडल्या वर्साच्या नुस्त्यापरस सवाय आसतलें . 


पाजण 


68 


18 


भुताची परंपरा ; परंपरेचे भूत 


मा ' ' म्हज्या बापायगेर बारा जोतां , हांव राणूल भीक मागून खातां . ' 

जाण्टेल्यांनी ही उतरां सामकी खरी म्हणपाचें कितल्याशाच देखींवयल्यान दिसून 
येता . 

भूतकाळ हो एक अणभव , फुडार घडोवपाक . पूण जायतेजाण त्या भूतकाळाकूच 
वर्तमानाचें म्हालवज मानता . भूतकाळांतली परंपरा मुखावयली वाट चलपाक उपेगी 
पडपाक जाय . पूण हे परंपरेचे वजें इतले जड जाल्लें आसता , मनीस मुखावयले वाटेर 
पावल घालपाचे सोड , थंयच थपकल मारून बसता . 

पुर्वजांची कुळागरां , भाटां आनी शेतां आमी हुमणाच्या वासाक काबार केली . 
नवो कावथो केन्ना लायलोना . पोरण्या माडाचे आळंय उस्तिलें ना . पुर्वजांची तूस्त 
तोखणाय गावपाक आमची उतरां सरली . पूण कर्तृत्वाच्या वेळार हात अंदल्ले , 
कित्याक उपकारली परंपरा ? 

आमच्या पुर्वजांनी अमूक केल्लें आनी आमच्या पुर्वजांनी तमूक केल्लें ! आमच्या 
ऋषीमुनींनी वेद - पुराणां रचलीं आनी उपरांत ब्राह्मणांच्यो कितल्योशोच पिळग्यो 
मिर्गाचे बेबे कशे ती घोकीत रावल्यो . नवें कांयच निर्माण जालें ना . फकत पोटाचो 
घेर वाडलो . मेंदवाची वाड जालीच ना . 

भूतकाळाची परंपरा अभिमानान सांगची . पूर्वजांचो तो बेसबरो उगडास . पूण ते 
परंपरेच्या मुळांत आपले सगळे कर्तुत्व पुरून वडोवचें हें समा न्हय . तें मानेर बशिल्लें 
परंपरंचे भूत . सूट म्हणल्यार सुटना . 


पाजण 


69 


भुताचे पाय खंय सदांच उरफाटे . मागीर तें मुखार कशें वतले ? भूत हे मुखार 
वचपाचे प्रतीक न्हय . फाटी वचपाचे प्रतीक . परंपरेचे भूत कितल्याशाच जाणांचे 
गोमटेर बशिल्लें दिश्टी पडटा . 

साहित्य संमेलनाच्या अध्यक्षपदावयल्यान एकदां फाकिवंत कवी चा . फ्रा . 
डिकॉश्ता हाणी परंपरेचे पेपारी वाजोवपी परंपरावाद्याक बरो नकसूद घरचो आहेर 
दिल्लो . 
... कोंकणी भाशेत खंय हिसपाभायर सरस्पत आशिल्ली . पूण 

ती पाखल्यांनी 
भाणाचे रांदनीत घालून हुलपायली ... खरे म्हणल्यार ही गजाल परंपरेकूय हुपून 
दंतकथेच्या मार्गार पावता . पूण तिच्याय म्हालवजार काय जाण हड्डे बडोवपी 
आसात . दंतकथेचो उल्लेख करून चा.फ्रा . सांगता , “ पुर्तुगेज न्हांवपांत फाटी म्हणपाची 
गजाल इतिहासीक पुराव्यावयल्यान सिध्द जाता . म्हणटकच आमची बरपावळ हुलपावपाची 
तांकां गरज कितें ? " 

वास्तव विसरपाक काय जाण सोरो पियेवन नशा हाडटात . आमच्यांतल्या कांय 
जाणांक परंपरेचीय अशीच नशा चडटा . 

भूतकाळ मोखून मारचो . विसरायेर घालचो अशे कोणूच म्हणचोना . भूतकाळ 
वायट आसलो जाल्यार फुडार तसो जावचो न्हय म्हणून तो अणभव कसो वापरूं 
येता . भूतकाळ बरो आसलो जाल्यार फुडाराक तीच देख म्हणूनय वापरूं येता . 

मनशाच्या जिवितांत भूतकाळाची परंपरा त्या काणयेतल्या भूताभशेन आसची . 
काणी अशी 

एक वाटसुरो भूती घेवन पयसुल्ल्या गांवांत वतालो . एका रानांत तळ्याचे देगेर 
तो रावलो . भूक लागल्या म्हण ताणे भुती सोडली . हात धुवपाक तळ्यार गेलो . ताचे 
भुतयेंतले चार शिताचे गोटे तो जेवता आसतना भायर पडले . तें उश्टें थंय आशिल्ल्या 
एका भुतान खाल्लें . वर्सासंकिनी उपाशी आशिल्लें तें भूत त्या अन्नान तृप्त जालें . 
वाटसुन्यमुखार ते हात जोडून उबे रावले आनी ताणें सांगते , “ हांव तुजेर प्रसन्न 
जाला . तुजें कसलेय काम सांग . कितलीय कामां सांग , मात एक - तूं काम सांगना 
जाल्यार हांव तुका खातले . ' 

वाटसुरो सामको गरीब आसलो . ताणे हे संदिचो पुरतो फायदो करून घेवपाचे 

थारायलें . पयल्यान पयलीं विसव घेवपाक एक पलंग हाडूंक लायलो . पलंगार आड पडटा 
थंय आसा , भूत फुडलें काम आयुकपाक हात जोडून हाजीर . 

त्या वाटसुयान भुताक खूब कामां सांगली . घर बांदून घेतले . शेत रोवन घेतले . 
सगळ्यो सोयी - सुविधा ताणे सुतलायल्यो . तो सांगतालो आनी भूत कांय खिणांभितर 
सगळे हाजीर करतालें , निर्माण करताले आनी एक काम जातकूच सांगताले , ' दुसरें 
काम सांग नातर खातां . ' 

आतां वाटसुरो पेचांत पडलो . विचार करपाक लेगीत ताका वेळ मेळना जालो . 
ताका एक कल्पना येवजली . ताणे एक कोंडो हाडूक लायलो . ताचो वांटकुळोच आंटो 
करपाक लायलो . तो तीन म्हेडीच्या तिकठ्यार आडवो केलो आनी भुताक सांगलें , 
' ह्या आंट्याचेर घुवत राव . ' भूत धुवत रावले . मागीर तो ताका जाय तेन्ना आंट्यावटलें 
देवयतालो . जाय तें काम करून घेतालो आनी आसा तशें त्या आंट्यार सोडटालो . 

परंपरेच्या भुताचोय आमी असोच वापर करूंक फाव . पयली गजाल - ताका 
मानेवयलें काडून आंट्यार दवरपाक जाय . गरज तेन्ना काडपाचें आनी मागीर आसा 
तशें दवपराचें . म्हणटकूच परंपरेच्या भुतान आमकां खावपाची भिरांत ना . 

भुरग्यांक सुण्या - माजरावरी सोडून दितात 


चीन देशांतल्या बेजिंग शारांतली खबर . थंय माणकुल्या भुरग्यांक सोडून 
दिवपाचे प्रकार दिसानदीस वाडत आसात . सोडून दिल्ल्या भुरग्यां मजगतीं चलयो 
आनी अपंगूळ तशेंच व्यंग आशिल्ल्या भुरग्यांचो आस्पाव आसता . भुरग्यांक अशे 
तरेन सोडून दिवप हो चिनांतल्या कायद्याप्रमाण गुन्यांव आसा . तरी लेगीत असल्यो 
घडणुको थंय वाडत आसात . जल्मांक येवन कांय दीस जाल्ली अर्भकां धरून पांच 
वर्सी मेरेन पिरायेच्या भुरग्यांचो तातूंत आस्पाव आसता . ही भुरंगी रेल्वे स्टेशनार , 
हॉस्पिटलांत वा मारगाचेर सोडून दिल्ली दिश्टी पडटात . चीनं देशांत आयज कुटुंब 
पध्दत आदलेवरी उरूंक ना . कुटुंबीक बंदपास सदळ जाल्यात . लोकसंख्या वाडीचो 
स्पोट जाला . गांवगिऱ्या वाठारांत चलयांविशीं आस्था ना . आंकवार आवयांचे प्रमाण 
वाडटा . नात्यांतल्या नात्यांत लग्नां जाल्ल्यान व्यंग आशिल्ली भुरगीं चड जल्मतात . 
ह्या सगळ्या गजालींक लागून चिनांत भुरग्यांक सोडून दिवपाचे प्रमाण वाडत आसा . 

आमी नाकां आशिल्लीं सुणी - माजरां अशेतरेन सोडून दितात . घरांतलो बुकलो 
नुस्त्याच्या वासान तवल्यो - मडक्यो फोडपाक लागलो , आयदनां गडगडावपाक लागलो 
जाल्यार ताका साकांत भरून पयस सुवातेर व्हरून सोडटात . 

गांवांत देवाक सोडिल्लो बोकडो आसता . आंगवण करून ताका देवाच्या नांवान 
सोडटात . तो गांवांत मस्तेपणां करीत हांगा थंय भोंवता . पूण ताका कोण हात 
लायना . कित्याक तर त्या बोकड्याक देवाच्या नांवान सोडिल्लो आसता . अशेच तरेन 
आंगवण करून कांयकडेन देवाखातीर कोंबेय सोडून दिल्ले आसतात . 

आमचेकडेन कांय धुंवा - पुतांनी आवय - बापायक सोडिल्ली आसात . आवय 
बापायचे जाण्टेपण जांकां जड जाता . ते आवय - बापायची वासपूस करीना आनी मागीर 
असली जाणटेलीं गांवांत इजमोल मागीत भोंवतात . आवय - बापायन मार्गार भीक 
मागीत भोंविल्ल्यान जांचे प्रतिश्ठेक बादा येता अशे लोक मागीर त्या जाणटेल्यांक 
अनाथाश्रमांत दवरतात . कितेंय आसले तरी मनशान मनशाक सोडपाचोच तो एक 
प्रकार . 

चिनांत कुटूंब वेवस्था मोडून पडिल्ल्यान थंय चलयांचेर आनी व्यंग आशिल्ल्या 
भुरग्यांचेर हावळ आयल्या ही गजाल खरी . पूण ताचो अर्थ आमच्या भारत देशांत 
कुटुंब वेवस्था बरी गडगंज आसा आनी ताका लागून असले प्रकार हांगा घडनात अशें 
न्हय . चिनांत चलयांच्या वाट्याक जी अनास्था लाबल्या तीच अनास्था आमच्या 
देशांतूय आसा . आमच्या देशांत ती संस्कृतीच्या नावाखाला आसा इतलोच कितें तो 
फरक . पोटांतलें भुरगें चली आसल्यार गर्भजल चिकित्सा करून गर्भपात करपाची 
एकूच देख हे बाबतींत पुरो . 

भुरग्यांक सोडून दिवपाच्यो घडणुको चिनांत दिसपट्ट्यो घडटात . आमच्या 
देशांतूय त्यो घडटाल्यो . पयलीं गांवच्या व्हांवत्या व्हाळांत निकतीच जल्मांक आयिल्ली 
बाळकां सोडिल्ल्याची खबर वर्स - दोन वर्सानी एकदां कानार पडटाली . 

मुंबय , कलकत्ता सारख्या महानगरांत तर असल्यो घडणुको सदांच घडटात . 
कोयराच्या डब्यांत असल्या अर्भकांची जीण सोंपता . रस्त्याकुशीक गटारांत तांची 
जीण रेब्याभरवण जाता . 

शहरी आनी गांवगिऱ्या वाठारांत आयज असल्या अर्भकांक सोडून दिल्ल्याचे 
प्रमाण उणें आसा . किरकोळ खंयूय असो प्रकार घडटा आनी ताची मागीर बातमी 
जाता . पूण असल्या अर्भकांक सोडपाचे प्रकार उणे जाल्यात हाचो अर्थ आमच्या 
समाजाची नितिमत्ताय वाडल्या असो कोणे लावचो न्हय . आमची कुटुंब पध्दत हालूंक 
लागल्या . नितिमत्ताय घसरूंक लागल्या . भुरगी जल्माक येवचे आदींच तांकां ना 
करपाचे अर्विल्लें तंत्रज्ञान आमी सोदून काडलां . 

आदल्या परस अदीक प्रमाणांत अनितीक प्रकार घडटात . लग्न जावंचे आदी 
शरीराचो भोग घेतिल्ल्यो चलयो आंकवारपणांत आवयो जातात . त्यो गुरवार 

जावपाक गुन्यांव कोणाचो हो प्रस्न वेगळो . पूण हे बाबतींत ताळी केन्ना एका हातान 
वाजना ही गजाल खरी . आंकवारपणी चले आनी चलयांक कुडीचो भोग जाय पूण 
आंकवारपणांत जल्माक आयिल्ल्या भुरग्यांचो सांबाळ करपाक नाका . जबाबदारी 
म्हणून नाका आनी समाजाच्या नेमाखातीर नाका . 

देशांतले एके पळोवणेत अशें दिसून आयलां , गर्भपात करून घेवपी दर शंबर 
बायलांमदीं इकरा बायलो ह्यो आंकवार चलयो आसतात . म्हणटकच अनितीक 
वेवहार मोट्या प्रमाणांत घडटात . चीन सारक्या देशांत गर्भपात करपाच्यो सुविधा , 
गर्भ आडावपाचे वैजकी उपाय आदी गजालींचो उणाव आशिल्ल्यान ते जल्मांक 
येतकूच भुरग्यांक सोडटात आनी आमी सगळे आधुनिक उपाय हाताकडेन आशिल्ल्यान 
जल्मांक येवचे आदींच भुरग्यांक हो संवसार सोडूंक लायतात . 

समाजांतले एके प्रतिश्ठीत बायलमनशेची हांवें एकदां दूरदर्शनाचेर एक मुलाखत 
पळयिल्ली . ते बायलमनशेक माजरां पोसपाची खूब आवड . माजरा सारखे मोनजातीक 
ती भुरग्याच्या मोगान सांबाळटा . पूण सांबाळून सांबाळून कितल्या म्हण माजरांक 
सांबाळटली ? एक माजर आपणाल्या एकाच व्हितांत अर्द - अर्दै डझन पिल्यांक 
जल्मांक घालता . मांजरांची संख्या चड जातकच वा ती अदीक वाडंची न्हय देखून तूं 
कसले उपाय करता ? असो प्रस्न ते बायल मनशेक विचारतकच तिणे दिल्ली जाप 
आंगार कांटो फुलोवपी आसली . तिणे म्हणलें , ‘ माजरां चड जातकच वा वांगडाच 
माजरां व्हियेवपाक लागली जाल्यार आपूण माजराच्या पेट्यांतले गरज तितले पेटे 
काडून कुशीक दवरतां आनी बाकीच्या पेट्यांची विल्हेवाट लायता . एका व्हड 
आयदनांत रानीचेर उदक सळसळायता आनी तातूंत त्या पेट्यांक घालून मारून 
वडयतां . 

ते प्रतिश्ठीत बायलेन ही गजाल सहजतायेन सांगली , जितले सहजतायेन ती 
माजराच्या पिल्यांची विल्हेवाट लायताली . 

ही गजाल आयकून आंग शिर्र जाता खरें पूण असल्यो गजाली आमच्या सदच्या 
जिवितांत घडटात . पोटांत जीवें आशिल्ल्या भुरग्याक गर्भपात करून मारून वडोवप 
आनी ते बायल मनशेन माजराच्या पेट्यांक सळसळिल्ल्या उदकान मारून उडोवप 
हातूंत कसलो फरक आसा ? आयज दोनूय प्रकारांक प्रतिश्ठा लाबल्या आनी 

कायद्यान मान्यताय लेगीत . 

मदर तेरेजासारकी महामानव गर्भपाताक विरोध करताली . तिच्या म्हणण्या 
प्रमाण भुरग्यांक अशे तरेन मारपाचो आमकां अधिकार ना . भुरगीं तुमकां नाका 
जाल्यार ती म्हाका दियात असोय उलो मदर तेरेजानी मनीस जातीक लेखून मारिल्लो . 
पूण त्या उल्याक साद दिवंचे बदला आमी मदर तेरेझाक नोबेल प्रायज दिलो . 

गर्भपात करपाचे आनी भुरगीं ना जावपाचे उपाय आयचे घडकेक समाजांत चड 
रुळ्ळ्यात . पयलीं , नाका आशिल्ली भुरगीं सोडून दिवपाचे प्रकार अदीक प्रमाणांत 
घडटाले . आमगेल्या जनपदांत असल्यो आख्यायिका आयकूक मेळटात . पोवलेचो 
दोणो करून तातूंत घालून भुरग्याक सोडून दिल्लें म्हणपाचे आमच्या लोककाणयांनी 
आयकूक मेळटा . 

भुरग्यांक सोडून दिवपाची गजाल स्पश्टपणान आनी ठळकपणान पळोवपाक 
मेळटा ती आमगेल्या महाभारतांत . कुंती एकदां दुर्वास ऋषीची बेस बरी सेवा करता . 
ते सेवेचेर खुशी जावन दुर्वास ऋषी कुंतीक एक मंत्र दिता आनी सांगता , ह्या मंत्राच्या 
जपान तूं कोणाय देवाक आपल्या म्हन्यांत आपोवपाक शकतली . कुंतीची पिराय तेन्ना 
उत्सुकताय आशिल्ले चलयेची . ती मंत्राचो जप करून सूर्यदेवाक आपयता आनी 
मागीर तिका सूर्यापासून कर्ण जाता . ती काचाबुल जाता . आंकवारपणांत आवयपण 
तिका मेळटा . पूण लैकिक नदरेन तें स्विकारपाक ती राजी जायना . समाजांतल्या नीत 

नेमांक भियेता आनी लिपचोरयां कर्णाक पेटलांत घालून व्हांवत्या उदकांत सोडून 
दिता . कर्णाचो सांबाळ बिगर क्षत्रियाकडसून जाता आनी क्षत्रिय कुळाचो आसून लेगीत 
ताका सूतपुत्र म्हण हिणसावप जाता . 

अजाण बाळकाक सोडून दिवपाचे कुंतीचे करणेचे समर्थन जावपाक शकना . पूण 
महाभारताच्या रचणाऱ्यांनी तेखातीर कुंतीक खास दुशण दिल्लें वो तिजो खर 
तिरस्कार केल्लो दिसना . 

म्हाका दिसता , कुंतीचे करणेपासून प्रेरणां वो आलाशिरो घेवन समाजांतल्या 
आंकवार आवयांनी आपणाल्या अर्भकांक सोडून दिवपाचे धाडस आपणायला आसुंये . 

चवथीचें वजें ; सुनेच्या माथ्यार 


चवथ लागी पावता ताची लक्षणां अशी ... 

रंगशाळेत गणपतीचे मातयेक रंग चडपाक लागता . गांवांगांवांनी जाणटेले 
घुमटां सादोंवंक लागतात . मखरां रंगोवपाक रंगीत फोली जमोवपाची तयारी सुरू 
जाता . रेशनकार्डाचेर चवथीखातीर ज्यादा अन्नधान्य मेळटालें म्हणपाच्यो अन्नपुरवण 
विभागाच्यो खबरी पेपरांतल्यान झळकपाक लागतात . पसरकार सेल लावन चवथीक 
सूट जाहीर करपाचे येवजणेखाला पोन्नो माल कसो खपोवपाचो ते तयारक लागतात . 
अंदू लग्न करून दिल्ले धुवेक वजनादीक वजे कशें धाडचें हें चिंतेन बापायचो जीव 
गोळाक लागता . सगळ्यांचे कपडे चवथिकूच शिंवून दिवपाचे उतर दिल्ल्या शिवप्यांची 
मशींनां आनी काळजां वांगडाच धडधडपाक लागतात . 

सगळ्यांक हुस्को आनी ताकतिक लागली तरी वर्सपध्दती प्रमाण सगळी कामां 
वेळार जातलीं असो दर एकल्याक भरवंसो . कित्याक तर सगळ्यांचो भरिभार त्या 
विघ्नहर्त्या गणपतिचेर . 
र वर्सासारकी भाद्रपदांतले शुध्द विनायके दिसा चवथ येता . सगळी तयारी जाता . 
सगळ्यो गजाली व्यवस्थीत जुळून येतात.भर पावसान शेळेल्ले माराणूय फटाफट 
पेटटात पूण एक गजाल मात वेळार जायना . गणपतिची पूजा . कारण कितें तर भट 
कसोच वेळार पावना . कित्याक तर गणपती वाडल्यात . भटांची संख्या वाडूंक ना . 

एकेवटेन चार भावांनी चार बिराडां केल्यांत आनी चारुय कडेन चार गणपती 
दवरल्यात . तेभायर गांवांतलो सार्वजनिक गणपती आसाच . दुसरे वटेन भटाले चौगूय 

पूत शिकल्यात . एकलो दोतोर जाला . एकलो इंजिनीयर जाला . एकलो आनी कोण 
जाल्यार चवथो आनी कोण जाला पूण भट एकलोय जावना . 

दर वर्सा लोक समस्त भटजींचेर शीण काडटात , ‘ ह्या भटांनी साप विटयलें . 
ताळतंत्र सामको सोडला . भटपण सोडून हे बाकीचे धंदे करपाक लागले . ' 

भटाचेर शीण काडपी एकलो शेतकार आसतलो आनी तांगेलो चलो शेतकाम 
करपाचे सोडून कचेरीत कारकूनाची चाकरी करता आसतलो . दुसरो भाटकार 
आसतलो आनी तागेलो चलो भाटाची उस्तावारी करपाचें साडून फार्मास घालून बसला 
आसतलो . पूण सगळ्यांचो शीण भटाचेर . कित्याक तर भटजी हो फक्त पुजेखातीर 
आसता आनी बाकीच्यांनी मात कसलेय आनी कितलेय धंदे केल्यार जाता अशी 
आमची समजीकाय . 

भट म्हणल्यार हिंदू समाज वेवस्थेत पुजाअर्चा करपी मनीस . हे मनीस आतां 
उणे जाल्यात.कित्याक तर हो वेवसाय आतां प्रतिष्ठेचो आनी फायद्याचोय उरूंक ना . 
देखून भटपण करपी कुटुंबानी हेर वेवसाय आपणायल्यात . लोकांक हे खबर आसा 
पूण ते पाथावळ सोडपाक तयार ना . पुजेखातीर भट जायच . 

गोंयांतले भौतेक भटजी पूजा संस्कृतात सांगतात . काय जाणांक ती मराठी 
कशी दिसता पूण कळना . कळना ती पूजा अशी समजिकाय जाल्या . फाल्यां कोणूय 
कळटा ते लोकभाशेतल्यान ती सांगपाक लागल्यार तांकां दुबाव येतलो आनी ती पुजा 
कशी दिसची ना . आमचेकडेन पूजा म्हणजे , भटान पूजा सांगप आनी येजमान्यान ती 
मोन्यांनी करप . शेवटाक ' मम ' म्हणले काय पूजा ' आपली ' जाली . 

हरशी गणपतीची पूजा करप म्हणल्यार व्हडलें दिव्य न्हय . तेभायर छापिल्ल्यो 
तयार पुजेच्यो पटयो मेळटात . जालेच जाल्यार पुजेच्यो कॅसेटी आसात . त्योय वापरूं 
येतात . पूण ना . आमकां भटूच जाय . भटान सांगिल्ली पुजाच जाय . 

दुसरी एक गजाल आसा . वर्मांतल्यान एकदां ही पूजा करपाची . सदांच काय 
न्हय , म्हणटकच पुजेच्या सगळ्या विधींची आनी मंत्रांची याद कोणांक उरता ? 
गणपतिच्या गळ्यांत घालपाचें जानवें उजव्या काय दाव्या खांदा पोंदच्यान सोडपाचें ? 
याद ना . गणपती भोवतणी प्रदक्षणां काडप शक्य ना . म्हणटकच प्रदक्षणां आपणाच 
भोंवतणी काडपाच्यो पूण त्यो दाव्यान काय उजव्यान काडपाच्यो ? उगडास ना . 

तारीक दाखयता ती घड्याळ बरी . तारकेची वेगळी याद धरपाची गरज पडना , 
हातार पळयलें म्हणजे तारीक कळटा . भटूय आमकां असोच उपेगाक पडटा . आनी 
कितेंय चुकले माकले जाल्यार गणपती म्हाराज बालकांक क्षमा करपाक आसाच . 

इच्छील्ली कामां ताडीक व्हरप , विघ्ना - संकश्टा निवारप हाचेपरस गणपती 
बाप्पाक क्षमा करपाचीच कामां आयच्या काळांत चड करची पडटात . कित्याक तर 
गणपती हो आमी आमचो उत्सव मनोवपाचे एक साधन मानता . गणपतिच्या निमतान 
नवे कपडे , नवे फर्निचर , नवीं आयदनां , टी . व्ही . , आदि . पूण पूजेक बसता तेन्ना 
बेलाची पानां हाडपाची याद ना . हरयाळी , हरने , पत्री हाडपाक त्रास जाता . 
हाताकडेन मेळटा ती आनी बाजारांतली फुला हजर केल्यात आनी मागीर पुजेखातीर 
हे ना , ' देवा क्षमा कर . ' तें ना , ' देवा क्षमा कर ' हो क्षमामंत्र चालु . 

चवथीक लागून आमची उमेद दिसता . आमी क़ितले उत्सवप्रीय हेय सिइ 
जाता . पूण आमची काय दुबळेपणां लिपून उरना . आमी बरे शिकले , बरे न्हेसले तरी 
लेगीत आमच्या मनांभोंवतणी आशिल्लो रूढींचो म्हेळ आमी कडेक कांडपाक पावूक 
नात . 

गोंयांत ' वजें नांवाचे एक प्रस्थ आसा . चड करून नवी होकल ह्या वज्याच्या 
भारान चेपिल्ली आसता . चवथीच्या निमतान मावोड्या सावन जावयांक वजे येता . हा 
वज्यांत माटोळेचे सामान आनी खावपाचे जिन्नस आसतात . एका काळार ही वजी 
प्रतिश्ठेचे लक्षण मानताले . पूण काळा परमाणे माथ्याक कुरपणे त्या प्रमाण वज्याचे 
प्रस्थ उणें जायत गेलें . पूण कायकडेन , हीं वजी मानो जड करतात . 

आयज येवपा - वचपाची साधनां वाइल्यांत खरी पूर्ण त्याच बरोबर लोकुय 
वाडला . सच्याच वेवहारीक बसी उण्यो पडटात . तातूंत सणां - परबे दिसांनी गाडयांचेर 
अदिक भार पडटा . सरकार काय मार्गाचेर गाडयो वाडयता पूण त्योवूय पुरी पावना . 
गाडयांनी लोकांची लूट , एकेवटेन पावस अशे परिस्थितीत काणकोणचे वजें , म्हापशां 
पावोवपाचें . वजे पावयतल्याक नाखयां शिको येतात . 

वजे पावोवपाचे काम चड करून घरांतल्या व्हडल्या चल्याचेर येता . एकेवटेन 
ताका लज दिसता . जाणटेल्यांनी ह्यो वज्यांच्यो नस्त्यो रूढी करून दवरल्यात अशें 
ताका दिसता . कोणाचें वजे कोणाच्या माथ्यार ! अशें म्हणून तो वितरागता . 

म्हज्या भयणांगेर वजे पावोवपाचो प्रसंग म्हजेर केन्नाच आयलो ना . पूण 
आत्यागेर चलो नाशिल्ल्यान एके आतेभयणिगेर , वजे घेवन वचचे पडलें . हांव तेन्ना 
धा - बारा वर्साचो . म्हज्या सांगाताक माथ्यार वजे घेवन एक वजेली आनी खांदार 
नेवांचो तोप घेतिल्लो हांव अशे आमी दोगूय पणजे शारांत गेले . बरे घुस्पल्या 
उपरांत योग्य जाग्यार पावले . तेन्नाच्यान हांवें वज्याचो सामको धसको घेतलो . चार 
चौगांत बरे देखणे दिसपी आनी म्होवाळपणान वागपी हे भावोजी नांवाचे प्राणी 
अकस्मात चवथी - दिवाळे कडेन काळजान निबर जावन , वज्यां सारख्यो कटकटी 
कित्याक निर्माण करतात असो प्रस्न त्या काळार म्हाका पडटालो . आयजूय तो प्रस्न 
' काय बालमनांक ' पडटा आसुंये . 

आमचो वज्यांचो सोस वचना . आमचो भावोजी कितलोय सुदारिल्लो आसूं पूण 
तो विचार करीना . परिस्थिती ताका कळना अशें न्हय पूण मावोडेच्यान वजें नाका अशें 
तो आपल्या तोंडान सांगचो ना . तशें आपणे सांगल्यार आवय - बापूय आपलेविशीं दुबाव 
आपूण 

मावोडचे भकीक पडलों अशें येवजीत म्हण तो वगी रावता आनी नवे 
सुनेक जाणटेल्या मांय , मांवाच्या , नणंद , जावांच्या तोंडांत लोटून दिता . 

गोंयांत घरानघर गणपती पुजपाची प्रथा बरीच पुर्विल्ली . तशी ही प्रथा सबंद 
कोंकणांत आसा . हरशी हिंदू धर्मांतली कांय दैवतां , थरावीक समाजामदीं वा जातींमदीं 
पुजपाची पूर्वापार परंपरा आसा . पूण गणपतींचे दैवत मात आडवाद . गणपती भौतेक 
सगळ्यांगेर पुजतात . 

घरानघर गणपती पुजपाचे बाबतींत सारस्वत समाजामदी नवी नदर आनी 
वेवहार दिश्टी पडटा . तांचेमदीं मूळ घरांतूच गणपती पुजता आनी घर सोडून पयस 
पयस वचून राविल्ले चवथी - पंचमीक एकठांय येतात . 

मात हेर समाजामदीं स्वतंत्र घराक वेगळो गणपती पुजपाची वृत्ती दिसून येता . 
चार भावांच्या घरांत एकलो भाव घरच्या झगड्यांक लागून वेगळो सरता . सारखे पारे 
लेगीत नाशिल्लें खोपूट उबें करता आनी सगळ्यान पयलीं वेगळो गणपती पुजेक 
लायता . उमेदीक मोल नासता तेचपरी उमेदीक नदरूय नासता हेच खरें . 


घेत , 

आमी फकत उत्सव - मोगी 


गोंयांत वर्मावळीची चवथिची परब जाता . खऱ्या अर्थान देड दिसाचो उत्सव 
सोंपता . पूण शिमगो सोंपलो तरी ताचें कवित्व सोंपना , तेप्रमाण चवथिची उमेद 
कांयकडेन वाडत वता . कांय जाण पांच दिसांनी गणपती पावयतात . उरलेले काय 
गणपती अनंत चतुर्दशी दिसा पावयेतात . तातूंत भौशीक गणपतिंचोय आस्पाव 


आसता . 


दर चवथ म्हारगायेन वता . गणपतिरायाक सांगणी - गाराणी घातली म्हूण 
तेंगशेक तेकिल्ल्यो जिनसांच्यो दरो सकयल येनात . 

गणपतिच्या निमतान लोकांमदीं खूब उमेद निर्माण जाता . म्हारगाय आसुनय 
खाणां - जेवणाचे तरेकवार जिनस तयार जातात . सभा - संमेलनाच्या व्यासपीठार आनी 
वर्तमानपत्रांनी नवे विचार मांडपी आनी रूढींचो वेटकाळो सोडोवपाक जाय म्हण सांगपी 
बुदवंत मावोडेच्यान वजी घेतात आनी आपणाल्या भयणांगेर , धुवांगेर वजी धाडपाची 
वेवस्थाय करतात . नश्ट खर्च नाका म्हण सांगपी गरंजेल , माराण सारक्या फोगाचेर 
दुडू खर्चुन पयशांचो धूप करतात . 

चवथी परबेच्या निमतान गणपती पुजनाच्या मुळाक भक्ती आसता तरी लेगीत 
भक्तिचे बुन्यादीचेर वयर सगळी उत्सवप्रियतेचीच आरास आसता . परब , उत्सव , जात्रा 
आमचेकडेन उण्यो नात . दरा एका देवळांत काले - जात्रा जातात . इगर्जेची फेस्तां 
जातात . शिवाय देवांच्यो प्रतिश्ठापना , वर्धापनदीस आसाच . हे सगळे आमकां जड 
जावंक नात . तेचप्रमाण चवथूय आमकां जाय . आनीक कसलो नवो उत्सव येता 


पाजण 


80 


जाल्यार तोय आमकां जाय , कित्याक तर आमी गोंयकार उत्सवांचे मोगी . 

उत्सवाक लागून मेकळेपण मेळटा , कामांक फांटो दिवपाक मेळटा . गणपती 
आमकां निमताक बरो सांपडला . ताच्या नांवार आमी आमची उमेद भागोवन घेतां . 

निखटे भक्तिन आमी गणपतिची पूजा केल्ली जाल्यार आमकां गणपतिचे 
आरतींच्यो चार वळी तरी म्हणपाक येतल्यो आसल्यो . पूण तें काम आमी कॅसेटींतल्या 
गावप्यांचेर सौंपयला . आर्विल्ल्या संगीताच्या तालार आमच्या गणपतिमुखार भक्तिगीतां 
वाजता . भट जे सांगता तें पुजारी मोन्यांनी करता . केल्ले पुजेचो अर्थ तरी आमकां 
कळपाक जाय ? पूण तशी आमकां इत्साय ना . 

गोंयकारांचो उत्सवमोग पळोवन शाळांचे संचालक , प्रिन्सीपल मारतें घेतात . 
चवथिचे दोन दिसांचे सुटयेत भुरग्यांचे पोट भरना हे तांकां अणभवान कळ्ळां . देखून 
ते शाळांक पुराय सप्तकभर सुटी दितात . ह्या सप्तकांत भुरगी पुस्तकांक हात लेगीत 
लायनात . तांकां तशी मेकळीक आशिल्ली जाल्यार गणपती विसर्जना बरोबर सगळी 
पुस्तकां आनी चोपड्यो ती उदकांत सोडटली आसली . नि 

कांयकडेन पांच दीस गणपती उरतात . थंय चड मजा जाता . उमेदीक ओतो 
येता . कांयकडेन आंगवणीचे जाल्यार कांयकडेन तिसालाचे गणपती आसतात . एके 
चवथीक एका भुरग्यान बापायक विचारलें- ' तिसाल म्हणजे कितें ? ' गणपती मुखार 
मोटे उमेदीन बोवाळपी बापूय त्या पुता मुखार गडबडलो . तरी आसतना बापायन 
आपणालें दुबळेपण दाखयलेंना . ताणें पुताक समजावपाचो यत्न केलो ... 

" तिमाल म्हणजे दर तीन वर्सानी येता तें वर्स . दर तिसालान गणपती पांच दीस 
पुजल्यार गांवांत रोगपीडा जायना . गांवांत सुखशांती नंदता . " 

भुरग्याक समजावणी मेळ्ळी ना . रोगपिडेआड वखदांचे उपाय ताका खबर 
आसले . तेखातीर सरकार गांवागांवांत वैजकी सुविधा निर्माण करता हाचीय ताका 
खबर आसली . गांवांत सुखशांती नंदतली जाल्यार खावपा - जेवपाचे जिनस सवाय 
आसपाक जाय , लोकांमदीं भावपण आसपाक जाय हेवूय त्या भुरग्याक खबर आसलें . 
पूण तिसालाच्या गणपतीन हे सगळे घडून येता हे ताका खबर नासले . 

बापायन ताका समजायलो . पूण तातूंत ताचें समादान जालें ना . आनी तें 
जावपाचे ना . कित्याक तर बापूय सत सांगपाक तयार ना . भुरग्याक आपणाल्या 

शिक्षणांत तिसालाचो उल्लेख आनी फोडणीशी खंयच मेळना . आयच्या भुरग्यांक आमी 
विज्ञानीक नदरेन शिक्षण दिवपाक सोदतात पूण जाणटेलीं मात तांकां आदल्याच 
कुड्ड्या भावार्तांनी घुस्पावन वडयतात , तांची ही बेस बरी देख . 

जे लोक उमेदिखातीर गणपती दवरतात ताणी आपणाली भावना प्रामाणीकपणान 
प्रगट करची . थंय दाखय - लिपय करून भुरग्यांची फसवण करची न्हय . 

उमेदीच्या भरांत जे देड दिसापरस चड दीस गणपती दवरपाचें थारायतात थंय 
ते बायलांच्या अडचणीचो विचार जबरसो करिनात . कसल्याय धर्मिक कार्यांत 
बायलेक फकत घोवाचे दावेवटेन सुवात उरता . बायल नासल्यार बायलेचो जागो 
एखादी सुपारीय भरून काडटा . हेच बायलेचें स्थान . 

पांच वो चड दीस गणपती दवरताना . दादल्यांची दादागिरीच सिध्द जाता . 
चवथिच्या निमतान घरांत निदान चार / पांच जिनस शिजोवचे पडटात . ते रांदपाक 
घरांत गॅस आसा काय ना ? लाकडां आसल्यार ती सुकी आसात काय ना ? हाचो 
विचार दादले करिनात . घरांत एकटी बायल मनीस आसल्यार तिका इतलो वावर 
झेपतलो काय ना , हाचोय विचार जायना . चवथीक फोगाची वेवस्था करपी घरकार 
घरांत वांटपाचो मिक्सर हाडपाची तजवीज करिना . बायलांनी सकाळच्या आदेसाक 
रांदपाचें आनी सांजेच्या आदेसाक गांवांतल्या नळार , व्हाळार वा बांयचेर धुणीं 
धुवपाची . 

दादले सकाळच्या आदेसाक पूजा करतले . दनपारचे जेवण जेवतले . गजाली 
करतले . एक बरी न्हीद काडटले आनी मद्यान रात मेरेन इस्पिकांनी खेळत बसतले 
वो व्हिडिओचेर फिल्म पळयत रावतले . 

काय जाण पुजेखातीर गंध पासून झरोवपाची तकालस घेवचे नात . मात तांगेली 
बायलांचवथी निमतान गंधाची कांडी कशी झरतली . 

घरांत बायलांक कितलें म्हत्व आसा हे दाखोवपी ही एक गजाल ... 

एकदां घरांत पांच दीस गणपती दवरपाचो निर्णय घरकारान घेतलो . चवथ्या 
दिसा सत्यनारायणाची पूजा दवरली . गांवभर लोकांक पुजेक सांगलें . पयसुल्ल्या 
सोयऱ्या धायऱ्यांक आपोवणे केलें . चवथ्या दिसा एक एक आमंत्रीत घरांत भितर सर 
जाल्यार घरांत सुतकी वातावरण . घरांतल्या सगल्यांच्यो मानो खाला . कितें घडलें 

काय म्हणल्यार घरकान्नीक जाली आफड . अशे आवतिकायेंत ती धर्मिक कार्यांत 
पी बसतली ? तिका बाबडेक मेल्ल्यापरस चड जालें ! 

कोणाचें चुकलें ? बायलांचे निसर्ग नेम दादल्यांक खबर नासतात ? पूण बायलांक 
विस्वासांत घेवपाचे काम दादले करीनात ताजो हो परिणाम . अशे तरेचे प्रकार ज्या 
समाजांत घडटात तो समाज कितलोय उत्सवप्रीय आसूं पूण सुदारिल्लो आसा अशें 
म्हणपाक जावचें ना . 


पा 


गोको 


का जाणार 


मा 


माण 

नाक रिपेअर करूं येता पूण ... 


' जुनें तें सोने ' अशी एक म्हणणी आसा . पूण ही म्हणणी फकत भांगराकूच 
लागता . हेर वस्तूंक लागना . कित्याक तर आर्विल्लें तंत्रगिन्यान कालची वस्त आयज 
पोरणी थारायता . कालचे वस्ती परस आयची वस्त अदीक सुदारीत स्वरूपांत मुखार 
हाडटा . जी गत वस्तूंची तीच मनशाची . 

एका काळार म्हाताऱ्यांक , म्हातारे म्हणीनास्तना ‘ जाणटे ' म्हण पाचारताले . 
जाण आशिल्ले आनी जाणपी ह्या अर्थान तांकां जाणटे म्हणटाले . जाणटेल्यांकडेन 
जिवितांतल्या अणभवांचे भांडार आसता म्हण तांकां नमळायेन लेखताले . जाणटेले 
म्हणल्यार विवेक आनी समजीकाय हांचे प्रतीक अशें मानताले . तेन्ना कोणाकूय 
दिसतालें , आपणे जाणटो जावचे . जाणट्यांक मेळटा तो मान भौमान पळोवन तेन्ना 
कोणूय आमुरपिको तरनाटो जाणट्या भशेन वागपाचो यत्न करतालो . 

पूण काळ बदलता . खूब गतीन बदलता . विज्ञानाचे हात खंय खंय पावत हाचो 
नेम ना . मनशाच्या भौतीक विकासाची नवीं नवीं साधनां दिसपट्टी तयार जायत 
आसात . अशा वेळार जाणटेपण कोणाक नाका . कित्याक तर जाणटेपण म्हणल्यार 
शक्त खर्चिल्लें , मत चलनाशिल्लें अशी नव्या काळाची व्याख्या जाल्या . धांवत्या विज्ञान 
युगांत ते व्याख्येक पुश्टी मेळ्ळ्या . देखून जाणटेपण म्हणल्यार नाका जाता आनी ते 
लिपोवपाच्यो मांडण्यो भायर सरतात . दर एकलो आपूण तरणो दिसचो , स्मार्ट दिसचो 
अशें येवजिता आनी तसो जावपाक धडपडटा . 

नाका - दोळ्यान , हात - पायान , रंग - रूपान ज्युस्ताजुस्त आशिल्लो मनीस कोणाकूय 

सुंदर दिसता . तो सैमाचो नेम . पूण काय जाणांची देहयश्टी , रंगरूप सारखे आसुनय 
कांय अवयव सारखे नासतात . थंय मागीर त्याच अवयवांच्या उणेपणांक लागून त्या 
मनशाचे सोबितायेचेर दाग पडटा . कोणाचें नाक लांब आशिल्ल्यान सोबितायेची पत 
देवता . कोणाचे गाल फुगरट आशिल्ल्यान सुंदरकाय भंगता . कोणाची खाडकी चेपटी 
आशिल्ल्यान सुंदरपण उणें जाता . 

कुडीच्या आकार नाशिल्ल्या अवयवांक लागून जर कोणांक खालतेपण भोगता 
जाल्यार ताचे आयज उपाय भायर सरल्यात . ताका कॉस्मेटिक सर्जरी वो सौंदर्य 
शिल्प चिकित्सा म्हणून पाचारूं येता . प्लास्टिक सर्जरीचेर हे मुखावयले विकसीत अशें 


पावल . 


हे सर्जरीक लागून तोंडावयले बरेचशे दोश पयस करपाक मेळटात . सगळ्यांत 
म्हत्वाचे म्हणल्यार नाक जर - वांकडे तिकडे आसत जाल्यार ते सारखें जाग्यार घालू 
येता . आजवेर अशे तरेचे सर्जरीचो विकास प्रगत अशा युरोपी देशांमजगतीं जातालो . 
पूण आतां तो आमच्या देशांतूय जावपाक आरंभ जाला . 

आजच्या काळांत नामनेक पाविल्ले हे सर्जरीचो फाटलो इतिहास मात मजचो 
आसा . पंदराव्या शेंकड्यांत पुर्विल्ल्या उपायांनी अशे तरेची सर्जरी करताले . पूण तेन्ना 
समाजांत ही सर्जरी म्हणल्यार सामको हिणकस प्रकार मानताले . त्या काळार केस 
कापपी म्हाल्यांची आनी असल्या सर्जनांची एकठांय संघटना आसली . पूण म्हाल्यांनी 
केस कापपाभायर हेर कसल्या अवयवाकडेन मेतेर जांवचें न्हय , ते काम सर्जनाचेर 
सोंपोवचे अशें बंधन आसलें . ही स्थिती दोनशीं वर्सी मेरेन चल्ली . उपरांत सतराव्या 
शेंकड्यांत सर्जनांची वेगळी संघटना स्थापन जाली . मागीर कॉलेजां जाली . व्हिक्टोरिया 
राणये कडसून आदार लाबलो आनी जनमानसांत हे सर्जरीक मान्यताय लाबली . 
फाटल्या पन्नास साठ वर्सात हे सर्जरीन मनशांच्या दोळ्यां भोंवतणचोय भाग सारखो 
करून दोळे दिपकावपी अशी प्रगती केल्या . 

आजवेर प्लास्टिक सर्जरीन कुडीचे तुटिल्ले वो विस्कळीत भाग एकठांय 
जोडपाचे काम केल्लें . पूण कॉस्मेटिक सर्जरी ताच्या मुखार वचून कुरूप आनी सोबा 
नाशिल्ल्या अवयवांक सुंदर आनी आकर्शक करता . 

पूण हाचो अर्थ असो मात न्हय , कॉस्मेटिक सर्जरीन आपणांक जाय तसो 

रूपावळो घडोवपाक मेळटा . ही सर्जरी करपी सर्जनांक उमेदवंत लोक अशेच तरेचे 
प्रश्न विचारतात . कोणांक फिल्मांतल्या अमक्या हिरोभशेन जावपाचें आसता जाल्यार 
कोणाक हिरोइनीभशेन . कॉस्मेटिक सर्जरीन कुरूप मनशाक सुरूप करूं येता पूण 
कोणा दुसऱ्यांचे सौदर्य ताका हाडून दिवपाक जायना . निदान आयचे घडकेक तरी , 
फायचे कोणे पळयलां ! 

मनशाच्या तोंडाचे रूप बरेचशें तागेल्या नाकाचेर आदारून आसता . नाकाच्या 
आकारावयल्यान भुरगेपणांतूच भुरग्यांक चेपट्या नाकाचो , लांबोड्या नाकाचो अशी 
नांवां पडटात . कॉस्मेटिक सर्जरीन असले तरेचे कसलेंय नाक रेखीव आनी सोबीत 
करूं येता . नाकांतलें नाका ते सुवातेवयलें हाड काडून नाकाभितर जाय ते सुवातीचेर 
बसोवपाक मेळटा . 

हे सर्जरीचे खाशेलपण म्हणल्यार ऑपरेशन नाकाच्या भितर करतात . नाकाच्या 
भायर , नाकाचेर कसलेच तरेचे घाये जायनातं . ताका लागून घायांच्यो मावो दिसपाचो 
प्रश्नूच येना . ऑपरेशन जातकूच एक सप्तकभर नाकाचेर मातशी सूज उरता आनी 
कातीचो रंग मातसो वेगळो जाता इतलोच . ल्हवू ल्हवू करून स ते णव म्हयन्याभितर 
नाक सारखें जाता . 

म्हणजे जिवितभर चेपटें , चोंचीचें पसरट नाक घेवन भोंवचे परस स म्हयन्याभितर 
ते आपणांक जाय तशें करपाक मेळटा . नाकाची कॉस्मेटिक सर्जरी करपी सर्जन 
फकत कुशल सर्जन आसून भागना तर तो एक कलाकार आसचो पडटा . कित्याक 
तर तो मनशाक बरो आनी सुंदर करता . 

आपणाल्या नाकाचेर जे जिवा - भावान मोग करतात आनी जांची नाकां सारखी 
नात तांका हे सर्जरीचो खूब बरो फायदो म्हणपाक जाय . ते धडाधड आपणालीं नाकां 
सारखी करून घेतले आनी कालमेरेन जे आपणाल्या नाकाखातीर मानो सकयल घालून 
तोंड लिपयताले ते चारचौगांत भोंवतना नाक मुखार काडून भोवलेबगर रावचे नात . 
कानांत डुलां घातिल्ली बायलमनीस जशी आडेची मान हालोवन आपणाली डुलां 
हालयता तशें नव्या सुदारीत नाकाच मनीसे , चार चौगांत मदींच नाक घालून सगळ्यांचे 
लक्ष आपणाल्या नाकाकडेन ओडून घेवपाक धडपडटले . 
im फाटिच्या कण्याक आमी स्वाभिमानाचे प्रतिक लेखतात तेचपरी नाकाक अब्रूचे 


86 


पाजण 


प्रतीक मानतात . 

नवें नाक बसयले वा पोरणे नाक रिपेअर केले म्हणून फाल्यां त्या नाकांतल्यान 
कोणाचें उतर नाकयां वचचेंना अशें न्हय . त्या नाकाचेर मूठय बसू येता वो त्या 
नाकाक काळेंय लागू येता . ते नाक एखादवेळार कटेतय बुडूं येता . त्या नाकांतल्याने 
नाकुसऱ्यांय वचूं येता . नाकशिंबरेपणांय जांव येता . नाकाची सर्जरी करपी सर्जन 
नाकाचो आकार बदलबोना हाची खात्री दिवंक शकत पूण तें नाक शेणांत पड़ना 
वो कातरचेंना हाची खात्री दिवपाक मात शकचेनात . ती जापसालदारकी ज्या - त्या 
नाकाच्या धनवान स्वीकारची पडटली . 


नाग का निवारणी 

नरकासूर येता ! सांबाळ कृष्णा तुकां आनी आमकांय 


म्हाका म्हज्या भुरगेपणांतली याद जाता . तेन्ना लाटीचेर फोव कांडटाले . ओलें 
भात चुलीवयल्या मातयेच्या कयलांत सळसळटालें . लाटीचो घण घण आवाज वाडोभर 
गाजतालो . एक एक घाणो करून सुक्या फोवांची रास पडटाली . दर घरांतलो एक 
एकलो आपआपले भात घेवन फोव कांडपाक येतालो . तेन्ना आमकां कळटालें - आतां 
दिवाळी लागी पावली . 
तेन्ना दिवाळी येताली . आतां नरकासूर येता . वाड्यारं नरकासूर जाल्यात . 

. 
गोंयांत भौशिक उत्सवांक बरे दीस आयल्यात . तातूंत नरकासूराचो नंबर पयलो . ह्या 
नरकासूराची संतत आदी गोंयच्या चार शारांनीच धुमशेणां कांडटाली . आतां ती सबंद 
गौग्रभर पातळ्ळ्या . 

गोंयांत तरांतरांच्यो सर्ती जातात . नाटकांची सर्त , तियात्रांची सर्त , भजनांची 
सर्त , चवथिचे सजावटिची सर्त , माटोळेची सर्त . प्रत्यक्षांत गणपती महाराज आजून 
सीत देवूना पूण लोकांची उमेद पळयल्यार गणपती महाराजाक सर्तित देंवचे पडले 
जाल्यार अजाप ना . 

नरकासूर मात गोंयांत उदेलो तसोच सर्तित देवलो . नरकासूर सर्तित देवलो 
म्हणटकूच भगवान श्रीकृष्णाचो नाईलाज जालो . ताकाय सर्तित देंवचे पडलें . आतां 
गोंयांत जावपी नरकासूराचे सतीत भगवान श्रीकृष्ण एक स्पर्धक आसता . म्हणटकच 
श्रीकृष्णाक आदींच शिटकावन दवरप बरें . ' नरकासूर येता ! तूं तुकां सांबाळ आनी 
आमकांय सांबाळ . ' 

पडटा . 


माता श्रीकृष्णाभाशेन आमचे श्रीराम हे एक दैवत . रामलिलेच्या वेळार श्रीराम 
रावणाक मारता असो एक देखाव आसा . तो दाखोवचोच पडटा . पूण काय वेळार 
आमी खंय खंय घडिल्ल्यो घटना वाचतात . रावण कसोच मरना आनी श्रीराम त्रासांत 

तुम 
गोंयांत ही परिस्थिती श्रीकृष्णाचेर येवपाची दाट शक्यताय आसा . आमचेकडेन 
दिवाळे आदली रात मनोवपी भौतेक सगळे नरकासुराचे भक्त . ते मोटे लक्तुबायेन 
नरकासुराक सजयता . ताका हांगा थंय नाचोवचो पडटा देखून बरो गडगंज घडयता . 
केन्ना केन्ना गोंयांत दिवाळेमेरेन पावस पडटा तेन्ना आमचे नरकासूर शौकीन 
नरकासुराक वॉटरप्रुफ करतात . 

नरकासुराचो थातोमातो चलताना भगवान श्रीकृष्णाची कोणांक याद उरतली ? 
तो बाबडो खंयतरी आंग चोरून फात्यांमेरेन तसोच उरता . 

आमचे नरकासूर ' शौकीन खूब उमेदी . रातभर तांचे धर्तरेक पाय लागना . 
पोटांतले उपाट उमेदीखातीर आसुंये ! 

नरकासुराचे सर्तित सद्याक तरी एका नरकासुराक एक श्रीकृष्ण अशें प्रमाण 
आसा . परिस्थिती पळयल्यार हे प्रमाण अशेच उरत म्हणपाचे सांगपाक जायना . दोन 
नरकासुरांक एक श्रीकृष्ण अशेंय जावंक शकता . तशें जालें जाल्यार नरकासुरांचे 
प्रमाण वाडत रावतलें आनी श्रीकृष्णाचें देवतलें . आनी मागीर हे नरकासूर श्रीकृष्णाचेर 
हल्लो करपाक फाटीं सरचे नात . 

दर दिवाळेच्या दिसांनी म्हाका एक सपन पडटा . सजयिल्ल्या नरकासूराक घेवन 
लोक मारगार रातभर नाचयतात . नाचतां नाचतां धर्तरेक पाय लागनासून शेवटतात 
आनी मार्गाकुशीच्या खळयांनी पडटात . इतल्यान फांतोड जाता . कांचवेल्लो श्रीकृष्ण 
आंग चोरून कडेक रावता आनी अख्ख्या मारगार तो आडदांड नरकासूर मळबाक 
भिडून उबो रावता . 

हे सपन म्हाकाच अशें न्हय , जायत्या जाणांक पडटा . कोणांक तें पडना ते 
खऱ्यांनीच भाग्यवान मनीस ! 

दिवाळेच्या परबेफाटल्यान जायत्यो आख्यायिका आसात . पुराणांत सांगिल्ली 
म्हत्वाची आख्यायिका अशी - नरकासूर नांवाचो एक राजा भूतानच्या दक्षिण वाठारांत 

राज्य करतालो . त्या राज्याचें नांव आशिल्लें प्राज्योतिष . आतां तो प्रदेश आसाम 
वाठारांत आस्पावता . नरकासूर आशिकुशिच्या राज्यांकडेन झुजां खेळटालो . तांकां 
सतायतालो . ताणे बायलांकूय खूब पिडापिड केल्ली . ताचे बंदखणीत सोळा हजार 
राजकुंवरी ताणे बंदिस्त केल्ल्यो . श्रीकृष्णांक हे सहन जालें ना . ताणे नरकासूराक 
नश्ट करपाचें थारायलें . सत्यभामाय श्रीकृष्णाबरोबर नरकासुराकडेन झुजपाक आयली . 
चतुर्दशीक नरकासुराचो नाश जालो . देश निवळ जालो . लोकांनी खोस मनयली . पान 
घर दिवे पेटयले . दिव्यांचो उत्सव जालो . काळखे राती उजवाड फांकलो . 

दिवाळेच्या उत्सवा फाटली ही पुराण कथा भौतेकांक खबर आसा . नव्या 
काळांत ते कथेक नवो संदर्भ लाबला . नरकासूर म्हणल्यार वायट प्रवृत्ती . त्यौ नश्ट 
करपाक जाय . त्यो नश्ट करपाची प्रेरणा लोकांक मेळची देखून दिवाळी मनयतात . 

पूण घडटा कितें ? आमच्या हातांत पणटी आनी काळजांत नरकासूर . पणटी 
पालवपाची भिरांत पूण नरकासूर घर करून रावला , दुस्वाप्साचो , सुवार्थाचों , अहंकाराचो . 
हो दर एकल्याचो खाजगी म्हालमत्तो ! 

दिवाळेच्या निमतान केल्लो सुक्या तणाचो नरकासूर जळून गोबोर जाता तसो 
कुस्क्या मनाचोय नरकासूर नश्ट जावंक जाय , जाल्यारूच दिवाळेच परबेक अर्थ 
लाबतलो . 

24 


जित 


भितरल्या दुस्मानाचो वध 


आश्विन म्हयन्यांतली नवरात्रां सोपतकच मागीर दसरो . सगळ्या देवळांतल्या 
प्राकारांतले वातावरण नवरात्रांक लागून मंगलमय जाता . देवळांनी पूजा , भजनां , 
किर्तनां , अशे तरेच्यो कार्यावळी जातात . 

नवरात्रांतले रातीचे वातावरण शितळ . आंगार घेयन दिसता अशें शितळ वारें . 
सरभोंवतणीची झाडां - पेडां चान्यांत तिकतिकतात असो देखाव . चंद्रकोर आंग धरता 
आनी कोजागिरी पुनवेंक पुराय चंद्रीम दर्शन दिता . 

गोंयांत नवरात्रां मनयतात . पूण तातूंत किर्तनां , भजनां असल्यो भक्तिमय 
कार्यावळीच जातात . हेर उत्सवाचे स्वरूप नवरात्रांक नासता . पूण बंगालांत नवरात्रांनी 
जावपी दुर्गापुजेचो उत्सव मोट्या प्रमाणांत जाता . एका वर्सा कलकत्ता शारांत हो 
उत्सव पळोवपाचो योग आयलो . महाराष्ट्र आनी गोंयांत सार्वजनिक गणेशोत्सवांत 
गणपतिच्यो व्हड व्हड मूर्ती करतात तश्योच हांगासर दुर्गेच्यो मूर्ती करतात . भौशीक 
स्वरूपांत दुर्गापुजा मनयतात . दोळे दिपकावपी आरास मांडटात . तरांतरांच्यो सांस्कृतिक 
कार्यावळी जातात . गोंयांत चवथ , महाराष्ट्रांत दिवाळी , केरळांत ओणम तशी ही 
बंगालांत दुर्गापुजा . ह्या उत्सवांतली दुर्गेची मूर्तीय महिषासूरमर्दिनी सोबता . दूर्गापुजा 
आतां गोंयांतूय जाता . 

नवरात्रांचो उत्सव मनोवपा फाटल्यान एक आख्यायिका आसा . 

महिषासूर साम्राज्यवादी आसलो . सूर्य , इंद्र , वायु , चंद्र , वरूण आदी देवांचे 
अधिकार तो आपूण एकलोच वापरतालो . सर्गातल्या देवांक ताणे भूलोकांतले 

प्रजेभाशेन करून सोडिल्ले . कोणूच देव आपले सुवातेर सुरक्षीत नासले . सगळे देव 
परमात्म्याकडेन गेले . परमात्म्यान संवसाराची रचना आनी वेवस्था केल्ली . पूण 
महिषासूरान ती सगळी आर्त्याची परती करून वडयिल्ली . देवानी ही गजाल परमात्म्याचे 
नदरेक हाडून दिली . सगळे आयकल्या उपरांत विष्णू , ब्रह्मा , शंकर आदि देवांचे 
कुडीत पुण्यप्रकोप जालो आनी ताचे पासून एक दैवी शक्त मूर्ती तयार जाली . सगळ्या 
देवांनी आप आपली शस्त्रां - आयिदा ते शक्तिच्या हातांत दिली आनी भागीर ती 
दैवीशक्त आनी महिषासूर हांचे मजगती आकांतचें झूज सुरू जालें . शुक्ल प्रतिपदेक 
आरंभ जाल्लें . झूज दसम मेरेन चल्लें आनी तातूंत महिषासूराचो अंत जालो . त्या दैवी 
शक्तीच्या जैताची याद म्हण आमी नवरात्रांचो उत्सव मनयतात . हे आख्यायेकेक नवो 
संदर्भ दिवन आमचे संस्कृतीचे उपासक आमकां सांगतात - 

हो महिषासूर जण एका मनशाच्या काळजांत लिपिल्लो आसता . आपणाले 
वायट चलणुकेन तो मनशाक बिगडायता . ज्या मनशाच्या काळजांत महिषासुर सारकी 
दुश्ट प्रवृत्ती आसता थंय दैवी शक्ती सारकी बरी प्रवृत्तीय आसता . दोगांमदी सदांच झुज 
चालू आसता . काळजांतली दैवी शक्ती जितली खर आसता तितले बेगीन हे 

झूज 
सोंपता आनी काळजांतलो महिषासूर मस्ती करीत रावता . मनीसपण मस्तीत रावता . 
नवरात्रांचो संदेश मतींत घेवन मनशांनी चलूंक जाय अशें आमकां आमगेले बुदवंत 
जाणटेले सांगत आयल्यात . 

पयलीं शाळेच्या पुस्तकांत आमकां एक पाठ आसतालो . 

' ... नवरात्र संपले . दसरा उजाडला . मोरूचा बाप मोरूला म्हणाला ... ' आनी 
मागीर मोरू नव्या कामांक सुरवात करी . बऱ्या कामांक दसऱ्याचो म्हूर्त बरो अशें 
मानतात . मोरूची देख दिवन मास्तर मागीर आमकां भुरग्यांक बरी कामां करपाक 
फुसलायतालो . 

मोरूचे हे काणयेपरस आमकां तीच काणी चड घोस्ताक वताली . ते काणयेत 
आसता - एक कोंबी आनी हालींच शेंकरें फुटिल्लो तिचो पूत कोंबलो . बारकेलो 
कोंबलो आवयक विचारता- ' आवय , दिवाळी केन्ना गे ? ' आनी आवय कोंबी चिंतेन 
पुताक जाप दिता- ' पुता , पयलीं इसरो जावंदी मागीर दिवाळेची खबर करूया . ' 

दसऱ्याक कोंबे कापतात . ताचेरूच ही सुपुल्ली काणी आटापल्या . 

दसऱ्या दिसा घरांतल्या सगळ्या आवतांची पूजा करतात . तातूंत जूं , नांगर , 
पायली , दांतें , मुसळ आदी सगळी आयिदां मांडटात . पुस्तकांय पुजेक दवरतात . 
भुरगेपणांत दिसतालें - कितें हे सगळे ? कित्याक पूजा करप ह्या आवतां आनी 
आयिद्वांची ? 

आयज कळून येता . दसऱ्याची परब काळाप्रमाण बदलत आयल्या . ह्या उत्सवाकडेन 
युगां युगांच्या आर्यपुतांचें जैत भरसून गेला . 

मनशां मनशां मदलो संघर्श जितलो म्हत्वाचो ताचे परसूय अदीक म्हत्वाचो 
संघर्श मनीस आनी सैम हांचे मदलो . मनशान प्रकृतीचेर जे सगळ्यांत व्हडलें जैत 
जोडलें तें म्हणल्यार शेत रोवप आनी ताचेर जियेवप . मनशान बीं रोयलें , उदक हाडून 
तें शिंपलें . ताची जतनाय घेतली . तें लुंवलें , मळे . गरज तितले आयच्या दिसा खाल्लें 
आनी फायच्या दिसाखातीर सांठावन दवरलें . हांगासरूच थीर स्वरूपाचे संस्कृतिचो 
जल्म जालो . त्या दिसाची याद सदासर्वकाळ उरची देखून दसरो मनयतात आनी त्या 
दिसा शेत नांगराची आवतां पुजेक लायतात . 

विसावो शेकडो हो भौतीक आनी यांत्रिक सोदांचो काळ अशें मानतात . पूण 
मानवाचे अस्तित्व तिगोवप आनी संस्कृती घडप ह्यो गजाली आद्ययुगांत सुरू जाल्यो . 
जमीन कसप , सूत तयार करप , उजो तयार करप आनी मडकी घडोवप ह्यो चार 
कला म्हणल्यार मानवी संस्कृतीचे गडगंज अशे खांबे . ह्या चार कलांचो उपेग करून 
आमी विजयादशमी दिसा म्हणल्यार दसऱ्या दिसा ऋषीमहोत्सवाची निर्मणी केली . 

दसऱ्याक आपट्याच्या झाडाची पूजा करतात आनी ताची पानां भांगर म्हण 
तोडून व्हरतात . आपटो म्हणल्यार शमीचे झाड . ह्या झाडाचे पूजन कदिमकाळापासून 
चलत आयला . आपट्याच्या झाडाभितर ऋषीमुनींच्या तपाचें तेज आसता अशें 
मानतात . पुर्विल्ल्या काळांत आपट्याची लाकडां एकामेकाचेर घासून उजो तयार 
करताले . पांडव जेन्ना अज्ञातवासांत आसले तेत्रा ताणी आपणाली सगळी शस्त्रां 
आपट्याच्या झाडार लिपोवन दवरिल्ली . श्रीरामान रावणाचेर घुरी घातिल्ली ती 
दसऱ्याचो शुभ मुहूर्त पळोवनूच . इतिहासांत , जायत्या आर्य आनी हिंदु राजांनी 
दसऱ्याच्या म्हूर्ताचेर दुसऱ्या राज्यांचेर घुरयो घालून जैत फैदासला . मराठे आनी 
राजपूत राजांक तर दसऱ्याचो म्हूर्त खूब मानवला म्हणपाचे दिसून येता . आपणाल्या 

राज्याच्यो शिमो वाडोवपाखातीर ते दुस्मानाच्या प्रदेशाचेर घुरयो घालताले . हाकाच 
सिमोल्लंघन अशें म्हणटाले . 

आपट्याच्या झाडाची पूजा कित्याक करप ? फकत ह्या आख्यायिकांचो संबंद 
ह्या झाडाकडेन आसा म्हणून ? पुजेचे कारण हाचे परसूय कितें तरी वेगळे आसपाक 
जाय . आमच्या संस्कृती रक्षकांनी एखादे वस्तूचो आस्पाव आमच्या जिवितांत केला 
जाल्यार ताचो पुराय अभ्यास आनी विचार करूनूच केला . कसो तो पळयात 

घरामुखार तुळशीचे पेड आसचें . त्या पेडाक तुळशीचे झाड आसचें . नित्यनेमान 
तुळशीची पूजा करची आनी पुजेखातीर हाडिल्लें उदक तुळशीत ओतचे अशें शास्त्र 
सांगता . हातूंत फक्त तुळशीची पूजा करप इतलोच उद्देश ना . तुळशीचे झाड घरामुखार 
वो घरा कुशीक आसल्यार प्रदुशीत हवा निवळ जाता . जळार जायना . तेभायर 
तुळशीची पानां , पानांचो रोस , केसरां हांचे वखद म्हण तरांतरांचे उपेग आसात . 

पिंपळाचे झाड आमी देवळाच्या प्राकारांत लायतात . ताका पेड बांदतात . 
वडाच्या झाडाचीय तीच लक्तुबाय . कित्याखातीर फक्त ही झाडां व्हडलीं माततात 
म्हण ? ना . वड आनी पिंपळ ह्या झाडांचे म्हत्व तांगेल्या आकारा आनी आंवाठा येदें . 
एक वड वा एक पिंपळ एका वाड्यार आसप म्हणल्यार वाडोभरच्या लोकांक पुरो . 
कारण ही दोनूय झाडां मोठ्या प्रमाणांत प्राणवायु सोडटात आनी तो वायु मनीसजातीक 
उपकाराक पडटा . आमगेल्या पुर्वजांक हे होलमल्लें देखून ताणी वड आनी पिंपळ 
पवित्र मानले आनी तांची पूजा जावपाची वेवस्था केली . 

आपट्याच्या झाडाचोय असो कितें तरी उपेग आसपाक जाय . नातर आमच्या 
शास्त्रांत ताका येदे व्हडले म्हत्व लाबचें नासले . वनस्पतीशास्त्रजूच आमकां हे विशीं 
कितेंतरी सांगपाक शकतले . 

दसऱ्याच्या उत्सवाकडेन पुराणांतल्यो आनी इतिहासांतल्यो जायत्यो घडणुको 
आमी जोडल्यो . सिमोल्लंघन करून दिग्वीजय जोडप , भायल्या दुस्मानांक काबार 
करप , शेतां रोवन लुवणी करप अशा जायत्या गजालींचो संबंद दसऱ्याकडेन लायलो . 
पूण आनीक एके इतिहासीक स्वरूपाचे घडणुकेचो दसऱ्याच्या उत्सवाकंडेन संबंद 
जोडपाची गरज आसा . 

हे धर्तरेचेर भगवान बुद्द जावन गेलो . ताणें सांगलें- “ दिग्वीजया परसूय धर्माचें 

जैत हे श्रेश्ठ आसा . भायल्या दुस्मानांक काबार करचेपरस मनांमदल्या दुस्मानांक नश्ट 
करप हे पुरूषार्थाचे लक्षण . शेतांतलें फसलेची लुंवणी करचेपरस पुण्याची फसल 
पिकोवप हे सासणांखातीर तिगपी काम आसा . " 

त्या भगवान बुध्दाचो जल्म दसऱ्या दिसाच जाल्लो . आनी बुध्दाक विष्णुचो 
अवतार मानतात . अशे तरेन भौरूपानी दसरो आमच्या दारांत येता . 


जमीन 


गिकी 

25 . 


बायलो सुदारल्यात पूण दादले न्हय 


आमच्या समाजांत बायलांची सुवात ह्या विशयाचेर येवजिताना काय चित्रां 
म्हज्या दोळ्यांमुखार उबीं रावतात . 

एक चीत्र अशें - 

पंचविशेक लोकांच्या कुटुंबातली एक बायलमनीस एक दीस रगड्यार बसली 
ती उठपाकूच पावली ना . वर्त्यांची वर्सी मिरसांग वाटीत रावली . मिरसांग वाट्टां वांटां 
तिणे आपणाले आयुश्य गंध कशें त्या रगड्यारूच वाटून झरोवन वडयलें . 

दुसरें चित्र अशें 

एक कश्टकरी कुटुंबातली एक बायलमनीस माथ्यार लाकडांचो भोरो घेवन 
चलता , चलत आसा . तिची वाट्य सोपून सोंपना आनी तिच्या माथ्यावयलो लाकडांचो 
भोरोय कोण देवयना . जसो काय तो भोरो ती आपणाल्या सरणांकच व्हरता . 

तिसरें चीत्र अशें - 

एक मध्यमवर्गीय कुटुंबातली बायलमनीस . रांदपाक ' सुगरण ' म्हण सगळ्या 
दादल्यांनी तिची तोंड फुटसर तुस्त - तोखणाय केली आनी त्या एका सर्टीफिकीटाचेर 
ती रांदचे कुडीत दसली ती भाणशियाभशेन आयुश्यभर थंयच उरली . 

ही चित्रां कमी - अदीक प्रमाणांत आमकां आमच्या समाजांत पळोवपाक मेळटात . 
दादले , बायलांची चर्चा दोन तरांनी करतात . पयली तरा 

दादले , दादल्यांमदींच बायलांची चर्चा करतात तेन्ना बायल हे उपभोगाचें एक 
साधन इतलोच ताचो अर्थ आसता . दादले शिकिल्ले आसू घो अशिक्षीत , बायलांवयले 


पाजण 


96 


चर्चेचे बाबतींत ते असंस्कृतूच आसतात . 

दुसरी तरा - 

दादले , भौशीक रूपान जेन्ना बायलांविशी चर्चा करतात तेन्ना ते बायलांवयल्या 
अन्यायाविशीं उलयतात . आपणाले उलोवणे बायलां आयकतात . हाचे पुराय भान 
दवरून ते उलयतात . तातूंत बायलांक ते खूब म्हत्व दितात . तांच्या कर्तृत्वाची 
गुणवर्णनां करतात . बायलांवयलो अन्याय पयस जावपाक जाय म्हण सांगतात ( आनी 
घरा येवन बायलेक मारपाक ताकलेंना जाल्यार तिचेकडल्यान काम तरी करून 
घेताच . 

बायलांचेर अन्याय जाता अशें दादले म्हणटात आनी ताची विस्कटावणी 
करपाक लागतात . तातूंतल्यान एक सूर भायर सरता - 

बायलांवयल्या अन्यायाक बायलोच कारण . हो सूर पयलीं दादल्याच्या तोंडांतल्यान 
भायर सरता आनी मागीर दादलो अचळय तो सूर बायलांच्या तोंडातल्यान भायर 
काडटा आनी मागीर बायलोय त्याच सुरान दुकां गळोवपाक लागतात . ' हय , 
बायलांवयल्या अन्यायाक बायलोच कारण . ' 

हे सिध्द करपाखातीर मागीर एक एक उदाहरण मुखार येता . 
... घरांत बायलांक उणी कोण लेखता ? बापूय काय आवय ? 

शाळेंतल्यान दोगां भाव - भयणां घरांत येतकूच तातूंतले चलयेक ताची आवय 
सांगता , ' चल भावाक च्या करून दी . तूं चली मनीस न्हय ? ' 

... हुंडो हाडूंना म्हण व्हकलेंक हुलपावन मारता . तातूंत हात कोणाचो आसता ? 
हुंड्याची मागणी करता ती मायूंच मूं ? 

अशी एकार एक उदाहरणां मुखार येतकूच बायलांवयल्या अन्यायाक फकत 
बायलोच कारण असो एक निश्कर्ष कोळोहुनीर कसो भायर सरता . 

राष्ट्रीय थरावयल्या व्यासपिठार बायलांच्याच विशयाचेर अशीच एक चर्चा 
चलताली . एका दादल्या उलोवप्यान आपलें पारंपारिक सूत्र भायर काडले . 

' बायलांवयल्या अन्यायाक बायलोच कारण . ' 

तातूंतली एक बायलमनीस उसळ्ळी . बायलांच्या एका नेमाळ्याची ती संपादक 
आसली . तिचे म्हणणे अशें - 

' आमची पुरूषप्रधान कुटूंब पध्दत . कुटूंबात दादलो मुखेल . दादल्याचे इत्सेभायर 
कुटुंबात कांयच घडना . ज्या घरांत दादल्याक दिसता त्याच घरांत बायलांक शिक्षण 
मेळटले . नातर ना . हुंड्याच्या प्रस्नाचेर तिणे म्हणलें , हुंडो दादल्यांक जाय आसता . 
पूण दादले इतले हुशार , ते हुंड्याचो विशय बायलेच्या तोंडातल्यान भायर काडटात . 
दादल्याच्या मनांत नासल्यार बायलांक धाडस ना . दादले सरळ कोतवाली करतात . 
आनी बायलांक मुखार काडून आपूण साळसुदपणाचो आव हाडटात . 

तिचे म्हणणे लटीक न्हय . बायलांवयल्या अन्यायाच्या घटनांची आमी फोडणीशी 
करपाक बसले जाल्यार ताच्या मुळाक दोशी म्हण दादलेच सांपडटले . 

हिंदीतली एक नामनेची कथा - कादंबरी लेखिका मन्नू भंडारी ही बायलां संबंदीत 
विशयाचेर लेखन करता . हे विदूषीन बायलांचो सांस्कृतिक , सामाजिक नदरेन पुराय 
अभ्यास केल्लो दिश्टी पडटा . तिचे म्हणणे अशें - 

“ फाटल्या पन्नास वर्मांत , चड करून देशाच्या स्वातंत्र्या उपरांत बायलां खूब 
सुदारल्यांत . शिक्षणीक मळार बायली शिक्षण घेतात . कलेच्या क्षेत्रांत नामना जोडटात . 
विज्ञानीक मळार वयर सरतात . व्यापार - उद्देग , वैजकी , इंजिनिअरिंग , समाजकारण , 
राजकारण आदि क्षेत्रांत बायलांनी खूब प्रगती केल्या . दादल्यांचे बरोबरीन ती 
समाजांत वावुरपाक लागल्यांत . मन्नूबाय निमाणेकडेन सांगता- ‘ फाटल्या पन्नास वर्सात 
बायलो सुदारल्यांत , सुदारूक नात ते दादले . " 

दादल्यांक हो आपणाचेर आरोप असो दिसू येता . तांचो अहंमगंड दुखावपाक 
शकता . पूण इलाज ना . ही वस्तुस्थिती आसा . उजवाडासारखें हे एक सत्य . 

बायलां दादल्यांबरोबर शिकपाक लागली . भावापरस भयण वयल्या नंबरान 
पास जाली तरी आमी तिका भावाचे कपडे धुवपाक लायले . 

दादलो दोतोर जाल्यार आमी वाडट्या दरान हुंडो घेतलो . पूण गळ्यांत 
स्टेथोस्कोप घालून दोतोरकी करपी बायलमनशेच्या हातांत गॅसाचो लायटर दिवपाक 
आमी फाटीं रावले नात 

दादल्यां वांगडा बायलो नोकरी करपाक लागली . धुवेचे जोडीचेर बापायची 
नदर गेली . पूण धुवेचे वाडटे पिरायेचेर गेली ना . बायलेन नोकरी केल्ली घोवाक जाय . 
पूण 

वेळार घरा येवन जेवणा - खाणांचेंय पळोवंक जाय . 

आमी रांदचेकुडीत जायत्यो सोयी सुविधा केल्यात . स्टोव , कुकर , मिक्सर , गॅस , 
फ्रीज , वॉशींग मशीन आदि सगळी आधुनिक उपकरणां हाडल्यांत . पूण ही उपकरणां 
आमी बायलांखातीर तयार केल्यांत . सुदारिल्ले , सुसंस्कृत लोक ही उपकरणां तयार 
करतात आनी तांच्यो जायराती करताना बायलांकूच वापरतात . जसो काय दादल्यांचो 
त्या वस्तूंकडेन कसलोच संबंद ना . 

पन्नास वर्साफाटी बायलो घरांदारांची जी कामां करताल्यो ती तर करतातच 
पूण ताचेभायर दादल्यांचे बरोबरीन हेरूय कामां करतात . बायलांच्या कामाचो व्याप 
आदलेपरस दुपटेन वाडला . पूण दादल्यांचे बाबतींत कितें ? दादल्यांचे कामाचे स्वरूप 
तेंच आसता . वयल्यान दादल्याक बायलेक बायल मेळ्ळ्या आनी ताच्या कामाक एक 
आदार मेळ्ळा . 

घोव बायल दोगांय जोडटात . सकाळी बायल बेगीन उठटा . घरांतलें रांदप 
करता . एक डबो आपणांक , दुसरो घोवाक , भुरग्याबाळांचे आपूण करता . घोव 
ऑफिसाक वता , बायलय ऑफिसाक वता . सांजवेळा दोगांय पुरो जावन घरा 
परततात . येनाफुडें बायल रांदचेकुडीत घालून घेता आनी घोव ? ओल्तेराचेर बसून 
पेपर वाचता आनी बायलेक ( मोगान ) च्याची ओर्द सोडटा . 

आतां सांगात - कोण सुदारला आनी कोण सुदारूंक नात ? 

नुस्ते बरे काळजाक पूण खावपाक काळीज जाय 


नुस्तें खाता तांकां काळजाची पीडा उण्या प्रमाणांत जाता असो एक सोद 
लागला . नेमान नुस्ते खाल्ल्यान काळजाचे स्नायू तांचे काम चड बरेतरेन करपाक 
शकतात आनी ताका लागून काळजाचे पिडेची भिरांत उणी जाता अशें राष्ट्रकूल 
विज्ञानीक आनी उद्योगीक संशोधन संघटनेच्या एका पंगडान केल्ल्या संशोधनान 
दाखोवन दिला . 

ही खबर वाचून म्हाका दिसलें , आमगेले जाणटेले गोंयकार बरेच बुदवंत 
आसपाक जाय . नुस्त्याकडेन तांची सोयरीक सामकी अखंड . बांगड्यांच्या तेंपार आठ 
ते धा बांगडे एका धपक्याक वडोवपी आनी आंब्याच्या तेंपार एके फावटीक तितलेच 
आंबे खावपी तो खांपो गोंयकार म्हज्या दोळ्यांमुखार उबो रावलो आनी वयल्यान ताची 
उतरांय म्हज्या कानार सादलीं - कसले दुयेंस घेवन बसला ! गोंयकार मरे तूं ? बांगडे 
खा . आंबे खा . सडसडीत बरो जातलो . 

नेमान नुस्ते खावप ही खबर कितलीय बरी आसली तरी ती समस्त गोंयकारांक 
तितलीच दुखदिणी आसा . कित्याक तर दांत येवपाक चणे सोंपचे तशी गत जाल्या . 

एकलो गोंयकार कपलार हात मारून सांगतालो , ' बांगडे आनी विस्वण खावपाच्या 
तेपार म्हजेर गोड्यो तारसळ्यो खावपाचो प्रसंग येता ! ' गोंयकारांगेर जल्माक 
आयलेबगर गोंयकाराचे दुःख उमजप कठीण . 

अदींमदीं बांगडे येतात . पूण कशे ? ' दरेक लागली चुट्टी ' म्हणत गिरायकां 
नुस्त्याच्या बाजारांत नुस्ते मोलायत भोंवतात . बांगडे रुपयाक कितले ? रुपया ? 

रुपयाक मोल ना . कालमेरेन गांवच्या तिठ्यार सुंगटाचो वो करबटाचो वांटो दोन 
रुपयांक पडटालो म्हणपाचें कोणांक सांगल्यारय खरें दिसपाचें ना . 

जाणटे पिरायेच्या कोणाय मनशाक जर विचारशात , " तुमच्या तेंपार रुपयाक 
कितले बांगडे मेळटाले ? ' जाल्यार तो हांसतलो आनी म्हणटलो , ‘ रुपया ? रुपया 
कित्याक ? चार आण्यांच्या बांगड्यांनी धा जाणांच्या कुटुंबाचे दोन वेळचे जेवण बेस 
बरें जातालें . दर एकलो बांगडे खावन तृप्त जातालो . आतां तूंच हिशोब कर आनी 
सांग तेन्ना रुपयाक बांगडे कितले ते ? " 

चड फाटी कित्याक वचपाक जाय . आमच्या गांवांत भाताचे मळणे दिसा 
पायलीभर भाताखातीर नुस्तेकानी खळार बांगड्यांचे अर्दै पाटें रितें करताल्यो . 

रुपयाक मोल आसलें . अर्थांत तेन्नाचो रुपया बरो खणखणीत सोळा आणे 
वाजतालो . आतां रीजर्व बँकूच सांगता- रुपयाचे मोल देंवला , तो खणखणीत वाजतलो 
कितें कर्म ? हांगा मनशांकूच मोल ना , थंय त्या रुपयाक खंयचे आसतलें ? ते वाळे 
गेले आतां फकत खिणां उरल्यांत . 

गोंयांत नुस्ते मेळप उणें जाला अशें म्हणपाक जावचे ना . परिस्थिती आकांताची 
बदलल्या . पयलीं आमी लोकसंख्येन सात लाखांच्या घरांत आसले आतां आमी साडे 
चवदा लाखांच्या मळार पावल्यात . गोंयकार नुस्ते खाताच . पणज्या - आज्यापासून 
खायत आयला म्हण गोंयकाराचो तांती - पिलो पासून नुस्तें खाता . भुरगें नुस्तें 
खावपाक शिकलें म्हणटकच तें मनशांत आयलें अशें गोंयकारांक दिसता . 

गोंयांत भायले लोक आयल्यात . तातूंत कर्नाटक , महाराष्ट्र ह्या वाठारांतले 
शिवराक जेवपी लोक आसात . पयलीं ते गोंयकारांक नुस्ते खायरे म्हण कुचित्री 
नदरेन पळयताले . मागीर गोंयांत जाय तशी भाजी मेळना म्हणून निमित्त करून ते 
नुस्त्याक आफुडले . ताजें आनी पोवशेल्लें नुस्ते हातूंतलो फरक तांका समजलोना . 
तरी ते खायत रावले . म्हजे वळखिचो एक गोंयाभायलो सरकारी अधिकारी आसलो . 
तो एक दीस समस्त गोंयकारांची काकळूट करून म्हाका सांगपाक लागलो , " तुमी 
गोंयकार वगीच सुंगटांमदीं भेद करतात . ती धवीं सुंगटां ( मानशेची ) आनी ती तांबडी 
सुंगटां ( दर्याची ) हातूंत कसलोच फरक ना . सारकींच लागता . " हांवें मनांत म्हणलें 
' हांचे नुस्त्याचें गिन्यान हांगासरूच थारूं ! ' पूण ना . भायले लोक नुस्तें खावपाक 

संवकल्यात . 

आमचेकडेन देवदेवतांची पुजाअर्चा करपी पुजाऱ्यांचो एक वर्ग आसा . संख्येन 
व्हड न्हय . हांचो आनी नुस्त्याचो पयलीं छत्तिसांचो आंकडो पूण आतां हेवूय आंकडे 
निखळ्ळ्यांत . तांकां गांठी पडल्यात . नुस्तें नासल्यार आतां तांच्योच गांठी विट्टात . 
ताणी भटपण करप पातळ केला आनी नुस्ते खावप दाट केला . 

सांगपाचे म्हणल्यार गोंयांत आतां नुस्ते ना खावपी फकत गोरवां - वासरां आनी 
मेंढरां - बोकडांच उरल्यांत अशें म्हणले जाल्यार चुकून - माखून जे शिवराक उरल्यात 
तांकां राग येवं नये . 

आनी कावळे चंड जाल्यात . पयलीं रांपणिच्या नुस्त्याची वेळेर रास पडटाली 
तेन्ना कावळे येताले . एक एक कावळो आपले तांकिप्रमाण भोपशें उबारतालो पूण 
' दर्या में खसखस ' हे म्हणीप्रमाण ताचो राशिचेर काय परिणाम जायना आसलो , 

पूण 
आतां नुस्तें ' निर्गत ' करपी ' कावळे ' वाडल्यात . ते राशिची रासूच उखलतात . मागीर 
आमकां कसलें नुस्तें ? झडून गेल्ली खवळां . 

बरें नुस्ते तुमकां बाजारांत मेळपाक आयला ? व्हडली धवीं सुंगटां पळयल्यार 
कितले दीस जाले ? वागी कशी दिसता ताची तुमकां याद जाता ? लोटलेच्या गोरवां 
राखण्यांक जर बुडयिल्ल्या खांवट्यांत दोन वेतभर वागयो मेळत जाल्यार तो 
गोरवांक थंयच सोडटा आनी त्यो वागयो घेवन बसीन वास्को वता . त्यो विकता . 
खाणावळीत खाता - जेवता , सिनेमा पळयता आनी सांजचो घरा येता . वागयेक इतलें 
मोल आसा . म्हणटकूच ती तुमकां आमकां सामान्यांक खावपाक कशी मेळटली ? 

एका इश्टावांगडा बऱ्या हॉटेलांत जेवपाक वचपाचो योग एक फावट आयलो . 
नुस्ते कसलें आसता ते पळोवया म्हण सहज ' मेनू ' नियाळ्ळो . शिवडाच्या मुखार 
शेंकड्यांनी रुपया . म्हाका भुरगेपणांतली याद जाली . दनपारच्या वेळार गांवचे पोयेंत 
पोरशेताना दोनूय हातांनी दोन मिशयाळे शिंवड घेवन हांव वयर सरिल्लों . त्याच 
शिवडाच्यो मिश्यो आतां शेंकड्यांनी रुपयांच्या शुन्यांत आकारिल्ल्यो . 

आमच्या दर्यांत नुस्तें पागपी ट्रॉलरांचे झुंड आसा म्हण माणसुकी . नातर 
आमगेले रापणकार आमची खवळां निखळावपाचे . तेभायर कारवारचे नुस्तेंय आमची 
गरज भागयता . मुड्डोशी तातूंत मुखेल . कारवारच्यो तिसो पडट्या प्रसंगार कोणूय 

पावचो तशो जिबेक पावतात . नाजाल्यार गोंयकारांच्यो नुस्त्याखातीर हालअपेश्टा 
जावपाच्यो . 

हरशी जाल्यार वगी रावू येतालें . गोंयांत आदल्या सारके तांदूळ मेळना ? सोडून 
दी . मानाय मेळना ? सोडून दी . पाडेली मेळना ? सोडून दी . पूण नुस्त्याखातीर 
गोंयकारांनी कितलो त्याग केला ! 

नुस्त्याखातीर आमच्या ऑफिसरांनी बरे बरे हुद्याचे जागे सोडिल्ले आसात . 
बडटी मेळ्ळ्या पूण गोंयाभायर वचपाक जाय . वचना . कित्याक वचना ? भायर 
ताज्या नुस्त्याचे हुमण मेळपाक आयलां ? बडटीच नाका . आजून लेगीत काय 
' बाबां'च्यो आवयो आपणाल्या भुरग्यांक मोटे लक्तुबायेन गोंयांभायर कॅम्पाक , शिबिरांक 
धाडपाक तयार नासतात . कित्याक तर थंय नुस्ते नासून बाबाचे हाल जातले ह्या 


भंयान . 


हालीसरा काळजाचे पिडेचे दुयेंस वाडीक लागला . गोंयांतूय ताचे प्रमाण वाडला . 
नुस्त्याच्या उणावाक लागून गोंयांत काळजाचे आताक येवन लोक मरतात असो सोद 
कोणे लायला जाल्यार अजाप न्हय . तसो तो लायल्यार गोंयकारांक बरें ऽऽ 
दिसतले . त्या सोदान नुस्ते सवाय जावचे ना , पूण कोणेतरी आपणाल्या दुःखाची 
दखल घेतली म्हण जीव मातसो ल्हव जातलो . 

नुस्तें खाल्ल्यान काळजाचे पिडेचें भंय उणें जाता असो सोद लावपी , संशोधक 
प्रयोगशाळेंतल्यान मोट्या अभिमानान भायर येतना दारांतूच जर तांकां गोंयकार 
मेळिल्लो जाल्यार तो तांकां सांगतलो आसलो , " बाबांनो तुमचो सोद बरो . सामको 
बरो . नुस्तें खाल्ल्यान काळजाचे पिडेचें भंय पयस जाता हे हांवूय अणभवान जाणां 
पूण सद्दां इतलें म्हारग नुस्ते खावपाचे काळीज कोणांक आसा ? " 

जा 


27 


हो पाडवो घणसाबैलांचो 


दिवाळेच्या हातात हात घालून म्हणटा तश्यो कार्तिक म्हयन्यांत एकार एक 
परबो सांखळेन येतात . दिवाळी जातकूच लक्ष्मीपूजन मागीर पाडवो आनी उपरांत 
भाऊबीज . 

भुरगेपणांत दिवाळी येतकूच खूब उमेद जाताली कित्याक तर फाटोफाट 
पाडवो येतालो . पाडव्या दिसा गोठ्यांत बैलांक न्हाणावन देव लेखून गंध - फूलान ताचो 
भोवमान करताले . तांकां तांदळाचे पोळे खावयताले आनी गोठ्यांतल्यान सोडून 
दोंगरार व्हरताले . पाडव्या दिसा बैलांक जोताक बांदप ना . त्या दिसा तांकां पुराय 
सोड आसताली . राखणे चुकून लेगीत गोरवांक गाळ मारीनासले आनी गोरवांचे 
फाटीर बडी ओडीनासले . भुरगेपणांत आमचो पाडवो बरो रंगतालो . 

मुळावे मराठी शाळेत शिकता आसतना आमकां ' पोळा ' माथाळ्याचो एक पाठ 
आसलो . हावें लक्तुबायेन तो पाठ वाचलो पूण त्या ' पोळां'त म्हाका म्हजो ‘ पाडवो ' 
खंयच दिसलोना . तेन्ना हांव अस्वस्थ जाल्लों . हांव मनयता तो पाडवो केन्नाच पुस्तकार 
येवचोना ? हांवें दुसऱ्यालोच पोळा म्हजो पाडवो म्हण शिकप ? ह्या प्रश्नांनी म्हजें 
बालमन थतर वितर जाल्लें आनी अखेर त्याच प्रस्नाचो सोद घेत हांव कोंकणी लेखक 
जालों आनी म्हजे प्रादेशीक जिवीत हांवें म्हज्या उतरांनी गुंथपाचो यत्न केलो . 

जाचे संस्कारक्षम पिरायेचें भुरगेपण गांवगिऱ्या वाठारांत गेलां आनी जो गोरवां 
वासरां मजगतीं वावुरला - वाखुडला त्या मनशाक गोंयचो पाडवो हे एक अप्रूप ! 

आमचो देश शेतकीप्रधान . गोरवां - वासरां ही आमची संपत . हे भुंयेचेर गायचे 

वंशावळीक म्हत्व चड . एका काळार जाचेकडेन गायो खूब ते चड गिरेस्त अशें 
मानताले . पूण काळ बदल्लो आनी गोरवांकार मनीस हे मागाशिल्ले मनीस अशें 
समीकरण जालें . ताका लागून गोरवां - वासरां पोसपाचे पारंपारिक वेवसाय कडेक सारून 
लोक यांत्रीकी वेवसाया फाटल्यान धांवपाक लागले . पूण हॉलंड सारको देश आजुनय 
गोरवां - वासरांचे पोसवणेक प्राधान्य दिता . 

बैलासारखें जनावर तर भौउपेगी आसा . बैल जोतपण करता . बैल घाणो 
ओडटा . बैल गाडो ओडटा . उदकाची मोट चलयता . बैलापासून जें शेण आनी मूत 
मेळटा ताचे बरे पतीचें सारें मेळटा . आदल्या तेंपार शेणाच्यो गायरी करून वसभर 
हे शेण कुसत दवरताले आनी वांयगणाचे पिकेखातीर सारें म्हण ताचो वापर जातालो . 
आतां रासायनीक सारी आयल्यांत . तातूंत थामां गल्ल कशी वाडटात खरी पूण काय 
वर्त्यांनी कसाची शेतां निसू जातात . शेणान मेळटा ती पुश्टीकता हेर कसल्या साऱ्यापासून 
मेळना . तेभायर शेणाच्यो शेणी थापून मागीर सुकतकच रांदनींत जळोव म्हण 
वापरतात . आतां तर शेणाचो गॅस तयार करून ताचेर रांदप , दिवे पेटोवप जाता . 
भायल्या देशांनी हाचे संबंदी नवे नवे प्रयोग चल्ल्यात . ह्या गॅसाचेर मोटारी , माकनां 
चलोवपाखातीर भायली राष्ट्रां वावुरतात . आमच्या देशाकूय ताचें म्हत्व कळटले . पूण 
येन्ना न्हय . अमेरीका , इंग्लंडच्या आधुनिकरणाचे भूत आमचे तकले वयल्यान देंवतकूच 
मागीर आमी आमच्या सैमीक साधनांचो वापर करपाक शिकतले . 

आमच्या गोंयांत शेताच्या वेवसायाकूच कोण वाली ना . थंय गोरवां - वासरांचे 
कोणांक पडला ! गोंयांतल्या शेतांत भातापरस नुस्तं चड पिकता हे जेन्ना आमकां 
कळपाक लागले तेन्ना सावन आमच्या गडगंज बांदाक खावटीं पडपाक लागली . 
खाजनां बुडपाक लागली . भाताचे सुवातेर सुंगटां पिकपाक लागली . 

आनी गोंयांत बैलांचेर हावळ आयल्या . शेतांचेर कोण भर दिना . शेतां रोयलींच 
जाल्यार जोतांनी कमाशी करीना . म्हणटकच बैलांची गरज उणी जाली . गाडयो 
वाडल्यो . गांवांगांवांत पिकअप्स आयल्यो . आतां बैलगाडयो कोणाक जाय ? म्हणटकच 
बैलांक काम कसले ? पयलीं निदान गांवठी गायो तरी फळोवपाचे काम ते करताले 
आतां तेंवूय ना . कित्याक तर अदीक दूद मेळोवपाखातीर गांवठी गायो संकरीत 
करपाचेर आतां भर दितात . ह्यो गायो कृत्रीम इंजेसांव दिवन फळयतात . आमच्या 

बैलांचो सैमीक हक आमी यांत्रीकीकरण करून बाद केलो . बैला इतलो दुर्दैवी प्राणी 
हे गोंयचे भुयेर दुसरो नासुंये . ताचो इतलो अपमान करून पाडव्याच्या निमतान ताची 
पुजा करपाचो आमकां कसलो हक्क ? वयल्यान ताची विपश्ठा ती . एका काळार 
गोरवांक मतांखातीर फक्त निशाणेचोच मानं दिलो . सरकारी खर्चान खाटीकखाने 
चलोवन त्याच गोरवांच्यो मानो कापून धंदो केलो . हरशी महात्मा गांधी , पंडित 
जवाहरलाल नेहरू हांचो गोहत्येक विरोध आसलो . पूण गांधी - नेहरूंच्या तत्वां परस 
वेवहार अदीक श्रेश्ठ थारलो . 

बैल शेत नांगरतात ते गजालीक एक गुजराती कवीन आपणाले कल्पनेनं बरो 
संदर्भ दिला . त्या कविन , आख्यायिका सांगल्या ती अशी 

एकदां सर्गात श्रीमहादेव आनी तांगेली घरकान्न पार्वती विचार करीत बशिल्ली . 
धर्तरेवयल्या मनशाच्या प्रस्नांविशी ती येवजीताली . धर्तरेचेर मनशाची पाडी लक्षणां 
वाडीक लागिल्ली . ती म्हणल्यार मनीस दीसरात बकाबका करून जेवताले आनी बुरशे 
जावन रावताले . दिसांचे दीस आंगाक उदक लायना आशिल्ले . आनी हेच गजालीचो 
त्या देवा - दांपत्याक हुस्को जाल्लो . 

बरीच चर्चा जाल्या उपरांत श्रीमहादेवान थारायलें- धर्तरेवयल्यां मनशाखातीर 
एक कळोवणी धाडप सामकें गरजेचें , कळोवणी अशी- ह्यानफुडें धर्तरेवयल्या मनशानी 
दिसाक तीन फावट न्हावपाचें आनी फकत एक फावट जेवपाचें . पूण ही कलोवणी 
घेवन धर्तरेर वतलो कोण ? तांकां चक्क करून तांगेल्या वाहनाची म्हणल्यार नंदीची 
याद जाली . नंदी म्हणल्यार महादेवाचो बैल . नंदीक ताणी ही खबर सांगली . नंदीन 

देवाची ही कळोवणी मनीसकुळयेक सांगपाची आंगेती घेतली . महादेवान 
ताका परत परत सांगलें . कळोवणी आर्ती पर्ती करशी म्हण शिटकायलो . 

देवाची कळोवणी सांगपाक नंदीबैलान सर्गातल्यान धर्तरेचेर गेता दवरली . 
धर्तरेचेर पावनाफुडें ताका दिसलो पांचवोचार चरोव . ताचे जिबेक सुटली लाळ . ताणे 
चराचरा करून चरोव खावपाक सुरवात केली . पोट ताणशेलें तसो रंवथ करपाक 
बसलो आनी ताका सट् करून आपणाल्या धनयाचे कळोवणेची याद जाली . तो तसोच 
उठलो . पयल्यान पयलीं ताका जो मनीप्त मेल्लो ताका ताणे सांगले , " तुमकां तुमच्या 
देवान सांगला , तुमी मनशांनी दिसाक तीन खेप जेवपाचें आनी एक फावट न्हावपाचें . ' 

वाटर मैक्टा ताका नंदीन हीच गजाल सांगली आनी तो सर्गात परतली . महादेव आनी 
पार्वती ताची वाट पलयत शिल्ली . आपणं धतरवयल्या लोकांक कित सांगले ते 
नंदीन मोटे फुशारकायेन दोगांकृय सांगले . नंदीली उतसं आयकून महादेवान कपलार 
हात मारली . ताण तिडकून नंदीक म्हणाले , " तुर्वे घात केली , कळोवणी तुर्वे उरफाटी 
सांगली . आता ते दिसाक तीन तीन खेपो भकपाक लागतले . सद्याची वरोव - गोटी 
तांकां कमी पावतला ? तुजे चुकीची ख्यास्त आता तूंच भोग , आता तूं धतीर वच 
आनी तुज्या सगळ्या पिळग्यांक मनशाच्या उपकारा पदी .. " 

नंदीन मान हालीवन आपणाले चुकीची ख्यास्त आपणायली . पार्वतीक नंदीची 
काकट आयली . महादेवाच्या ते लक्षांत आयलें ख्यास्त मातशी उणी करपाक ताण 
म्हणले , “ तुका मनशा खातीर वावुरचे पडटलें . पूण त्याच बरोबर वसतिलो एक दीस 
मनीस , तुका देव मानून तुजी पूजा करतलो . " 

तत्रा सावन बैल शेत नांगरतात आनी वर्मातल्यान एक दीस पाडव्याच्या 
निमतान मनीस देलाची पूजा करतात . 

सद्याक देशांत बैलांक म्हत्व नासू पूण बैलाची वृत्ती बळावल्या . तोंडाक कुलूप 
लावन धनयांमुखार मान हालीवपाची , घणसाबैलाची वृत्ती वाडीक लागल्या . 

राजकारणाची उक्ती मळा , गोट जाल्यात , धनयामुखार ' हय सायबा ' करून 
मान बागोवप हो पुरमार्थ जाला . उट म्हणटकच उटपाचे , बस म्हणटकच बसपाचे . 
कसली कुरकुर करप ना , चुळबुळ करप ना . तशे केल्यार घणसाबैलाच्या आंगावयली 
झूल काढून घेत म्हण भिरांत ! 

आमचे कडेन चार पायांचे , दोन शिंगांचे , एक शपडचे खरे बैल ना . पूण दोन 
पायांचे , झुलते मानेचे घणसाल आसपरेन पाडवी मनोवपाक कसलीच हरकत ना . 

दिवाळी आमी नांदापुरतीच मनोवपाची . दिवा पेटीवन काळखान उजवाड करपाची 
तांक आमचेमदर्दी खंय आसा ! आमी दिवे पटावंक गेल्यार आमची हात लागून आदले 
पटिलेच दिवे पालवता - असली आमचा अवलक्षणी हात ! 

आमकां पाहवाच बरा ! घणसाबैलाची ! आमचे वृत्तीक तीच बरी सोबता ! 

आमी सुदारतात , होंवळीकांचे कितें ? 


दिवाळी जाता . मागीर व्हडली दिवाळी म्हणल्यार तुळशीचे लग्नूय जाता . 

आतां अकस्मात कोणूय घरांत भितर सरलो जाल्यार तो होंवळो म्हण 
समजुपाचो . ताच्या हातांत , ताच्या सोडून कोणाल्यातरी व्हाड्डीकेची होवळीक आसतली . 
एक पावल हुंबऱ्या भायर आनी एक पावल हुंबऱ्या भितर दवरून तो पोस्टमनापरस 
जलद गतीन होंवळीकपत्र तुमच्या हातांत दितलो ना तर तुमच्या हुजरां तें तुमचेमुखार 
दवरतलो . 

होंवळिकेपत्रां छापपाची वेवस्था जायतपासून ह्या होवळ्यांची बरी सोय जाल्या . 
पत्रिका हातांत दिली - लागलो चलूंक . पूण आदल्या तेंपार- होंवळीक सांगप हो सोपो 
वावर नासलो . आतां कोणेय मोन्या मनशान लेगीत होंवळिको वांटू येतात . पूण तेन्नाचे 
मुस्तीत होवळीक सांगपी होंवळो बरो बोलको आसचो पडटालो . 

हातांत रंगयिल्ले तांदूळ घेवन ताका दारान दार भोंवचे पडटालें . रंगीत तांदुळ 
हुमऱ्यार दवरून आंवडो गिळीनासतना एक लांब परवड म्हणची पडटाली . कोणाचें 
लग्न , होंकलेच्या आनी न्हवऱ्याच्या आवय - बापायची नांवां , गांवां , लग्नाचे थळ , दीस , 
म्हूर्त ह्यो सगळ्यो गजाली किरावरी पटापट सांगच्यो पडटाल्यो . 

इतल्यान सोंपना , ह्या होंवळ्याची मागीर घरांतली जाणटेलीं ताका हुंबऱ्याचेर 
तसोच खूट कसो उबो दवरून उलट तपासणी घेताली . घरच्यांनी प्रस्न विचारप आनी 
आदी सांगिल्ली म्हायती होवळ्यान जापेच्या रूपान दिवप . मागीर होवळ्याक दिसतालें , 
' पयलीं गरजे भायर वगीच खरस काडली . ' 

आज होवळिको छापतात आनी वाट्टात . होंवळीकपत्र हातांत घेतकच लग्नकारां 
मोटी - बारीक हाचो अदमास लांव येता . कित्याक तर होवळीको छापप हो लग्नखर्चातलो 
एक म्हत्वाचो खर्च थारता . ह्या पत्रिकांच्यो दरो वेगवेगळ्यो आसतात . समाजांत 
आपणाली पत आनी बोल्साची आस्पत पळोवन लग्नकारांनी आपूण खंयचे दरेंत 
बसता ते पळोवपाचे . दर वर्सा ह्या पत्रिकांचे दर वाडटात . एकदां लग्न जाल्लो दुसरे 
फावट लग्न जावंक वचना देखून ताका वाडट्या दरांमदलो फरक जाणवना . पत्रिकांचे 
दर बदलतात तशो मोदीय बदलतात . 

अंदूची मोद दुसऱ्या वर्सा उरना . केन्ना केळीच्या पानाचो आकार , केन्ना गर्भकुडीची 
दारां उक्ती असो आकार , केना इतिहासीक काळांतल्या खलीत्या भाशेन , केन्ना 
साळकाच्या पाकळ्या भाशेन , केन्ना बँकेच्या ड्राफ्टा भशेन . अशे पत्रिकांचे वेगवेगळे 


प्रकार . 


न्हवरो जर पत्रिका छापून दिवपाक एखाद्या छापखान्यांत गेलो जाल्यार , 
प्रेसवालो ताचेमुखार रंगीबेरंगी आल्बम आडवे - उबे नाचयता . तो भुल्लुसता . आदल्या 
तेंपार , मांडिल्ल्या स्वयंवरांत एकापरस एक सुंदर अशा राजकुंवरांक पळोवन , हातांत 
माळ घेतिल्ली राजकुमारी जशी थतर - वितर जाताली तशी गत न्हवऱ्याची जाता . 

होवळीक पत्रिकांच्यो मोदी वर्सानवर्स बदलू पूण मजकूर व्हडलोसो बदलना . 
बदलता फकत न्हवऱ्या - होंकलेची नांवां , आवय - बापायची नांवां , गांवां , थळां आनी देव 
देवतांची नांवां - बाकी सगळे वयर सावन सकयल , सारकें . 

गोंयच्यो भौतेक सगळ्या हिंदूच्या लग्नाच्यो होंवळिको मराठी भाशेत . मराठी 
वाचूंक बरोवंक येवपाचो प्रस्न ना . परंपरा ! 

सगळ्यान वयर देवाचें नांव . दर वर्सा येवपी होवळीक पत्रिकांवयली देवांची 
नांवां एकठांय केल्यार तेत्तीस कोटी देवांमदल्या बऱ्याच नांवांचो सोद लागू येता . देवाचें 
नांव जातकूच ‘ कृ . सा . न . वि . वि . ' अशीं पांच अक्षरां आनी पांच टींबां . तांचो अर्थ 
खबर आसपाकूच जाय अशें ना . त्या अक्षरांचो अर्थ नासतनाय कोणाचे लग्न तें 
कळपाक कसलीच आडखळ येना . मागीर मुखार ' श्री कृपेकरून आमचे येथे XXXX ' 
असो मजकूर . श्रीकृपेकरून म्हणजे देवादयेन . पूण कळनाशिल्ली उतरां वापरली 
म्हणटकच भारदस्तपणां येता ! खासा यमुन्याचे लग्नाचे पत्रिकेर जर ताच्या नांवांमुखार 


पाजण 


109 


' चिरंजिवी सौभाग्य कांक्षिणी यमुनें ' अशें छापलें जाल्यार होंकल यमुनें भीडमूर्वत 
बाळगीनासतना केंच करून आंगार येतले आनी म्हणटले , ' हे म्हज्या नांवां मुखार 
लामाण्याच्या अलंकाराभशेन कितें लायलां ? ' पूण ते सुवातेर जर फकत ' चि . सौ . 
कां . ' इतली तिनूच अक्षरां छापली जाल्यार यमुन्याचीय हरकत ना आनी वाचपी 
बुचकळ्यांत पडपाची भिरांत ना . 

होंवळीक पत्रिकेर न्हवरो लग्नापुरतो चि . म्हळ्यार ' चिरंजीव ' आसता . 

पत्रिकेचेर लग्नाची तारीक आनी म्हूर्ताची वेळ स्टेंडर्ड टायमांत आसता . ताचे 
जोडयेक तीथ , भारतीय म्हयन्याचें नांव आनी शक आसता . पूण ही तीथ आनी शक 
फकत भटाक आनी छापखान्याक लागता . हेर कोणाचोच संबंद हे तिथीकडेन आनी 
शकाकडेन येना . शके 1921 बदला 2119 छापले जाल्यार लेगीत कोणाच्या ध्यानामनांत 
येवपाचे ना . तेचप्रमाण चैत्राचो वैशाख जाल्यार वो पुनवेची उमास जाल्यारूय कोणांक 
कळपाचे ना . वैदिक पध्दतीन व्हाड्डीको करपी आमच्या लोकांचे भारतीय तिथीविशींचें 
ज्ञान अजाप करपा सारकें आसा . 

लग्नाचे सगले म्हूर्त हे शुभमुहूर्त आसतात आनी सगली लग्नां ही मंगलकार्यां 
आसतात . आवय - बापायन येजमानपण केल्लें लग्न आनी आवय - बापायच्या विरोधान 
जाल्लें लग्न ही दोनूय लग्नां मंगलकार्यांच आसतात . न्हवऱ्या - होंकलेन थोडीशी 
' ताकतीक ' करून मागीर ना सुटकेक बेगोबेग केल्लें लग्न हे लेगीत होवळीक 
पत्रिकेच्या मजकुरा प्रमाण मंगलकार्दूच आसता . 

लग्नांक आपयतना ‘ सहकुटुंब , सहपरिवार , मित्रमंडळीसह ' अशें जाहीर आपोवणे 
आसता , जशे काय इश्ट मित्र , दायजी- गोत्री सगले एकीचकडेन रावतात आनी एका 
उतरान चलतात . प्रत्यक्षात मात एकाच कुटुंबांतली दोन - चार मनशांक वांगडाच 
लग्नाच्या माटवांत वो हॉलांत दिसली जाल्यार ही आजून सुदारूंक ना ! ' अशे भाव 
तोंडार लिपचोरयां उदेतात . पूण ‘ काळापरमाणे माथ्याक कुरपणे ' हे म्हणणेप्रमाण 
आदलेवरीं आतां कोण लग्नाक कुटूंबाप्सयत लोटून वचना . तशे आमचे लोक सुदारल्यात . 

. 
पूण होंवळिकेवयलो तो मजकूर सुदारूंक ना . इतलेच . 

कांय पत्रिकांचेर ' कार्य सिध्दीस नेण्यास श्री समर्थ आहे . ' अशें एक वाक्य 
नदरेक पडटा . म्हज्या भुरगेपणांत आमकां आयिल्ल्यो होंवळीको म्हाका , बापायक 

वाचून 

दाखोवच्यो पडटाल्यो . होवळीकेंत ' श्री समर्थ आहे ' हे उतर आसल्यार म्हजो 
बापूय पिंडळटालो . हरशीं तो देवभावार्ती . पूण ताका ते वाक्य सोंसना आसलें . ताचें 
म्हणणे- ' तुमचे कार्य तडीक व्हरपाक श्री समर्थ आसा जाल्यार आमकां कित्याक लाडू 
खावपाक आपयता ? ' ( तेन्ना आयस्क्रीम नासले देखून लाडू ) आमच्या घराब्यांतल्या वो 
नात्यागोत्या मदल्या कोणाचेंय लग्न थारलें आनी होवळेको छापपाचो प्रस्न आयलो 
म्हणटकच सगल्यान पयलीं श्री समर्थ ' घालप ना अशी शिटकावणी आसताली . 

होंवळीकेचेर यजमान आनी यजमानीच्या नावाखाला एक वळ मारून ' वरील 
विनंतीस मान देऊन अगत्य येण्याची कृपा करावी ' अशें वाक्य येता . पयलीं ते सुवातेर 
काका - काकीच्या , चुलतो - चुलतेच्या कितल्याशाच नांवाची वळेरी लागताली . ती सगळी 
नांवां वाचून कोणाचे खरें नांव कितें आनी कोणाची बायल कोण हे कळून 

येतालें . 
हरशी एकामेकांची तोंडा पळोवपी न्हय आनी एकामेकाच्या घरार सुणी चडोबपी 
काका , चुलते लग्नपत्रिकेचेर नांव येना जाल्यार शिणटाले . पूण हालीसरा हीं नांवां 
उणीं जाल्यात . ' xxx कुटुंबीय ' म्हणून सगल्यांक एकेच पायलेन घालून मेजूंक 
मेळटा . 

गोंयांतली मराठीची परंपरा सभांतल्या भाशणांनी मोडली . थंय आतां कोंकणी 
चलता . साहित्यानूय हे परंपरेक आव्हान दिलें , मराठी नाटकाच्या जाग्यार कोंकणी 
नाटक आयलें आनी आतां होंवळीक पत्रिकांचे बाबतींतूय ती परंपरा मोडपाक 
लागल्या . लग्नाच्या मोसमांत काय होवळेकांचे मजकूर कोंकणींतल्यान तयार करून 
दिवपाचे काम म्हज्या सारक्या कोंकणी बरोवप्याक करचें पडटा . 

इंग्लीश भास सगल्यांच्या माथ्यार बसल्या तशी ती होंवळीक पत्रिकांनीय 
रिगल्या . इंग्लीश पांचवी - सवी शिकपी नात आपणाल्या आज्याक एक दीस इंग्लीश 
होवळीक वाचून दाखोवपाक लागली . सगल्यान वयली वळ तिणे शुध्द इंग्लीशींत 
वाचली . ' स्री शान्टा डुर्गा प्रासान्ना ' तें आयकून आज्याची गत कितें जाली तें एक 
शांतादुर्गेकूच खबर ! राष्ट्रीय थरावयल्यान चलिल्ले हे विटंबणेपासून आतां आमची 
सुटकावाट ना . कारण देशांत जावपी श्री सत्यनारायणाच्यो पूजा लेगीत अशो 
इंग्लीशींतल्यान जातात . 

होवळीक पत्रिकांनी आतां एके नवे वळीची भर पडल्या . ' नो प्रेझेंट प्लीज ' वो 

' उपकार करून केळवण हाडची न्हय ' वो ‘ कृपया अहेर आणू नये ' हो नवो विचार . 
ताचे स्वागत जावपाक लागला . पूण सगल्या लग्नकारांक तो मानवना वो परवडना . 
कित्याक तर तशें केल्यार थोडो त्याग सोसचो पडटा . आदीं केल्ल्या आहेराचेर उदक 
सोडचे पडटा . पूण काळा भायली पध्दत म्हूण काय जाण आहेराच्या आड उलोवपाक 
लागल्यात . तें उलोवणे खरेपणी सिध्द करपाक लागल्यात . तशें उलोवप आनी करप 
हातूंत विसंगतीय नदरेक येता . काल पयर मेरेन स्वतःक पुरोगामी विचारांचे म्हण 
लेखपी तरनाटे आपणाल्या लग्नाच्या वेळार आहेराच्या बाबतींत वगी पडटात . जशें 
कितें आपणालें लग्न हे आवय - बापायच्या मताप्रमाण जावपाचें . 

कांय जाण होवळीकेचेर ' आहेर हाडचो न्हय ' हे छापपाक सामके याद दवरून 
विसरतात आनी तेन्ना दिसता , आमी सुदारल्यात , होंवळिको मात सुदारूं नात . 

शियांचे काले आनी दिवजांच्यो जात्रा 


आडवेळो पावस अदींमदीं शिरशिरता . मदींच जोगलावणी आनी गडगड . गोंयचो 
पावसाळो सोंपता ताची ही लक्षणां . मागीर शिंयाको लागता . रातचो दंव पडटा . शीं 
वाडत वता . गांवगिऱ्या वाठारांत शी अदीक पडटा . शारांत गरमी आसता . डिसेंबर , 
जानेवारी , मेरेन शिंयाळो गोठेत वता . 

मार्गशीर्ष - पौषांतले दीस शिंयाचे म्हणचेपरस हे दीस काल्या - जात्रांचे म्हणप चड 
बरें . गोंयच्यो भौतेक जात्रा ह्याच काळांत जातात . 

जाणटेल्यांनी सण - परबो आनी जात्रो - उत्सवांची मांडणी केल्या ती तोखणायेची . 
सैमीक वातावरणाची सांगड उत्सवांकडेन घातल्या . फाल्गुनांतले पुनवेंक शिगमो 
दवरला . शिगम्याचे मेळ सांजचे भायर सरता . केदीय रात जाल्यार वाटे तिटेची पर्वा 
ना . चान्याचो उजवाड सगळ्याक पडलेलो आसता . जाय थंय , जाय तशें भोवू येता . 

कार्तिकांतल्या जात्रांची मजा पळयात . वता थंय जात्रा . आज ह्या देवाची , फाल्यां 
त्या देवाची . भौतेक जात्रा उमाशेच्या फाटीफुडे जातात . एके उमाशेक गोंयांत सुमार 
चोवीस जात्रा जातात . जात्रा भौतेक दिवजांच्यो आसतात . दिवो काळखांत पेटोवप 
जाल्यारूच तांची सोबा . उजवाडांत दिवो पेटोवन अर्थ कितें ? ते नदरेन उमाशेच्या 
किट्ट काळखांत पेट्या दिवजांच्यो जात्रा ही मांडावळ कल्पक तकलेंतल्यान भायर 
सरल्या म्हणपाक जाय , 

पूण कांय कडेन रातची दिवजां फांत्यार पावली . आनीक मातसो उशीर जालो 
सकाळ जाली . आनीक थोडो कळाव जालो - दनपार जाली . आतां कांयकडेन भर 

दनपारच्या वोता कडार दिवजां पेटयतात . मुदलची कल्पना कोण मतींत घेना . 
पाथावळ चलत आयल्या ती चलयता . पूर्वजांनी तयार केल्ले दर एके गजालीक अर्थ 
आशिल्लो . दर एका प्रस्नाक जाप आशिल्ली . आता सगळे प्रस्नूच उरल्या . काळाच्या 
प्रवाहांत एक एक जाप शेणत गेल्या . 

साने गुरुजी सांगता , “ जेन्ना कसलीय धार्मिक गजाल , मनीस ताचे फाटलो अर्थ 
खबर नासतना करता तेन्ना ती निष्फळ जाता . धर्म म्हणल्यार एक माकन कशें जाता 
आनी माकन म्हणटा ती वस्त केन्नाय कळमेता . धर्माकूय अशेच तरेन कळम चडटा . ' 

दिवज म्हणल्यार दिव्याचो एक प्रकार . ताका पांच वो पांचापरस अदीक वातींची 
मालीं . चड आसली जाल्यार सात वो णव मेरेन अशी गड्यान आसतात . फाड्यान 
न्हय . दिवज म्हणल्यार माणकुली पणट्यांची खांबलीशी . चडशी ती मातयेची पूण 
आतां कांय जाणांनी त्यो पितळेच्यो घडयल्यात . सवायशिणीनी दिवजां धरपाची 
आसतात . कांय कडेन ल्हान भुरग्यांक दिवजांक घालतात . 

आदल्या तेंपार भावार्ती लोक चलयांची सोयरीक व्हरताना ' आमकां दिवजां 
आसा . ' अशी बडाय मारताले . सवायशिणीक जात्रेक दिवज धरपाक मेळप हे भाग्य 
मानताले . आजुनय काय भावार्ती आपणाले धुवेक सोयरीक व्हरताना जांकां देवळांत 
दिवजां आसता तांगेर सोयरिको व्हरतात . दिवज हो सौभाग्याचो गौरव मानतात . 

ज्या गांवांत जात्रा जाता थंय जात्रेच्या आदल्या दिसा वो जात्रेच्या दुसऱ्या दिसा 
कालो जाता . आमी काल्यांक संकासूर कालो , गौळणकालो , चिखलकालो म्हण 
पाचारतात . पूण आमचेकडेन कांय संस्कृती - उध्दारक आनी संस्कृती - सुदारक आसात . 
ते वडाकडल्या देवाक वडेश्वर करतात . पिंपळाकडल्या देवाक पिंपळेश्वर करतात 
तेचपरी ते काल्याक कालो म्हणल्यार गांवठी दिसता म्हण ' कालोत्सव ' म्हणटात . 
अर्थांत धोतराचेर टाय मारपी आमचे कलमी संस्कृतायेंत तें बेस बरें बसतायबी . 

काले मद्यानेर सुरू जावन फांतोडेर सोंपता . पूण वातावरण शिंयाळ आशिल्ल्यान 
जागरणाचो बादीकार जायना . राती काल्याक गेल्ले शेतकार दुसऱ्या दिसा फांत्यापारा 
येवन वांयगणाचे कमाशेक देवतात . 

गोंयचे लोक उत्सवांचे मोगी आनी फोल्गी . कितल्याशाच काले - जात्रांक हाजिरी 
लावपी उत्सवप्रीय लोक आसात . खाजेकार , चणेकार , बोमाडेकार जशे जात्रा - काले 

चुकयनात तशे हेवूय शौकीन कालो - जात्रा सोडीना . लग्नाकार्यांक आमंत्रण दिवचें 
पडटा तशें काल्या - जात्रांक आमंत्रण जायच अशें नासता . फकत उमेद आसल्यार पुरो . 
देवावयलो भावार्त , श्रध्दा बी तेंवूय आसपाक जाय अशें ना . 

भुरगेपणांत आमी गांवचो आनी गांवचे पंचक्रोशिंतलो एक कालो सोडिनासले . 
जागरण करून कालो करप आनी शाळेंत न्हीद काडप . मास्तर तापतकूच आमकां 
दिसताले , “ आमचेखातीर ही शाळा आडेची . आमचे काले निजाचे . काल्याच्या दिसांनी 
ह्यो शाळा धडाधड बंद दवरपाक जाय . " 

काल्याचे खाशेलेपण म्हणल्यार शीं , चादर आनी गडगडो . काळ बदल्ला . 
बदलत्या काळाप्रमाण शीवूय फाटीफुडें कमी अदीक प्रमाणांत पडटा . जात्रेक वचपी 
पयलीं शीयाखातीर चादरी व्हरताले . आतां त्या जाग्यार स्वेटर आयल्या . पूण 
गडगडो हालपाचो थारूं ना . गडगड्याच्या सांगाताक इस्पिकांचो पट आसता . कालो 
आनी जुगार हांचो संबंद लागिचो . एकवेळ काल्याक संकासूराचे सवंग जायनासतना 
रावत पूण गडगडो खुळखुळटलोच . कांय काले तर जुगाराखातीरुच प्रसिद्ध आसात . 
काय देवळांच्या काल्याच्या खर्चाचो मुखेल भाग गडगडो आनी पट सांबाळटा . 
गडगड्याचो मांड आनी इस्पिकांचो पट मांडपी , देवळाक अमूक अशी रक्कम दितात . 
देवस्थान आनी पटाचे चालक हांचेमदीं वेवसायीक दलाल आसतात . ते दरो थारायतात . 
मदली दलाली काडटात . 

ह्या जुगाराक पुलिसांचो बरो आशिर्वाद आसता . अलिखित असो पुलिसांचो 
परवानोच ह्या जुगाराक आसता . जात्रेक कसली आगळीक घडची न्हय म्हण 
बंदोबस्ताखातीर आशिल्ले पुलिस जुगाराच्या मांडार दिसले जाल्यार कोणांक कसले 
अजाप जावं . ना . पुलिस जर मटको लावपाक शकता जाल्यार तो गडगडोय खेळपाक 
शकता . 

कालो म्हणल्यार आतां भोगावळूच उरल्या . गणपतिची पुजा , गणपतिच्या 
संवंगाचें नाचप , ताचेवांगडा ऋद्धि सिद्धिचें नाचप सगळेच ना जाला . खंयूय चुकून 
दशावतारी कालो जाता . काल्याच्या जाग्यार आतां नाटक आयला . त्या नाटकान 
काल्यांतल्या संवंगांक वाटेक लायल्यांत . 

पुरसाच्यो देवळ्यो न्हय , एकचाराचे मंदिर जाय 


झाडाचेर बेनुल्ल मातली म्हणटकच ती झाडाच्या आंगातलो रोस ओडून घेता 
आनी झाडाक निसत्व करता . उपरांत झाडूच सुकें काश्ट जावन मरता . आंब्यासारख्या 
मोलादीक झाडाची बेनुल्ल योग्य वेळार काडची पडटा नातर गोड आनी मधूर रोसाची 
फळां चाखपाक मेळना . 

समाज हो एक रूख मानलो जाल्यार ह्या समाजाचेरूय बेनुल्लेसारखे अनिश्ट 
प्रकार बळू येतात . समाजांत अशेच काय प्रकार रूळपाक लागल्यात . ज्ञातीय आनी 
जातीय संघटनाची वाड हे अशेंच एक उदाहरण . 

गोंयांत मुखेलपणात धर्म तीन . हिंदू , किरिस्तांव आनी मुस्लीम . तातूंत हिंदू 
फाटोफाट किरिस्तांव धर्माचे लोक आसात . किरिस्तांवांमदीं जाती - काती आसात पूण 
त्यो धर्माच्या नावाखाला एकठांय आसात . तांचेमदीं जातींच्यो संघटना नात . 

मात हिंदू धर्मात जाती आनी पोट जातीक सुमार ना . जाती - कातीचो वेगळेचार 
पयस सारपाच्यो आमी कितल्योय बोबो - हुयेली मारल्यो तरी पावसाचे उदक अखेर 
न्हयेक मेळचे तशें निमाणे आमचे रगत जातीच्या प्रवाहाकूच वचून मेळटा . 

गोंयांत साक्षरतेचे प्रमाण हेर राज्यांपरस अदीक आसा . लागी लागी शंबर 
टक्के . शिक्षणाच्या प्रसारान जातीच्यो वंटी मोडून पडटल्यो अशें आमी धरिल्लें पूण 
त्यो अदिकादिक घट जायत आसात . गोंयांत ज्यो जाती आनी ज्ञाती संस्था आसात 
त्यो अभिमानान सांगतात , आमच्या समाजांत अमके दोतोर आसात , अमके वकील 

आसात आनी अशे शिकिल्ले सवरिल्लेय आपूण अमके जातीचो म्हण अभिमानान 
मिरयतात . म्हणजे शिक्षणाचो उपेग खंय जालो ? दोतोर वो वकील जावप इतलोच 
शिक्षणाचो अर्थ ? 

म्हजे आवयन म्हाका एक दीस विचारले , “ तूं जात मानिना म्हणटा पूण तुजेच 
जातींतलो अमको दोतोर जाला तो सगळे मानता . " आवयच्या प्रस्नाक समाधान करपी 
जाप म्हजेकडेन नासली . कित्याक तर तिचे लेखी शिक्षणाचो अर्थ दोतोर जावप , 
वकील जावप , मास्तर जावप इतलोच आनी आमचे सगळ्यांचें चिंतप अशेंच जालां . 
' तुमी कोणूय जायात पूण आपणाली जात विसरूं नाकात . ' 

समाजशास्त्रज्ञांनी म्हणूनच दवरला , ' जी जात नाहीं तीं जात . ' 

आमगेले काय बरे बरे प्रोफेसर कॉलेजांत भुरग्यांक राष्ट्रीक एकचाराचे पाठ 
शिकयतात . लेख बरयतात , भाशणां दितात आनी फाविल्ल्या वेळांत म्हणचेपरस 
वेळांत वेळ काडून ज्ञाती आनी जाती संस्थेचो वावर करतात . कोण ज्ञाती संघटनांच्या 
यादिस्तकांक जायराती जमयता . कोण ज्ञातीची मुखपत्रां चलयता . कोण ज्ञातींतल्या 
संमेलनाची उक्तावणां करता , थंय भाशणां करता आनी मागीर आसा तशे न्हावन धुवन 
कॉलेज नांवाच्या ज्ञान मंदिरांत वचून एकचाराच्यो वाती लायता . 

गोंयांत ज्ञाती - जाती संस्थांचे जाळवणदार सुशिक्षित आसात . तांगेल्या क्षेत्रांत 
तांगेली बुदवंतकाय आनी फिशालपण सिध्द जाल्लें आसा . समाजवेवस्थेचे ते जबाबदार 


घटक आसात . 


ज्ञातीच्या जाळवणदाराचे म्हणणे अशें- “ ज्ञातींतले लोक एकठांय येवपाक 
जाय . तेच एकामेकाच्यो भावना , गरजो वळखूक शकतात . तांकांच एकामेकाबद्दल 
आपुलकाय आनी ओड आसता . " 

हाचो अर्थ असो.- सारस्वतांचे दुःख सारस्वतूच पारखूक शकता . क्षत्रियाची 
अडचण क्षत्रियाकूच कळटा . वाणयांची समस्या वाणीच जाणात . मराठ्यांची वेदना 
मराठ्यांकूच खबर . गावड्याचो प्रस्न गावडोच जाणां . 

एकवेळ धर्माच्या नावाखाला ह्यो जाती - जाती संघटीत जाल्ल्यो जाल्यार समजू 
येतालें . पूण शिक्षणीक , सांस्कृतीक , सामाजीक विकासाच्या निमतान ह्यो जातीय 

संघटना जेन्ना वावुरता तेन्ना एकचाराक खीळ पडटा . 

शिक्षणीक संस्था चलोवपाक जातीय संघटणा जाय ? सामाजीक वावर करपाक 
जातीय संस्था लागता ? 

अमक्या समाजाचे वसतीगृह ! हांगां फकत त्याच जातींतल्या लोकांक रावपाक 
सुविधा मेळटली . हेरांक ना . गरज जातिचेर आदारून आसता काय परिस्थितिचेर ? 

मात एक गजाल खरी . ज्ञातीच्या व्यासपिठार जे . वावुरतात , चड करून 
विचारवंत आनी बुदवंत , तांकां मनांक खाता . आपूण करता तें सारखें अशें ते 
सांगतात पूण उक्तेपणी हड्ड्यार हात मारून ताचे खरेपण पटोवपा इतले नैतीक बळ 
तांचेकडेन ना . कांय वेळार चार चौगांत सरभरस लोकांत ते ज्ञातीचो विशय टाळटात . 
ज्ञातीचो अभिमान तांकांय आसा पूण तो लटको म्हणपाची जाणिवूय आसा . असल्या 
बुदवंतांक मागीर जायती वैचारीक कसरत करची पडटा . आपणाले म्हणणे दुसऱ्यांक 
मुद्दम पटोवचें पडटा . मागीर तांचे तोंडसून एक मखलाशी भायर सरता " जाती - काती 
विसरपाक जाय हे खरें , बदलत्या काळांत तांकां स्थान ना हेवूय खरें पूण काय काळ 
ह्यो विशिश्ट जमाती वयर सरपाक जातीय संघटना जाय . ' 

तांचे म्हणणे - “ आज जातीय संघटनांची त्या विशिश्ट जातीच्या उध्दाराखातीर 
आनी विकासाखातीर गरज आसा . फाल्यां ना . कारण फाल्यां सगळे समाजांतले थर 
शिकून सवरून वयर येतले . " पूण ह्या ' फाल्यां ' क कसलो अर्थ आसा ? घराची 
तात्पुरती उबारिल्ली वणत लेगीत मोडपाक आमच्या जिवार येता थंय ह्यो जातीच्यो 
गडगंज वंटी आमी कश्यो मोडटले ? त्यो वाडत वतल्यो . 

आनी त्यो जाती - कातीच्यो वंटी उबारपाक आतां राजकारणाचो बेतों मेळटा . 
जातीची वणत उबारपाचें तुमच्या मनांत आसा म्हण कळळ्यार पुरो ताका घटसाण 
हाडपाक बेतो हजर आसा . 

आतां राजकारणांत अमके जातीचे तमके जातीचे आमदार आसात . वेंचणुकेचे 
पद्दतींत एका उमेदवाराक एक निशाणी आसता . आतां ते निशाणे फाटल्यान आनीक 
एक कुरू आसता - ताचे जातीची . 

पयलीं ती कुरू चोरयां वापरताले . आतां राजकारणांतल्या चोरयांक उक्तेपणी 

हो एक 


प्रतिश्ठा फावो जाल्ल्या . वेचणुकेच्या वेळार , ' तो अमके जातीचो ताका मतां दियात . ' 
असो एकामेकाच्या कानांत प्रचार जातालो . आतां तो उकतेपणी जाता . 
निलादरो प्रकार . पूण तो वाडत आसा हे खरें . अमके ज्ञाती संस्थेचे वतीन अमक्या 
ज्ञातींतल्या आमदारांचो सत्कार आनी आमचे आमदार जातीन ह्या सत्काराक हजर . 
कोणांक काय दिसना . सत्कार करतल्यांक आनी सत्कार करून घेतल्यांकूय . 

असल्या प्रकारान वाडीक कितें लागता ? वाडीक लागता जातीय उमेद . जातीय 
अभिमान . आपूण तांचेपासून वेगळो ही भावना . आनी जो आपणांक वेगळो मानता तो 
दुसऱ्यांमदीं भरसतलो कसो ? भरसलो जाल्यार लेगीत तो वेगळोच उरतलो . 

आमच्या प्रशासनांतलो प्यून धरून ते आमचो मुखेलमंत्री मेरेन सगळ्यांक जात 
आसा . दर एकल्याची वेगळी चूल आसा . दिल्लीश्वरांचीय स्थिती वेगळी ना . 

आनी जे एकचाराची कवनां घडयतात , एकचाराच्यो कथा रचतात , रेडियो 
दूरदर्शनाची माध्यमां वापरून जे एकचाराची गायनां करतात ते लेखकूय हे जातीय 
सर्तीत फाटी नात . जातीय संघटनांनी केल्लो भौमान आनी सत्कार तांका घरचोसो 
दिसता . राष्ट्रीय नामना जोडिल्ले कालचे जाणटेले साहित्यिकूय जातीय समारंभांत 
भौमानीत जाल्यात आनी आयचे तरनाटे लेखकूय जातीय भौमानाचो मोह आवरपाक 
शकना . 

हांव एकदां हरिद्वाराक गेल्लों . मोटे उमळशिकेन गंगेच्या घाटार गेलों . ' हरी 
की पौडी ' पळयली . थंय भावीक लोक भक्तिभावान न्हाताले . न्हावन धुवन ' गंगा मैया ' 
ची पूजा करून वयर येताले . वयर बाजार आनी हॉटेलां खाणावळी एकामेकाक खेटून 
आसात . पूण दर एकलो भावीक पयलीं वयलो बोर्ड पळयतालो आनी मागीरूच भितर 
सरतालो . कित्याक तर वैष्णवांची खाणावळ वेगळी , स्मार्तांची वेगळी , आनीक कसले 
पोटजातीची वेगळी . दर एके जाती जमातींची वेगवेगळी हॉटेलां आनी खाणावळी . 

गंगेच्या घाटार जो सैमीक आनंद भोगपाक मेळ्ळो तो वयर मनशां मजगतीं 
घेवपाक मेळ्ळो ना . त्या फटकिय भावीक लोकांवीशी मनांत घृणा निर्माण जाली . हांवें 
मनांत म्हणले , ' गंगेच्या उदकांत हाणी शरीरां धुलीं पूण हां , मन धुवपाक गंगाय उणी 
पडली . ' 

गांवांगावांत पुरसाच्यो बारीक बारीक देवळ्यो आसतात . हो म्हज्या घराण्याचो 
पुरीस , तो तुज्या घराण्याचो पुरीस अशे वांटे आसता . कसल्या धर्मिक कार्यांक 
पुरसाची पूजा करून मागीर गांवांतल्या देवळांत वतात . थंय सगळ्या पुरताचे लोक 
एकठांय आयिल्ले आसतात . दर एकलो आपणाल्या पुरसा भोंवतणीच धुंवपाक 
लागलो जाल्यार देवूळ आनी देवळांतल्या कार्याक अधूच उरचो ना : 

आमचंय तशेंच घडला . दर पंगडान आपल्यो जातीय पुरसाच्यो देवळ्यो 
उबारल्यात . ताचोच थातो मातो चल्ला आनी एकचाराच्या मंदिराक आमी विसरल्यात . 

साहित्य अकादेमी पुरस्कार जोडपी साहित्यिक 
पुंडलीक नारायण नायक हांगेल्या कविता , कथा , 
कादंबरी , नाटक , बालसाहित्य ह्या प्रकारा 

उपरांतचो निबंद संग्रह 


अपुरबाय प्रकाशन 


